



KÂVYAMÂLÂ. 61.

---

THE  
HARACHARITACHINTÂMANI  
OF  
RÂJÂNAKA JAYARATHA.

---

EDITED BY  
MAHÂMAHOPÂDHYÂYA PAṆḌIT ŚIVADATTA  
Head Paṇḍit and Superintendent, Sanskrit Department,  
Oriental College, Lahore,  
AND  
KÂS'ÎNÂTH PÂṆDURANG PARAB.

---

PRINTED AND PUBLISHED  
BY  
TUKÂRÂM JÂVAJÎ,  
PROPRIETOR OF JÂVAJÎ DÂDÂJÎ'S "NIRŔAYA-SÂGARA" PRESS.  
BOMBAY.

---

1897.

---

Price 1½ Rupees.



*(Registered according to act XXV. of 1867.)*

---

(All rights reserved by the publisher.)

राजानकश्रीजयरथविरचितो

# हरचरितचिन्तामणिः ।

जयपुरमहाराजाश्रितमहामहोपाध्यायपण्डितदुर्गाप्रसाददारक-  
केदारनाथकृपाङ्गीकृतशोधनकर्मणा महामहोपाध्याय-  
पण्डितशिवदत्तशर्मणा, मुम्बापुरवासिपरवो-  
पाह्वपाण्डुरङ्गात्मजकाशीनाथशर्मणा  
च संशोधितः ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीतः ।

१८९७

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः ।)

मूल्यं सपादत्रयो रूप्यकः ।





# हरचरितचिन्तामण्यन्तर्गततीर्थादिनामधेयानामनुक्रमणिका व्याख्यायुता श्रीडॉक्टरस्टैन्साहिवाज्ञानुसारिणा कश्मीरदेशनिवासिना पण्डितगोविन्दकौलेन विरचितेयम् ।



**अचलाख्यगणेश्वरः ।** १४१७८ अचलनामा गणेश्वरोऽयं कपटेश्वरस्थाने ति-  
त्यमेव वसति ।

**अचला नदी ।** १०१२५६ अचला नद्येषा विजयेश्वरनिकटस्थैवावबुध्यते । अस्या  
नाम वितस्तामाहात्म्यविजयेश्वरमाहात्म्ययोरपि लभ्यते ।

**अनन्तभवनम् ।** १०१२५३ अनन्तभवनमिदमधुना 'अनथ्नाग्' नाम्ना ख्यातं 'अनथ्-  
नाग्' नाम्नि पुरगण एव लभ्यते । नामास्यापि विजयेश्वरमाहात्म्यनीलमतपुरा-  
णयोर्लभ्यते ।

**अनन्तहृदः ।** १०१२५६ अयमनन्तहृदः 'अनथ्नाग्' पुरगणीयस्य 'अनथ्नाग्' नामक-  
नागस्य द्वितीयपर्यायः ।

**उत्तरगङ्गा ।** ४१५४ उत्तरगङ्गैषा हरमुकुटगङ्गा मानसोत्तरगङ्गानामिका चास्ति । क-  
श्मीरैकभाग'लार्'पुरगणे ख्यातैषा । अस्याश्च 'गङ्गवल्' इति काश्मीरिकं नाम । विशि-  
ष्टव्याख्यास्याः श्रीडॉक्टरस्टैन्साहिबराजतरङ्गिण्यनुवादे १ तरङ्गे ५७ श्लोके द्रष्टव्या ।

**उत्तरजाह्नवी ।** १२१४५ उत्तरां दिशमाश्रिता सती वितस्ता नदी उत्तरजाह्नवीत्याख्यां  
लभते ।

**उत्तरमानसम् ।** ४१८७ उत्तरमानसमिदं गङ्गासरसो 'गङ्गवल्' इति प्रसिद्धस्य नाम,  
यस्मात् हरमुकुटगङ्गा निर्गच्छति । विशिष्टव्याख्यास्य हरमुकुटगङ्गामाहात्म्ये,  
तथा श्रीडॉक्टरस्टैन्साहिबराजतरङ्गिण्यनुवादे ३१४४८ द्रष्टव्या ।

**उपमन्युमुनेस्तपोधाम ।** १०१२५७ इदं तपःस्थानमचलानदीतीरगमेवावगम्यते  
विजयेश्वरक्षेत्रनिकटे ।

**कपटवामनः विष्णुः ।** १४१६८ कपटवामननामा विष्णुरयं कश्मीरैकदेश'मटन्'-  
पुरगणीय'कूटिहेर्'ग्रामे स्थितस्य कपटेश्वरस्य सहचरः ।

**कपटेश्वरः कपटेशः ।** १४१३४ कपटेश्वरोऽयं कपटेश्वरनामैव कश्मीरैकदेश'मटन्'-  
पुरगणे 'कूटिहेर्'ग्रामे कुण्डाकृति महादेवस्थानम् । विशिष्टव्याख्यास्य श्रीडॉक्टर-  
स्टैन्साहिबराजतरङ्गिण्यनुवादे ११३२, ७१९० द्रष्टव्या ।

कपालमोचनतीर्थम् । १४।१११ कपालमोचनतीर्थमिदमपि कपटेश्वरस्थाने सदा संनिहितम्, कपालमोचनतीर्थं विजयेश्वरक्षेत्रतीर्थगणमध्येऽपि, तथा 'शुपयन्'पुर-  
गणीय'दिगोम्'ग्रामेऽपि ।

कपालमोचनं तीर्थम् । १०।२४९ तीर्थमिदं 'कपालमोचन्'नाम्ना ख्यातं विजयेश्वर-  
क्षेत्रमध्ये एव । अस्यान्यत्स्थानं च 'शुपियन्'पुरगणे 'दिगोम्'ग्रामे भवति ।

कपिलातीर्थम् । १४।११३ कपिलातीर्थमिदं कपटेश्वरीयतीर्थगणमध्ये एव व्यव-  
स्थितम् ।

कश्मीरमण्डलम्, कश्मीरः । १४।४५ कश्मीरदेशोऽयम्, यस्य तत्रत्यभाषायां 'क-  
शीर्' इति नामास्ति । विशिष्टव्याख्यास्य नाम्नः श्रीडॉक्टरस्टैन्साहिवराजतरङ्गिण्यनु-  
वादभूमिकायां द्रष्टव्या ।

कार्कोटहृदः । १०।२५६ कार्कोटहृदोऽयं 'कार्कूटनाग'नाम्ना प्रसिद्धः 'खाबुरपोर'पुरगणे  
लभ्यते ।

कार्तिकेयः । १४।९९ अयं कुमारः कपटेश्वरस्थाने शिवोद्यानकदलीद्वाररक्षकः । अस्यैव  
प्रसादात्कपटेश्वरद्वारप्राप्तिः ।

कालविमलप्रभृतिस्तीर्थपञ्चकः । ४।८३ अत्र कालसरः कालोदकं सर इति नामनी  
कालतीर्थस्यान्ये । अस्य च कश्मीरभाषायां 'कोल्' इति नाम । लभ्यते चैतन्नन्दिक्षेत्रेण  
सह, यतः समस्तं 'नुन्दकोल्' इति नाम कथयन्ति । अन्ये तावदज्ञाताः ।

कालिञ्जरमहीधरः । २५।४२ कालिञ्जरपर्वतोऽयं मध्यदेशे वाण्डलखण्डविषये  
प्रसिद्धः । किं तु कालिञ्जरदेशः कश्मीरदेशप्रान्तभूमिस्थितोऽस्ति । कल्हणराजतर-  
ङ्गिण्यमपि-७।१२५६ नामास्य लभ्यते ।

काश्मीरिकाङ्गरागः । २५।७९ काश्मीरिकाङ्गरागः कुङ्कुमाङ्गरागः, यदस्य कुङ्कुमस्य  
कश्मीरजन्मेत्यपि नाम, वर्तते च कश्मीरायां बहुषु स्थलेषु 'कुङ्' इति नाम्ना ।

काष्ठमयो देवः । १४।१३५ काष्ठमयदेव इत्यपि कपटेश्वरस्यैवान्यन्नाम ।

काष्ठरूपः । १।२९ काष्ठरूप इत्यपि कश्मीरैकदेश'मटन्'पुरगणीय'कूटेर्'ग्रामे  
स्थितस्य कपटेश्वराख्यशिवस्यान्यन्नाम । विशिष्टव्याख्यास्य श्रीडॉक्टरस्टैन्साहिवरा-  
जतरङ्गिण्यनुवादे १।३२ द्रष्टव्या ।

कुमारः, कुमारतीर्थम् । १४।११२ कुमारतीर्थमिदं कपटेश्वरीयतीर्थगणमध्ये व्यव-  
स्थितम् ।

कुलोद्धरणिका । १०।२४७ एषा नदी विजयेश्वरनिकट एव वितस्तया सह संगमं  
याति । अस्या नीलमतपुराणेऽपि नाम लभ्यते ।

कृष्णा । १२।४४ कृष्णा नद्येषा कृष्णगङ्गानाम्ना प्रख्यातास्ति । एषा च 'दुमेल्' वा  
'मुजफराबाद्' इत्याख्ये स्थाने दृश्यते । अनया सहापि वितस्ता नदी संगमं याति । अयं च

देशः कश्मीरायाः सीमेव । व्याख्यानं विशिष्टमस्याः श्रीडॉक्टरस्टैन्साहिवराज-  
तरङ्गिण्यनुवादे ७।५८६ द्रष्टव्यम् ।

**केदारारम्भः, केदारः** । ८।६९ केदारतीर्थमिदं 'किर्तिरेड्ङ्' नाम्ना प्रसिद्धं कश्मीरै-  
कदेश 'दच्छयुन्पोर्' पुरगणे विजयेश्वरस्याधस्तादेकक्रोशदूरतायां लभ्यते । विजयेश्व-  
रमाहात्म्येऽस्य वर्णनं बहुशोऽस्ति ।

**क्रोधेश्वरः** । २।१२८ अयं शिवोऽज्ञातस्तावत् ।

**खण्डपुच्छनागस्य भवनम्** । १०।२५१ खण्डपुच्छनागोऽयमधुना 'खनवल्ल' नाम्ना ख्या-  
तोऽस्ति । लभ्यते चायं ग्रामो विजयेश्वरक्षेत्रादूर्ध्वं सार्धक्रोशद्वयदूरतायां 'अनध्नाग्'-  
पुरगणे । नीलमतपुराणेऽप्यस्याग्रानम् ।

**खाखोटः** । २।१२५ खाखोटोऽयं वेतालस्य विशेषः । विशिष्टव्याख्यास्य श्रीडॉक्टर-  
स्टैन्साहिवराजतरङ्गिण्यनुवादे ४।९४ द्रष्टव्या ।

**गणनाथः जम्बुकारूपः** । १४।१२६ गणेशोऽयं जम्बुकारूपः कपटेश्वरस्थदेवताग-  
णमध्यस्थः ।

**गम्भीरा** । १०।१९२ एषा नदी 'गम्भीरसंगम' 'संगम' नाम्ना च ख्याता, विजयेश्वरस्या-  
धस्तात् 'दच्छयुन्पोर्' पुरगणे 'महोम्' ग्रामनिकटे भवति । विशोकानद्या अन्तिमभागेन  
सह वितस्तानद्याः संगमोऽयम् । विशिष्टव्याख्यास्याः श्रीडॉक्टरस्टैन्साहिवराजतर-  
ङ्गिण्यनुवादे ८।१०६३ द्रष्टव्या ।

**गौरीश्वरः** । ६।३८ अयं तावदज्ञातः, परंतु राजतरङ्गिण्यां ७।१८१ सूर्यमत्या अन-  
न्तदेवराज्या कृत एको गौरीश्वरो लभ्यते ।

**चक्रतीर्थम्** । ७।६१ तीर्थमिदं च 'दच्छयुन्पोर्' पुरगणे 'विज्यब्रो' निकटे 'चक्रदर्' स्थ-  
लेऽस्ति । अतश्चक्रधरस्यैव नामान्तरमिदम् ।

**चक्रतीर्थम्** । १४।११३ चक्रतीर्थमिदं कपटेश्वरीयतीर्थगणमध्य एव व्यवस्थितमस्ति ।

**चक्रधरः** । ७।६४ चक्रधरोऽयं 'चक्रदर्' नाम्ना कश्मीरैकदेश 'दच्छयुन्पोर्' पुरगणे वि-  
जयेश्वरस्य 'विज्यब्रो' इति ख्यातस्य निकटेऽस्ति । विशिष्टव्याख्यास्य श्रीडॉक्टर-  
स्टैन्साहिवराजतरङ्गिण्यनुवादे १।३८ द्रष्टव्या ।

**चण्डरुद्रगणः** । १५।३४ अस्य चण्डरुद्रगणस्य स्थानं तावन्न ज्ञायते ।

**चतुर्वेदी** । १२।३६ नदी चतुर्वेदेषा वितस्ताप्रादुर्भूत्या सहैव प्रादुर्भवन्ती ज्ञाता । प-  
रंतु स्थितिरस्या अपि न ज्ञायते तावत् ।

**चन्द्रतीर्थम्** । १०।२४१ चन्द्रतीर्थमिदं विजयेश्वरपादमूले प्रवहन्त्या नद्या जलेऽस्ति ।  
अत एवास्य विजयेश्वरस्थानस्य 'चन्द्रन्यार्' इत्यपि काश्मीरिकं नाम ख्यातं भवति ।

**चन्द्रभागा** । १२।४४ मध्यदेशे प्रवहन्त्यानद्या सह वितस्तासंगमाग्रानमस्त्यत्रास्याः  
'चीनाव्' नद्या सह वितस्ता यत्र संगच्छति तत्रानेन नाम्ना व्यपदेशः ।

**जम्बुकाख्यः** । १४।६८ जम्बुकनामा शिवोऽयं जम्बुकेश्वरनाम्ना च प्रथितः, कश्मीरै-  
कदेश 'मटन्' पुरगणे 'कूठेर' ग्रामे स्थितस्य कपटेश्वरस्यैव मूर्तिभेदः ।

**जम्बुकेश्वरः ।** १४।१२५ जम्बुकेश्वरनामा शिवोऽयं कपटेश्वरस्थदेवतागणमध्यस्थः ।

जम्बुकाख्यशिवस्य तत्रत्यस्यायं जम्बुकेश्वर इति द्वितीयपर्यायः ।

**त्रिकोटिः ।** १२।३६ नदी त्रिकोटिरेषा वितस्तानदीप्रादुर्भावकाले प्रादुर्भूतास्ति ।

‘त्रिकट्’ इति नाम काश्मीरिकमस्यस्याः । अस्या नीलमतपुराणेऽप्याम्नानम् । किं तु स्थितिरस्या न ज्ञाता ।

**त्रिपुरेश्वरः ।** १३।२०० त्रिपुरेश्वरोऽयं त्रिपुरेश्वरनाम्नैव कश्मीरैकदेश‘फाक्’पुरगणे ‘त्रिफर्’ग्रामे भवति । केऽपि ज्येष्ठेश्वरं त्रिपुरेश्वरं चैकमेव कथयन्ति । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे ५।४६ द्रष्टुमर्हं ।

**दिण्डिशूलकदम्बकः ।** ४।६३ स्पष्टं न ज्ञातोऽयम्, किंतु इदं तीर्थं नीलमतपुराण-नन्दिक्षेत्रमाहात्म्ययोरप्याम्नातमस्ति ।

**दितिः ।** १२।३६ दितिनामिकाप्येषा नदी वितस्तानदीप्रादुर्भूतिकाल एव प्रकटीभूतास्ति । नीलमतपुराणेऽप्याम्नातैषा । स्थितिरस्याः काश्मीरिकं नाम च न ज्ञातम् ।

**द्वपद्वती ।** १४।३९ द्वपद्वती नद्येषा नीलमतपुराणेऽपि लभ्यते, परंतु न ज्ञायते कुत्रैषा नदीति ।

**देवदारुवनाभिधमाश्रमम्, देवदारुतपोवनम् ।** १०।३ देवदारुवनमिदं विजयेश्वरमाहात्म्येऽपि बहुशो ह्याम्नातमस्ति । परंतु विजयेश्वरनैक्रव्य एवानेन भाव्यम् । काश्मीरिकं स्पष्टं नामास्य तावदज्ञातम् ।

**धनाध्यक्षः ।** १४।१२४ अयं कुबेरो धनाध्यक्षनाम्ना कपटेश्वरस्थदेवतागणमध्य एव । अतस्तत्रत्या वैश्रवणधनेश्वरधनाध्यक्षनामानस्त्रयः कुबेरमूर्तिभेदाः ।

**धनेश्वरः ।** १४।१०३ धनेश्वरनामा कुबेरोऽयं कपटेश्वरस्थो मूर्तिमत्तया वर्तमानो भक्तानुग्राहकः । अतोऽत्रत्यस्य वैश्रवणस्यान्यो मूर्तिविशेषः ।

**नन्दिपर्वतः ।** ४।३० नन्दिगिरिः, नन्द्युदकम्, इत्यपि नामनी ह्यस्य । नन्दिपर्वतोऽयं कश्मीरदेशस्थहरमुकुटगङ्गानिकटे पर्वतः, यस्य चाधस्तान्दिनसरः, कालसरश्चेत्याख्यं सरोवरद्वयमस्ति, तयोश्च ‘नुन्द कोल्’ इति काश्मीरिकं नामद्वयम् । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे १।३६ द्रष्टव्या ।

**नन्दी गणः मपकः ।** १४।७४ नन्दिरुद्रनामा महादेवानुचरो गणोऽयं मपकरूपः कपटेश्वरस्थानस्थः स्पर्शमात्रेणैव लोकानुग्राहकः ।

**नरसिंहाश्रमः ।** १२।२८ स्पष्टं तावन्न ज्ञातोऽयम् । अस्मिन्देशेऽपि निर्गच्छन्ती वितस्ता पुनरन्तर्धानं गता ।

**नलिनी ।** १४।१०१ नलिनी नद्येषा कपटेश्वरस्थलस्था शतहदाख्यान्यनद्या सह संगमं याति, अतोऽत्र कपटेश्वरे नलिनीशतहदासंगमतीर्थमपि ।

**नारीमाता ।** १४।६८ एषा देवीमूर्तिरपि नारीमातेति नामिका कपटेश्वरस्थानस्थैव ज्ञेया ।

**नीलकुण्डम् ।** १२।१७ नीलकुण्डमिदं 'नीलनाग्' वा 'वेरनाग्' इति ख्यातस्यैव नागस्य नामान्तरम् । 'शाहवाद्' पुरगणस्थस्य नीलस्य नागाधिपतेरिदं कुण्डम् । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे १।२८ द्रष्टव्या ।

**नीलाख्यः भुजगेश्वरः ।** १२।१६ नीलनामकभुजगेश्वरोऽयं 'नीलनाग्' 'वेरनाग्' इति नामद्वयेन कश्मीरैकदेश 'शाहवाद्' पुरगणीय 'वेरनाग्' ग्रामेऽस्ति । नीलोऽयं कश्मीरास्थसकलनागानामधिपतिर्नीलमतपुराणकर्ता च ज्ञेयः । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे १।२८, १८२ द्रष्टव्या ।

**नौवन्धनं सरः ।** ४।२७ सरोवरोऽयं कश्मीरपञ्चापदेशावधिभूते पर्वतशिखरेऽस्ति, यस्य विष्णुपादाकृतिसरसः विष्णुपादः क्रमसरश्चेत्यप्यन्ये नामनी । सरश्चायं कश्मीरदेशैकदेशे 'दिवसर्' पुरगणेऽस्ति । अस्मात्सरसः पञ्च नद्यः प्रवहन्ति, यद्यपदेशेन पञ्चापदेशस्याप्यन्वर्थता ।

**पञ्चतपः नाम तीर्थम् ।** १०।२४५ इदं तीर्थमपि विजयेश्वरक्षेत्रमध्यगमेवावधार्यम्, विजयेश्वरमाहात्म्येऽपीत्थमेवास्य नाम लभ्यते ।

**पञ्चहस्तस्य भवनम् ।** १२।२२ नागस्य पञ्चहस्तस्य भवनमिदं 'पांजथूनाग्' नाम्ना प्रसिद्धं 'दिवसर्' पुरगणस्थित 'पांजथू' ग्रामेऽस्ति । कल्लणराजतरङ्गिण्यामस्य पञ्चहस्ता इत्यपि नामोक्तम् । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे ५।१२४ द्रष्टव्या ।

**पादप्लवाभिधं तीर्थम् ।** १२।३७ इदं पादप्लवतीर्थं विजयेश्वरक्षेत्रस्थितवितस्तानद्यामेव ज्ञेयम् । यद्वन्धेऽस्मिन्नपि तथैवानुमीयते ।

**पादोदकप्लवं तीर्थम् ।** १०।२४६ इदं तीर्थमपि विजयेश्वरक्षेत्रतीर्थमध्यस्थमेव । विजयेश्वरमाहात्म्येऽप्यस्य नाम लभ्यते ।

**पापसूदनतीर्थम् ।** १०।२५५ इदं तीर्थमपि विजयेश्वरक्षेत्रस्थतीर्थमध्यगमेवास्ति । विजयेश्वरमाहात्म्येऽप्यस्य नाम लभ्यते ।

**पापसूदनः ।** १४।३६ पापनिसूदन-पापसूदनतीर्थं चेत्यस्यान्ये नामनी, तथा 'संकर्षण नाग्' इति प्रथितद्वितीयनाम्नास्येदं 'पापसूदन नाग्' इत्यपि काश्मीरिकं नामान्तरं ज्ञेयम् । अतः 'कपटेश्वर' 'संकर्षण नाग्' 'पापसूदन' नामानि त्रीणि मान्येकस्यैव कपटेश्वरस्य कश्मीरभाषायां सन्ति । व्याख्यानमस्य विशिष्टं श्रीडॉक्टरस्टैन्साहिवराजतरङ्गिण्यनुवादे १।३२ तथा ७।१९१ द्रष्टव्यम् ।

**पावकतीर्थम् ।** ११।२६ इदं पावकतीर्थं कश्मीरैकदेश 'नागाम्' पुरगणीय 'पिङ्गिल्युन्' ग्रामे स्थितस्य पिङ्गलेश्वरस्याश्रिततमं ज्ञेयम् ।

**पिङ्गलेश्वरः ।** १।२६ पिङ्गलेश्वरनामा शिवोऽयं कश्मीरैकदेशस्य 'नागाम्' पुरगणे 'पिङ्गिल्युन्' ग्रामे ख्यातो वर्तते ।

पुण्डरीकः । ४।६३ स्पष्टं न ज्ञातोऽयम्, किंतु तीर्थमिदं नीलमतपुराणनन्दिक्षेत्रमा-  
हात्म्यचोरप्यान्नातमस्ति ।

पुष्करतीर्थम् । १४।१११ पुष्करतीर्थमिदं कपटेश्वरस्थतीर्थगणमध्यगं सत्तत्र सदा  
संनिहितम् । अन्यपुष्करतीर्थं कश्मीरैकदेशस्य 'वीरु'पुरगणे 'पुष्कर'नाम्नि ग्रामे-  
ऽपि वर्तते ।

प्रभासतीर्थम् । १४।१११ प्रभासतीर्थमिदं कपटेश्वरस्थाने सदा संनिहितमस्ति ।  
प्रमथकः गणः । १०।१९९ अयं प्रमथकनामा गणविशेषो विजयेश्वरक्षेत्रस्थानं सर्वदा  
रक्षति । विजयेश्वरमाहात्म्येऽप्ययं बहुश आम्नातोऽस्ति ।

विन्दुनादेशः । १३।२०० अयं विन्दुनादेशोऽपि त्रिपुरेश्वरस्यैव पर्याय इवास्माद्ग्रन्था-  
लभ्यते, किंतु स्पष्टा न ज्ञातास्य स्थितिः ।

विलपथः । १२।१५ अयं विलपथस्तस्य देशस्य नामास्ति, यस्मिन्देशे श्रीमहादेव-  
त्रिशूलभिन्नरन्ध्रादादौ वितस्ता नदी निश्चक्राम । नीलमतपुराणेऽप्येतदाख्यातमस्ति ।

विलमुत्तमम् । १२।१७ विलमुत्तममित्यपि श्रीमहादेवत्रिशूलभिन्नरन्ध्राद्यस्माद्वितस्ता  
नद्यादौ निर्गता तस्यैव नाम भवति, अत इदं विलपथशूलघातयोरन्यत्रामान्तर-  
मवबुध्यते ।

वृहत्सिन्धुः । १२।४५ अस्याश्च वृहत्सिन्धोः 'वड्सिन्द्' इति ख्यातं काश्मीरिकं नाम  
भवति । वितस्तानद्या अन्यान्यनदीसंगताया इदं नाम ज्ञायते । वितस्तामाहात्म्ये-  
ऽप्याम्नातैवास्ति ।

ब्रह्मा ब्रह्मतीर्थम् । १४।११२ ब्रह्मतीर्थमिदं कपटेश्वरीयतीर्थगणमध्ये व्यवस्थितमस्ति ।  
भरद्वाजमुनेर्लिङ्गम् । १०।२६४ भरद्वाजपिप्रतिष्ठितं लिङ्गमिदमपि विजयेश्वरक्षेत्र-  
स्थतीर्थगणमध्यगतमेवास्ति ।

भीमादेवी । ४।४७ एषा भीमादेवी कश्मीरैकदेश'फाक्'पुरगणीय'ब्रैण्'ग्रामेऽस्ति ।  
भीमा देव्येषा कङ्कणराजतरङ्गिण्या द्वितीये तरङ्गे उक्तास्ति । विशिष्टव्याख्यास्य  
श्रीडॉक्टरस्टैन्साहिवराजतरङ्गिण्यनुवादे २।१३५ द्रष्टव्या ।

भूतेश्वरः । ४।८५ भूतेश्वरनामा शिवोऽयमधुना 'बुध्येश्वर'नामा पर्वतः पट्कोशमितो  
हरमुकुटगङ्गायात्रायाः प्रत्यावर्तनकाले 'लार्'पुरगणे यात्रिकैर्दृश्यते । विशिष्टव्याख्यास्य  
श्रीडॉक्टरस्टैन्साहिवराजतरङ्गिण्यनुवादे २।१४८ द्रष्टव्या ।

भोगप्रस्थ । १२।४५ भोगप्रस्थाख्यं देशमतिक्रम्यैनं वितस्ता नदी जाह्नव्या सह संगमं  
कृत्वा तथैव सह याति । नीलमतपुराणेऽपीत्यमेवाप्नातमस्ति ।

मडवावर्तनागः । १०।२५२ मडवावर्तनागोऽयं विजयेश्वरक्षेत्रस्थवितस्तानदीमध्यगं  
एवोपलक्ष्यते । विजयेश्वरमाहात्म्येऽप्ययं सुतरामाप्नातोऽस्ति ।

मयलिङ्गम् । १३।१६५ मयलिङ्गमिदं विजयेश्वरमाहात्म्येऽपि लभ्यते, परंतु स्थितिरस्य  
स्पष्टं न ज्ञाता ।

महादेवः उपमन्युप्रतिष्ठितः । १०।२५८ शिवोऽयमुपमन्युप्रतिष्ठितोऽचलानदीविजये-  
श्वरक्षेत्रमध्यग एवानुमीयते ।

महादेवः ज्योतीरूपः । १४।८० ज्योतीरूपमहादेव इति कपटेश्वरस्थैवायं नामभेदः ।  
अतः कपटेश्वरेण साम्यमस्य ।

मुकुटपर्वतः । ४।८८ हरमुकुटगङ्गायात्रालभ्यहरमुकुटाख्यपर्वतस्य कश्मीरभाषया  
'हर्मुख' इति ख्यातस्यैवायं नामभेदः । विशिष्टव्याख्यास्य श्रीडॉक्टरस्टैन्साहिवरा-  
जतरङ्गिण्यनुवादे १।३६ द्रष्टव्या ।

मुण्डितशैलः । ४।६१ अस्य मुण्डितशैलस्य मुण्डपृष्ठम् इत्यपि नामान्यनीलमतपुराणे  
लभ्यते । पर्वतोऽयं हरमुकुटगङ्गानिकटेऽनुमीयते, परंतु स्पष्टतया तावन्न ज्ञातः ।

रविः, रवितीर्थम् । १४।११२ सूर्यतीर्थमिदं कपटेश्वरीयतीर्थगणमध्ये व्यवस्थितमस्ति ।

राजानक आहलः । १।४ राजानकआहलोऽयमपि विजयेश्वरक्षेत्रनिवासी ग्रन्थ-  
कर्तुरस्य ग्रन्थसंपादने प्रेरकः ।

राजानकहिग्गकः । १।४ राजानकहिग्गकोऽयं ग्रन्थकर्तुरस्य ग्रन्थसंपादने प्रेरकः  
मूलतो विजयेश्वरक्षेत्रवास्तव्योऽस्ति। अयं स्वयंभूनाथक्षेत्रे शिवध्यानतत्परताकश्च ज्ञेयः ।

रामहृदः । ४।६३ तीर्थमिदं नीलमतपुराणनन्दिक्षेत्रमाहात्म्ययोरप्याम्नातमस्ति, किंतु  
स्पष्टं न ज्ञातम् ।

रुद्रपादाख्यः शिलोच्चयः । १४।८१ रुद्रपादनामा पर्वतोऽयं कपटेश्वरस्थानाधारभूत-  
स्थलसमीपवर्ती ज्ञायते ।

वराहक्षेत्रम् । १२।४३ वराहक्षेत्रमिदमधुना 'वरमुल्' इति नाम्ना प्रसिद्धमस्ति । क्रम-  
राज्य 'कमराज्' इति ख्यातमण्डलस्यैकदेशे 'कुहिन'पुरगणे वर्तते । कश्मीरप्रान्तभूमि-  
नगरभागस्येदं स्थानम् । विशिष्टव्याख्यास्य श्रीडॉक्टरस्टैन्साहिवराजतरङ्गिण्यनु-  
वादे ६।२०४ द्रष्टव्या ।

वर्षः । १०।२३८ अयं श्रीवर्षोऽस्य हरचरितचिन्तामणिकर्तुं राजानकजयद्रथस्य गुरुदी-  
क्षाकर्ता च तथा विजयेश्वरक्षेत्रनिवासी ज्ञातव्यः ।

वह्नितीर्थम् । १०।२६० वह्नितीर्थमिदं विजयेश्वरक्षेत्रस्थतीर्थमध्यगमेव ज्ञायते ।

वायुः वायुतीर्थम् । १४।११२ वायुतीर्थमिदं कपटेश्वरीयतीर्थगणमध्ये व्यवस्थितमस्ति ।

विजयेश्वरः । १।५ विजयेशः विजयेशानः विजयः विजयक्षेत्रम् अस्य विजयेश्वर-  
स्यैवैतान्यन्यान्यपि नामानि सन्ति । विजयेश्वरनामा शिवोऽयं कश्मीरदेशस्थ 'दच्छधुन-  
पोर'पुरगणे 'विज्यब्रोर'ग्रामे भवति । विशिष्टव्याख्यास्य श्रीडॉक्टरस्टैन्साहिवराजतर-  
रङ्गिण्यनुवादे १।३८ द्रष्टव्या ।

वितस्ता । १।२७ वितस्तैषा कश्मीरायां नगरमध्ये च प्रवहन्ती नदी 'व्यथ' इति का-  
श्मीरिकनाम्ना ख्याततमा भवति । विशिष्टव्याख्यास्य श्रीडॉक्टरस्टैन्साहिवराजतर-  
रङ्गिण्यनुवादे १।२९ द्रष्टव्या ।



वितस्ताख्यम् । १२।१७ वितस्ताख्यमिदं तस्य स्थानस्य नाम, यद्वितस्तानदीप्रवाहनिर्ग-  
मनाधारभूतमस्ति । वितस्तार्क्षमित्यपि वितस्तामाहात्म्येऽस्य नाम । इदं स्थानं कश्मीरैक-  
देश'शाहवाद्'पुरगणे 'विथबुतुर्'ग्रामेऽस्ति । कल्हणराजतरङ्गिण्यां तु वितस्तात्र इति  
नाम्नेदं लभ्यते । अतो विशिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे  
१।१०२, १०३ द्रष्टव्या ।

विशोका नदी । ४।५५ एषा विशोका नदी 'विशव्' इति कश्मीरनाम्ना ख्याता कश्मी-  
रैकदेश'दिवसर्'पुरगणे प्रवहति । विशिष्टव्याख्यास्य श्रीडॉक्टरस्टैन्साहिवराजतर-  
ङ्गिण्यनुवादे ४।५ द्रष्टव्या ।

विश्ववती । १०।१९२ एषा विश्ववत्यपि नदी कश्मीरैकदेश'दिवसर्'पुरगणे प्रव-  
हन्त्या विशोकानद्या 'विशव्' इति ख्याताया एव नामान्तरम् । हरचरितचिन्तामणौ  
१०।१९२ अनुमितं भवतीदम् ।

विष्णुः, विष्णुतीर्थम् । १४।११२ विष्णुतीर्थमिदं कपटेश्वरीयतीर्थगणमध्ये व्यव-  
स्थितमस्ति ।

विस्त्रवः देशः । १२।२६ विस्त्रवाख्यं स्थानमिदं कश्मीरैकदेश'दिवसर्'पुरगणीय'पां-  
जथ्'ग्रामस्थ'पांजथ्'नागस्यैकक्रोशदूरतायां लिखितमस्ति । अस्मिन्नेव स्थानेऽन्तार्ध  
प्राप्तापि वितस्ता नदी पुनरुन्ममत्र ।

वैश्रवणः यक्षः । १४।६८ वैश्रवणयक्षनाम्नी कुबेरमूर्तिरेषा कपटेश्वरशिवस्य स्थाने  
स्थितैवावबोद्धव्या ।

शंकरभूतिः । १३।२११ शंकरभूतिरयं महाशिवभक्तः स्वयंभूनाथक्षेत्रवास्तव्यो ध-  
र्मतपस्वी ज्ञेयः ।

शतहृदतीर्थम् । १४।१११ शतहृदतीर्थमिदं कपटेश्वरीयतीर्थगणमध्ये स्थितमस्ति ।  
तत्र सदा सन्निहितं च ।

शतहृदा । १४।१०१ शतहृदा नद्येषा कपटेश्वरस्थलस्था नलिन्याख्ययान्यया नद्या  
सह संगमं याति । अतोऽत्र कपटेश्वरे शतहृदानलनीसंगमतीर्थमप्यस्ति ।

शिवरात्रिः । १।४६ शिवरात्र्युत्सवोऽयं 'शिवराथ्' हेरथ्' नाम्नापि काश्मीरिकेण ख्यातः  
फाल्गुणकृष्णत्रयोदश्यां कश्मीरास्त्रयापि सम्यग्भवति ।

शिवा भगवती दूती । १४।८१ शिवा भगवती दूती यद्यपि कपटेश्वरस्थैवोपलक्ष्यते  
तथापि शिवा भगवती कश्मीरैकदेश'भृङ्'पुरगणीय'अकिन् गोम्'ग्रामे स्थितैवानु-  
नीयते । पुराणेषु देव्याः शिवदूतीत्यपि यूनामास्यतो दूतीपदसहस्थितिरत्रापि ।

शिवारुतम् । १४।१२६ शिवारुतं स्थानमिदं कपटेश्वरस्थलेऽस्ति । अत्रैव जम्बुकलूपेण  
गणेशेन शब्दः कृतः । अतोऽस्य स्थानस्य शिवारुतमित्यन्वर्थं नाम भवति ।

**शूलघातम् ।** १२।१७ शूलघातमिदमपि यस्मिन्स्थाने महादेवत्रिशूलभिन्नरन्ध्रा-  
द्वितस्ता नदी पूर्वं निष्क्रान्ता, तस्यैव स्थानस्य नामास्ति । अतो विलपथस्य द्वितीय-  
पर्याय इवेदम् ।

**संकर्षणनागः ।** १४।३६ संकर्षणनागोऽयमपि कश्मीरैकदेश‘भटन्’पुरगणीय‘कूठेर’  
ग्रामे स्थितस्य कपटेश्वरस्यैव मूर्तिभेदः, यत्काश्मीरिकाः कपटेश्वरं ‘संकर्षण नाग’ इ-  
त्यपि नाम्नाकारयन्ति ।

**सतीदेशः ।** १२।३ सतीदेशस्यास्य सतीसर इत्यपि नामान्तरमस्ति । ‘सतीसर’ इत्यस्य  
काश्मीरिकं नाम ज्ञेयम् । अयं तु कश्मीराया एवान्यत्राम भवतीत्यवबोद्धव्यम् । वि-  
शिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे १।२५ द्रष्टव्या ।

**संध्या ।** ४।४९ संध्या देव्येषा त्रिसंध्यानाम्ना कश्मीरैकदेश‘भृङ्ग’पुरगणे ‘दिवलगोम्’-  
ग्रामनिकटे ख्यातास्ति । अस्याश्च कश्मीरभाषायां ‘सुन्दवार’ इति नाम । अस्मिन्कुण्डे  
च जलप्रादुर्भूतितिरोभावे वारत्रयेणाहर्निशमद्यापि संभवतः । विशिष्टव्याख्यास्य  
श्रीडॉक्टरस्टैन्साहिवराजतरङ्गिण्यनुवादे १।३३ द्रष्टव्या ।

**सप्तार्चास्थानम् ।** ४।५१ इदं सप्तार्चास्थानं संध्यातीर्थं एव वर्तते । अस्य च स्था-  
नस्य ‘सतरिग्’ इति काश्मीरिकं नामास्ति ।

**सिन्धुदेशः ।** १२।४६ अस्मादेव सिन्धुदेशाद्विनिर्गता वितस्ता नदी बृहत्सिन्धुः इ-  
त्याख्यां लभते । अस्मिन्नेव देशे वितस्ता नद्येषा बृहत्सिन्धुना सह संगमं च याति ।

**सिन्धुसंबन्धिनी वितस्ता ।** १२।४० एषा सिन्धुनदी कश्मीरभाषायां ‘सिन्द्’नाम्ना  
कश्मीरेषु प्रसिद्धतमा भवति । अस्याश्च सिन्धुनद्या वितस्तानद्या सह संगमोऽपि ‘पर-  
स्पोर्’पुरगणीय‘शब्पोर्’ग्रामे ख्यातो वर्तते । विशिष्टव्याख्यास्य संगमस्य श्रीडॉ-  
क्टरस्टैन्साहिवराजतरङ्गिण्यनुवादे ५।९७ द्रष्टव्या ।

**सुश्रवनागः ।** १०।२४८ एष नागः ‘सुशिरंनाग’ इति कश्मीरभाषयाधुना ख्यातोऽस्ति ।  
अस्य शुष्कसरोवराकृतिर्विजयेश्वरक्षेत्रनिकटस्थापि लभ्यते । परं त्वयं सांप्रतं ख्या-  
ततरनाम्नामरनाथयात्रायां दृश्यते । विशिष्टव्याख्यास्य श्रीडॉक्टरस्टैन्साहिवराज-  
तरङ्गिण्यनुवादे १।२०३ द्रष्टव्या ।

**सोदराख्यं तीर्थम् ।** १४।११० सोदरतीर्थं चेदं कपटेश्वरस्थानस्थमेव सर्वदा भवति ।  
सोदरतीर्थं च ‘सुद्रवल्’नाम्ना ख्यातं कश्मीरपुरप्रान्ते ‘डल्’आख्ये सरोवरजलेऽप्यस्ति ।  
सोदरतीर्थं विशिष्टव्याख्या श्रीडॉक्टरस्टैन्साहिवराजतरङ्गिण्यनुवादे १।१२३ द्रष्टव्या ।

**सोमतीर्थम् ।** १०।२५७ सोमतीर्थमिदं विजयेश्वरक्षेत्रस्थतीर्थमध्यगमेवास्ति । अनु-  
मीयते चेदं विजयेश्वरपादस्थतीर्थस्य नाम स्यादिति । यतः ‘सोमयार’ इत्यपि नाम  
तस्य स्थानस्य तत्रत्याः कथयन्ति । सोमतीर्थं चैकं राजतरङ्गिण्यामपि ८।३३६० लभ्यते ।

**सौरं स्थानम् ।** १४।१२७ सूर्यस्य स्थानमिदं कपटेश्वरस्थले महादेवेन बालखि-  
त्यर्पिभ्यो विसर्जितमस्ति ।

सौमाख्यं तीर्थम् । १४।१११ सौमाख्यं तीर्थमिदं कपटेश्वरस्थाने सदा सन्निहितमस्ति ।  
स्तनकुण्डतीर्थम् । ४।४५ अस्य स्तनकुण्डतीर्थस्य सप्तपुष्करिणीतीर्थमित्यपि ना-  
मान्यदस्ति तीर्थमिदं कश्मीरैकदेश'फाक्'पुरगणे भवति ।

स्थलेश्वरः । १३।१६५ स्थलेश्वरस्थानमिदं मयलिङ्गस्याधारभूतं ज्ञायते, परं तु स्पष्टं  
स्थितिरस्य नाधिगता ।

स्वयंभूनाथः । १।२८ अस्य स्वयंभूनाथस्य स्वयंभूस्थानम् इत्यपि नामान्तरम् । स्वयं-  
भूनाथनामा शिवोऽयं कालाग्रिरुद्रमूर्त्या कश्मीरैकदेशक्रमराज्यमण्डलस्य 'मच्छिपूर'-  
पुरगणे 'स्वयं'नाम्ना प्रसिद्धः । क्रमराज्यं तमधुना 'कमराज्' नाम्नाकारयन्ति । वि-  
शिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे १।३४ द्रष्टव्या ।

हयतीर्थम् । १०।२४४ इदं तीर्थमपि विजयेश्वरक्षेत्रमध्यगमेव ज्ञेयम् । विजयेश्वर-  
माहात्म्येऽप्यत्रातमस्तीदम् ।

हयशीर्षमहातीर्थम् । १४।४३ हयशीर्षतीर्थमिदं कश्मीरैकदेश'मटन्'पुरगणीय कू-  
ठेर्'ग्रामे स्थितस्य कपटेश्वरस्याधारभूतमिवानुमीयते ।

हरमुकुटम् । ४।६९ हरमुकुटपर्वतोऽयं 'हर्मुख' नाम्ना कश्मीरासु प्रसिद्धोऽस्ति । अस्यै-  
वाधस्ताद्वरमुकुटगङ्गातीर्थं भवति । विशिष्टव्याख्यास्य श्रीडॉक्टरस्टैन्साहिवराजतर-  
ङ्गिण्यनुवादे १।३६ द्रष्टव्या ।

हर्षपथः । ६।४४ अयमपि तावदज्ञातोऽस्ति, किंतु हर्षपथेति नदी 'आरपथ्'कश्मीर-  
नामिका 'अनथ्'पुरगणीया किमु । (?)

हस्तिकर्णः । १४।४३ हस्तिकर्णतीर्थमिदं 'हस्तिखन्' इति कश्मीरभाषया श्रूयमाणं  
कश्मीरैकदेश'मटन्'पुरगणीय'कूठेर्'ग्रामे स्थितस्य कपटेश्वरस्याधारभूतमस्ति । वि-  
शिष्टव्याख्यास्य श्रीडॉक्टरस्टैन्साहिवराजतरङ्गिण्यनुवादे ७।१६५० द्रष्टव्या ।

हाटकेशभवनम् । १५।५८ अयं हाटकेशः कश्मीरपुरख्यात'रानिवोर'निकटे 'मलखाह'-  
स्थानमध्ये 'हारमशीद्'नाम्नाधुना ख्यातोऽस्ति ।

हारीतस्वामी रविः । १०।२४८ हारीतस्वामिनामा सूर्योऽयं विजयेश्वरक्षेत्रस्थतीर्थ-  
गणमध्य एवास्ति । अस्य च नाम नीलमतपुराणेऽपि खान्नातमस्ति ।

# काव्यमाला ।

काश्मीरिकमहामाहेश्वराचार्यराजानकश्रीजयद्रथविरचितो  
हरचरितचिन्तामणिः ।

प्रथमः प्रकाशः ।

श्रीमृत्युजिते नमः ।

नानाप्रकारसंसारप्रकाशनविशारदः ।  
क्रीडन्विचित्रैराकारैर्जयत्येको महेश्वरः ॥ १ ॥  
एकाग्र्यनेकरूपैव वाच्यवाचकभङ्गिभिः ।  
सर्वज्ञस्य परा शक्तिर्भासतां प्रतिभासताम् ॥ २ ॥  
श्रीमत्कल्याणवपुषः शंभोर्भक्तिमुपास्महे ।  
यदेकभाजनं कायो मोक्षादप्यतिरिच्यते ॥ ३ ॥  
सद्गुरुप्राप्त्यभिज्ञानो यो राजानकहिगगकः ।  
शास्त्रविच्छिन्नमोहश्च यो राजानक आहलः ॥ ४ ॥  
देशे श्रीविजयेशस्य निवसन्प्रेरणान्तयोः ।  
चरित्राणि त्रिनेत्रस्य शास्त्रदृष्टानि गुम्फये ॥ ५ ॥  
चरितं क्व महेशस्य क्व चोद्योगो मित्तात्मनः ।  
इति भक्त्यासवास्वादक्षीने का स्याद्विचारणा ॥ ६ ॥  
व्युत्पत्तिमात्रनिःशङ्कविवर्धितविवेकिनाम् ।  
इतरेषु मदीयेषु प्रबन्धेष्वधिकारिता ॥ ७ ॥  
इयं साधारणा वाणी शंभुशक्तिमतः प्रति ।  
समस्तलोकसुभगा शैथिल्येनैव शोभते ॥ ८ ॥

अव्युत्पत्तिमिहालोक्य मन्तव्यं मयि नान्यथा ।  
 दारिद्र्यं न हि संभाव्यं शंभोर्दासे विवाससि ॥ ९ ॥  
 इह श्रद्धां विधास्यन्ति शिवशासनभाविताः ।  
 दर्शनान्तरमग्नानामसतामस्त्वनादरः ॥ १० ॥  
 तत्रोत्तमानां भगवच्चरिताकर्णनाद्भवेत् ।  
 स्वरूपलामो निःशेषसंसारोन्मूलनक्षमः ॥ ११ ॥  
 मध्यमानां शिवे भक्तिर्दृढत्वमवलम्बते ।  
 उत्पद्यते क्रमात्सैव कथ्यमाना शुभावहा ॥ १२ ॥  
 अधमानामधर्मेभ्यो निवृत्तौ धर्मसेवनम् ।  
 उपादेया त्रयाणामप्येषा तस्माद्विभोः कथा ॥ १३ ॥  
 चिद्रूप एव भगवान्स्वेच्छया पञ्चकृत्यकृत् ।  
 देशकालाकृतीः पुष्पन्नैयत्यमवलम्बते ॥ १४ ॥  
 स एव चरते देवो रूपैः स्थावरजङ्गमैः ।  
 तदन्यो न च कोऽप्यस्ति शास्त्रेणानुभवेन वा ॥ १५ ॥  
 ज्वालालिङ्गस्वरूपेण येन विश्वात्मना कृतः ।  
 अनुग्रहः पुरा ब्रह्मविष्णोर्विवदमानयोः ॥ १६ ॥  
 जाग्रतं पाशहस्तं च निगिरन्तमिवान्तकम् ।  
 श्वेतानुकम्पी नेत्राग्निज्वालय सञ्जहार यः ॥ १७ ॥  
 यैर्द्वन्धमात्रान्निःशेषा व्यवटन्त सुरासुराः ।  
 यस्यैव शोभते कण्ठे निगीर्णः स हलाहलः ॥ १८ ॥  
 यस्य माहात्म्यमाख्यातुं ब्रह्मणापि न शक्यते ।  
 स द्वारदासो यस्यैव नन्दिरुद्रो दिवानिशम् ॥ १९ ॥  
 बाधमानः समस्तानि भुवनान्यन्धकासुरः ।  
 येनैवालम्बितः शान्तिं सर्वेषु करुणावता ॥ २० ॥

देहार्थे गृह्णता देवीं भिन्नत्वेन स्थितामपि ।  
 शक्तिशक्तिमतोरैक्यं येनैकेनोपदिश्यते ॥ २१ ॥  
 यद्वलेनासुरान्विष्णुर्जघान बलवत्तरान् ।  
 तच्चक्रं ददता येन पूर्णा शक्तिः प्रकाशिता ॥ २२ ॥  
 प्रमथ्य यज्ञं निःशेषं सह सर्वैः सुरासुरैः ।  
 फलेन योजितो दक्षो येनैवाद्भुतशक्तिना ॥ २३ ॥  
 अबाधत जगत्सर्वं सगर्वस्तारकासुरः ।  
 पैट्वासरेणापि जितः स बलाघस्य सूनुना ॥ २४ ॥  
 येन श्रीविजयेशानमूर्तिमादाय भूरयः ।  
 मुनयोऽनुगृहीतास्ते क्रीडयैव तपोवने ॥ २५ ॥  
 श्रीपिङ्गलेश्वरवपुर्य एव परमेश्वरः ।  
 अनुजग्राह दहनं विच्छायत्वमुपागतम् ॥ २६ ॥  
 शक्तिर्भगवतो यस्य वितस्त्वारूपमाश्रिता ।  
 चराचरस्य जगतो मार्ष्टि कल्मषकर्दमम् ॥ २७ ॥  
 प्रज्ज्वालय त्रिपुरं देवः सुराणां कल्पिताभयः ।  
 श्रीमत्स्वयंभूनाथात्मा य उद्धरति भावितान् ॥ २८ ॥  
 कौष्ठरूपत्वमादाय येन विश्वानुकम्पिना ।  
 महर्षयो वसिष्ठाद्याः क्रीडयैव विमोहिताः ॥ २९ ॥  
 येनेश्वरेण भक्तानां दधता चण्डरुद्रताम् ।  
 स्वीयं पवित्रं निर्माल्यं भुक्तये परिकल्पितम् ॥ ३० ॥  
 तिर्य्यादिसंघट्टनया समस्ता अपि देहिनः ।  
 प्रभोर्यस्यैव माहात्म्यात्प्राप्नुवन्त्युत्तमां गतिम् ॥ ३१ ॥

१. षष्ठप्रकाशोपोद्धातः. २. सप्तमप्रकाशोपोद्धातः. ३. अष्टमप्रकाशोपोद्धातः. ४.  
 नवमप्रकाशोपोद्धातः. ५. 'पत्वासरेण' ख. ६. दशमप्रकाशोपोद्धातः. ७. एकादशप्र-  
 काशोपोद्धातः. ८. द्वादशप्रकाशोपोद्धातः. ९. 'मार्ष्टि' ख. १०. त्रयोदशप्रकाशोपो-  
 द्धातः. ११. चतुर्दशप्रकाशोपोद्धातः. १२. पञ्चदशप्रकाशोपोद्धातः. १३. 'रुद्रताम्'  
 ख. १४. षोडशप्रकाशोपोद्धातः.

निंशाचरान्पातयितुं गरुडोऽपि यदाज्ञया ।  
 असाधारं वलं लेभे गतिं चान्यातिशायिनीम् ॥ ३२ ॥  
 स्वभावादेव बाधन्ते विघ्नाः सत्कर्मतत्परम् ।  
 तद्द्वारणाय यश्चेशो गणेशत्वमुपागतः ॥ ३३ ॥  
 उपमन्युर्भुनिर्येन तपस्यन्भक्तिनिर्भरम् ।  
 पयोराशिं वितरता ज्ञानं च सहसार्धृत ॥ ३४ ॥  
 वासुदेवो महादेवाद्यस्माद्वदरिकाश्रमे ।  
 तपस्यन्नुत्तमान्प्राप वरान्स्वहृदयेप्सितान् ॥ ३५ ॥  
 आश्चर्यमाश्चर्यमिदं यत्स वाणो महासुरः ।  
 गलन्मोहो महाकाल इति येन गणीकृतः ॥ ३६ ॥  
 एकैव परमा शक्तिर्यस्य कापि जयत्यसौ ।  
 सिंहावपि यदालोकाद्गणौ दिण्डिमहोदरौ ॥ ३७ ॥  
 दुर्गेति शक्तिः सा यस्य बलिनोऽपि निशाचरान् ।  
 पराजित्याभयमदादादित्येभ्यो मुहुर्मुहुः ॥ ३८ ॥  
 दुर्वारवेदनः पूर्वं व्यामोहविवशीकृतः ।  
 असुराणां गुरुर्येन प्रभुणा हेलया धृतः ॥ ३९ ॥  
 यच्छत्तयानुगृहीतेयं भक्त्या मलयवत्यपि ।  
 मृतमप्याप भर्तारं जीवन्तं क्षणमात्रतः ॥ ४० ॥  
 शक्तिरेकस्य यस्यास्ति विचित्रा परमेश्वरी ।  
 यया विक्रमतुङ्गस्य हन्त किं किं न साधितम् ॥ ४१ ॥  
 संसारे मूर्ख एवायं येन सर्वज्ञतावशात् ।  
 पाणिनिं समधिष्ठाय व्युत्पत्तिं लम्बितः पराम् ॥ ४२ ॥

१. सप्तदशप्रकाशोपोद्धातः. २. अष्टादशप्रकाशोपोद्धातः. ३. 'उद्धारणाय' ख. ४. एकोनविंशप्रकाशोपोद्धातः. ५. 'दतः' ख; 'दत' ग. ६. विंशप्रकाशोपोद्धातः. ७. 'उपस्यन्' ख. ८. एकविंशप्रकाशोपोद्धातः. ९. 'गलन्मोहो' ख. १०. द्वाविंशप्रकाशोपोद्धातः. ११. त्रयोविंशप्रकाशोपोद्धातः. १२. चतुर्विंशप्रकाशोपोद्धातः. १३. पञ्चविंशप्रकाशोपोद्धातः. १४. षड्विंशप्रकाशोपोद्धातः. १५. 'परमेश्वरी' ख. १६. सप्तविंशप्रकाशोपोद्धातः. १७. 'पाणिणि' ख. 'पाणिनिः' इति प्रथमान्त एव स्यात्. १८. 'लम्बितः' इति भवेत्.

सर्वोर्ध्ववर्तिनी यस्य शक्तिश्चन्द्रशिखामणेः ।  
 गङ्गास्वरूपमास्थाय पुनाति भुवनत्रयम् ॥ ४३ ॥  
 यस्य भक्तिप्रसादेन बहवस्तदनश्वरम् ।  
 श्रुतकीर्त्यादयः प्रापुः सहसैव समीहितम् ॥ ४४ ॥  
 नानाविधानि शास्त्राणि धर्माधर्मात्मकानि च ।  
 भावितानां प्रवृत्त्यर्थं स्वेच्छयोपदिदेश यः ॥ ४५ ॥  
 अखण्डशक्तिना येन विश्वानुग्रहणेच्छया ।  
 शिवरात्रिमयः कालः स्वरसेनावतारितः ॥ ४६ ॥  
 अन्यान्यपि विचित्राणि यस्य विश्वातिशायिनः ।  
 भोगापवर्गहेतुत्वे संभवन्ति सुमेधसाम् ॥ ४७ ॥  
 उचित्य तस्य चरितान्यधुना तानि शास्त्रतः ।  
 मयैकत्र निवेश्यन्ते भक्तिदाढ्याय धीमताम् ॥ ४८ ॥  
 शरीरिणां स्वकर्मैव शुभाशुभफलप्रदम् ।  
 इति प्रतिज्ञातवतां व्यर्थोऽनुग्राहकः परः ॥ ४९ ॥  
 तदत्र देवता काचिदुपास्येत्येषणा नृणाम् ।  
 अकिञ्चित्करभावेन दुःसहायासकारिणी ॥ ५० ॥  
 यस्त्वन्यनैरपेक्षेण कृत्यानि कुरुते सदा ।  
 सिद्धीः स स्वेच्छया यच्छन्स्तुत्यो धीमद्भिरीश्वरः ॥ ५१ ॥  
 अन्ये दयालवो यत्नादेकं संरक्षितुं क्षमाः ।  
 हेलयैवेश्वरस्त्वेष बहूंस्त्रातुं व्यवस्यति ॥ ५२ ॥

इत्युपोद्धातः ।

यस्मिन्विष्णुरधोगतिं वितनुते त्यक्त्वा निजामौचित्तीं  
 ब्रह्माप्यूर्ध्वपदाभिलाषुकतया यत्र भ्रमन्मुह्यति ।  
 तन्निर्दग्धमनोभवाभिभवभूनिष्पेपभेदेन्धनं  
 संविल्लिङ्गमभङ्गुरं मम निजैस्तेजोभिराजायताम् ॥ १ ॥



ब्रह्मादयोऽभी जायन्ते म्रियन्ते च पुनः पुनः ।  
 अनादिनिधनं देवं शंकरं शरणं गताः ॥ २ ॥  
 कल्पावसानसमये पूर्वमासीत्कदाचन ।  
 नष्टचन्द्रार्कपवनं जगत्सर्वं तमोमयम् ॥ ३ ॥  
 स्वयंभूरेव भगवानासीज्जगति संचरन् ।  
 स शून्यं सर्वमालोक्य चिन्तयामास जातुचित् ॥ ४ ॥  
 कथमुत्पद्यते सृष्टिरिति चिन्तयतोऽस्य च ।  
 आकुलस्यापतद्वाष्पकणो वामविलोचनात् ॥ ५ ॥  
 हारवो दानवस्तस्मादत्तुलेशादजायत ।  
 क्रूरदंष्ट्रो महाकायो भीषणश्मश्रुलोचनः ॥ ६ ॥  
 अथान्यो दक्षिणादक्ष्णो वाष्पविन्दुरजायत ।  
 उदभूत्कालकेलाख्यो दैत्यः पाशकरस्ततः ॥ ७ ॥  
 निशाचरौ तौ संभूय व्यात्तास्यावुत्कटाकृती ।  
 स्वयंभुवं भोक्तुमेव प्रवृत्तावतिभीषणौ ॥ ८ ॥  
 ब्रह्मा पलाय्य यातोऽथ सोऽपश्यज्जलशायिनम् ।  
 पुरुषं पीतवसनं शङ्खचक्रगदाधरम् ॥ ९ ॥  
 तमालोक्याब्रवीद्ब्रह्मा कस्त्वं शेषे जलेष्विति ।  
 सोऽप्यब्रवीदहं सृष्टिस्थितिसंहारकृद्भरिः ॥ १० ॥  
 आद्यः प्रभुरहं कर्ता वराकस्त्वं कियानिति ।  
 ब्रह्मा विष्णुश्च रोपान्धौ तौ परस्परमूचतुः ॥ ११ ॥  
 अथ रोषारुणैर्नैत्रैः पिबन्निव हुताशनम् ।  
 श्वासानिलावलीलोलः सत्रीडो विधिरब्रवीत् ॥ १२ ॥  
 दिशां चतसृणामीशः चतुर्भिर्वदनैरहम् ।  
 अष्टभिर्नयनैः कोऽन्यो निखिलं विश्वमीक्षते ॥ १३ ॥  
 सुखदं स्वर्णखचितमिन्दिरानन्दमन्दिरम् ।  
 विलासावासतामेति कस्यान्यस्य सैरोरुहम् ॥ १४ ॥

ममैव गतिरूर्ध्वेऽस्ति हंसैराकाशचारिभिः ।  
 मनसापि न सादृश्यं ममाभ्येति भवादृशः ॥ १५ ॥  
 श्रुत्वेति ब्रह्मणो वाणीं भुक्नुटीमङ्गभीषणः ।  
 उवाच विष्णुरुद्धूष्णुः कोपकम्पितलोचनः ॥ १६ ॥  
 सत्यं सत्यं भवानेव समग्राणां दिशां पतिः ।  
 तत्किंचिदुच्यते भद्र त्वद्वाक्योचितमुत्तरम् ॥ १७ ॥  
 पुनरुक्तैर्मुखैर्युक्तो विषादो न पुनर्दमः ।  
 ज्ञेत्वं हि शंस्यते देहस्याधिक्यमसमञ्जसम् ॥ १८ ॥  
 दृष्ट्वा तवाष्टौ नेत्राणि को न चित्रीयते जनः ।  
 चक्षुष्मत्ता पुनर्दीर्घदर्शिता प्रतिभावतः ॥ १९ ॥  
 जलजासनमात्रेण परितोषमुपैषि चेत् ।  
 विश्वाधिपत्यैरात्मानं तन्मा व्यर्थैः कदर्थय ॥ २० ॥  
 हंसाधिरोहादूर्ध्वत्वमिति केन विचार्यते ।  
 सद्वृत्तिगतिरुत्कृष्टा न व्योमगमनं पुनः ॥ २१ ॥  
 तन्मूढ मुद्रय गिरं चिरं संचिन्तय स्वयम् ।  
 अहमेष गतिं प्राप्य तत्किं स्वगुणवर्णनैः ॥ २२ ॥  
 तयोर्विवादिनोरेवं तौ प्राप्तौ तत्र दानवौ ।  
 पितामहस्तदा विष्णुमुवाच भयकातरः ॥ २३ ॥  
 कैारणत्वं तवास्ते चेदेतौ दारुणविग्रहौ ।  
 व्यापादय महादैत्यौ यथेष्टं स्थीयतां तदा ॥ २४ ॥  
 इत्युक्ते ब्रह्मणा विष्णुः प्रमथ्य कर्णयोर्युगम् ।  
 मधुकैटभनामानावसुराबुदपादयत् ॥ २५ ॥  
 दैत्यौ तावपि तत्काले ब्रह्मविष्णुजिघत्सया ।  
 विकृतं रूपमाश्रित्य भयहेतू बभूवतुः ॥ २६ ॥

१. 'मदो रेतस्यहंकारे मद्ये हर्षभदानयोः' इति हैमानुसारेण 'मदः' इत्येव पाठो भवेत्.

२. 'ज्ञात्वं' ख. ३. 'करणत्वं' ख.

ब्रह्मविष्णू तयोर्भक्त्या कम्पमानौ समन्ततः ।  
 किं कर्तव्यमिति ज्ञात्वा व्यामोहमुपजग्मतुः ॥ २७ ॥  
 ततो विष्णुर्महामायो वभाषे दानवावुभौ ।  
 क्षणमात्रं निजात्मानं रक्षितुं ब्रह्मणा सह ॥ २८ ॥  
 उचितो बहुराहारो भवतोर्दोषिकाययोः ।  
 आवामल्पाकृती तस्मान्नेयता तृप्तिरस्ति वाम् ॥ २९ ॥  
 तदेतयोर्वपुर्दोषं भवतोस्तृप्तिहेतवे ।  
 इत्युक्त्वा प्राच्यदैत्यार्थं तौ न्ययुङ्क्त जनार्दनः ॥ ३० ॥  
 हारवं कालकेलं च क्रमादेतावभिद्वुतौ ।  
 एतेषां चाभवद्युद्धं परस्परवधैषिणाम् ॥ ३१ ॥  
 युद्धं विधाय संघाय समन्तादथ दानवाः ।  
 जग्मुः सर्वेऽपि संभूय भोक्तुं ब्रह्मजनार्दनौ ॥ ३२ ॥  
 ततस्तौ दानवान्दृष्ट्वा बुभुक्षूनतिविह्वलौ ।  
 किं कार्यं कारणत्वेनेत्युभावपि भयं श्रितौ ॥ ३३ ॥  
 तयोः संभ्रान्तयोरित्थमकस्माद्भैरवाकृति ।  
 अथ प्रादुरभूद्रौद्रं ज्वालालिङ्गमनर्गलम् ॥ ३४ ॥  
 तदा मनोरथेनापि परिच्छेत्तुमशक्ययोः ।  
 ऊर्ध्वाधोमार्गयोर्मानसूत्रतामिव तद्गतम् ॥ ३५ ॥  
 तस्य किं वर्ण्यते तेजः सर्ववीर्यातिशायिनः ।  
 यत्स्फुलिङ्गस्य कल्पान्तकालाग्रेरपि नोपमा ॥ ३६ ॥  
 अथ तत्प्रसृतज्वालाजालमोहितलोचनाः ।  
 अगमन्नसुराः कापि दूरदूरं भयार्दिताः ॥ ३७ ॥  
 ततो ब्रह्मा च विष्णुश्च तद्वीक्ष्य महदद्भुतम् ।  
 संत्यज्यासुरसंत्रासं ज्वालालिङ्गान्तिकं गतौ ॥ ३८ ॥  
 वर्धमानं तदालोक्य ज्वालालिङ्गं समन्ततः ।  
 विशृङ्खलत्वमापन्नौ ब्रह्मविष्णू स्वचेतसि ॥ ३९ ॥

एकतस्तस्य दृष्टाश्च कोटिशो रविकोटयः ।

अन्यतो भासमानश्च चन्द्रराशिरदृश्यत ॥ ४० ॥

अन्यतश्चोदभूद्वह्निर्भुवनग्रासतत्परः ।

अन्यतश्च सहस्राणि दृष्टानि ब्रह्मचारिणाम् ॥ ४१ ॥

नागायुतयुतं वारि कचिद्वातावलिः कचित् ।

विकटाद्रिः कचिद्भूमिः कचिद्वयोमावभासकम् ॥ ४२ ॥

स्फुरन्मूर्त्यष्टकाटोपमेवमादि विलोकितम् ।

नानावर्णोज्झितं पश्चात्तदेव समलक्ष्यत ॥ ४३ ॥

कुतस्त्यमेव किं वा स्यादिति चिन्तामुपेयुषोः ।

विस्मयश्च विषादश्च बभूव युगपत्तयोः ॥ ४४ ॥

तस्य तेजोलवैर्दृष्टिप्रतिबिम्बविधायिभिः ।

विधाय बहुनेत्रत्वमायाम (?) इति चिन्तितम् ॥ ४५ ॥

वनमालां गले विष्णोर्जलजं चासनं विधेः ।

तदूष्मणा म्लापयित्वा विरुद्धमुभयोरपि ॥ ४६ ॥

ततश्च संमन्त्र्य चिरं तदन्तालोकनेच्छया ।

ऊर्ध्वमध्वानमगमद्ब्रह्मा विष्णुरधस्तनम् ॥ ४७ ॥

उभौ परिभ्रम्य चिरं तस्यान्तमसमीक्ष्य च ।

अयमेव प्रभुर्नूनमित्यचिन्तयतां मिथः ॥ ४८ ॥

बद्धाञ्जलिपुटौ मूर्ध्ना स्पृशन्तौ वसुधातलम् ।

ततस्तौ भगवलिङ्गस्तुतिं जगिति चक्रतुः ॥ ४९ ॥

प्रसीद भगवन्कोऽसि कुतस्त्योऽसि कथं स्थितः ।

दुर्विज्ञेयं निजं रूपं प्रकाशय नमोऽस्तु ते ॥ ५० ॥

आवामन्धावकिंचित्कौ भवदालोकनाध्वनि ।

दयस्व तत्स्वयं ज्योतिरेतावन्न सहामहे ॥ ५१ ॥

का स्तुतिर्वा कियद्रूपमित्यपि ज्ञायते न ते ।

स्वेन प्रथस्व रूपेण तदावां मा विमोहय ॥ ५२ ॥

इति स्तुतवतोरेव तयोरथ पुनः पुनः ।  
 तस्मादाविरभूल्लिङ्गात्कपाली भैरवः शिवः ॥ ९३ ॥  
 भयानकं तं दृष्ट्वा तौ ग्रसमानमिवाग्रतः ।  
 किं मूर्धनि कटौ चेदमित्याकुलमपृच्छताम् ॥ ९४ ॥  
 अथोवाच स विश्वात्मा मा भयं श्रयतां मुहुः ।  
 इयं बहुतरा प्राच्यब्रह्ममुण्डावलिर्मम ॥ ९५ ॥  
 तत्तत्पुराणगोविन्दकन्धरापङ्क्तिशृङ्खला ।  
 इयं मे मेखलात्वेन भूषणाय प्रवर्तते ॥ ९६ ॥  
 ये ब्रह्माणो मरिष्यन्ति तन्मुण्डान्यवतंसये ।  
 मरिष्यत्केशवग्रीवापङ्क्तिभिश्चास्मि मेखली ॥ ९७ ॥  
 इति श्रुत्वा महाधीरं वचनं तस्य तत्क्षणे ।  
 ब्रह्मविष्णू गलद्वाष्पप्लुतनेत्रावमूर्च्छताम् ॥ ९८ ॥  
 ततश्चोदचरद्वाणी करुणारसकोमला ।  
 पीयूषमिव वर्षन्ती तयोः श्रवणवर्त्मनि ॥ ९९ ॥  
 प्रसन्नो युवयोरस्मि स्वं रूपं दर्शितं मया ।  
 तद्विमोहं परित्यज्य मत्तः प्रार्थयतां वरम् ॥ १०० ॥  
 अथ भक्त्या नमन्विष्णुरुवाच रचिताञ्जलिः ।  
 सर्वोत्कृष्टा भवद्भक्तिर्ममास्तु भगवन्निति ॥ १०१ ॥  
 अथाब्रवीन्महादेवस्त्वयाहं तोषितो हरे ।  
 तदस्तु तव मद्भक्तिरनन्यसदृशक्रमा ॥ १०२ ॥  
 मद्भक्तिप्रार्थिनो विष्णो भवतोस्त्वन्यदुर्लभः ।  
 योगः प्रभावः सौभाग्यं वलं सिद्धिश्च वाञ्छिता ॥ १०३ ॥  
 मल्लिङ्गपूजनेन त्वं मम स्थास्यसि विग्रहे ।  
 यो यः पूजयते लिङ्गं स स वाञ्छितमश्नुते ॥ १०४ ॥  
 अतुलं धर्ममैश्वर्यमायुर्दीर्घमैरोगिताम् ।  
 लभते स शिशुः क्रीडन्पांसुलिङ्गं करोति यः ॥ १०५ ॥

महापातकिनो येऽपि कदाचिल्लिङ्गमाश्रिताः ।  
 तेषां साम्राज्यसंपत्तिरेकच्छत्रा तनुक्षये ॥ ६६ ॥  
 नभोमयं भवेल्लिङ्गं पीठिका पृथिवीमयी ।  
 तदत्र पूजा कर्तव्या तदेवाहं परं पदम् ॥ ६७ ॥  
 ब्रह्महत्यादिपापेन ये क्रूराः पुण्यवर्जिताः ।  
 ते पश्चात्तापतो लिङ्गं प्राप्य मुच्यन्त एव हि ॥ ६८ ॥  
 नमन्ति भगवल्लिङ्गं ये भक्त्यापि विना क्वचित् ।  
 तेषां जन्मान्तरे पादौ सुरासुरशिरःस्पृशौ ॥ ६९ ॥  
 भक्त्या पूजयते लिङ्गं यः पुनर्गाढगाढया ।  
 मत्समः स भवेज्जन्तुः किमन्यत्फलमश्नुते ॥ ७० ॥  
 अष्टाङ्गप्रणिपातेन लिङ्गं यः कश्चिदर्चयेत् ।  
 स प्राप्नोति शरीरान्ते परं पदमनामयम् ॥ ७१ ॥  
 यद्गोसहस्रदानस्य फलं भवति देहिनाम् ।  
 अशेषं शिवलिङ्गस्य तदर्घप्रतिपादनात् ॥ ७२ ॥  
 सकर्पूरेण लिम्पन्ति लिङ्गं ये कुङ्कुमेन ते ।  
 लभन्ते ब्रह्मणः साम्यं शरीरान्ते न संशयः ॥ ७३ ॥  
 कन्यादानसहस्रस्य यत्फलं लभते नरः ।  
 व्यजनं शिवलिङ्गाय प्रतिपाद्य तदामुयात् ॥ ७४ ॥  
 दैतूरकादिभिः पुष्पैर्यश्च मल्लिङ्गमर्चयेत् ।  
 सोऽपि रुद्रेण तुल्योऽसौ प्रियत्वं लभते मम ॥ ७५ ॥  
 सुगन्धिभिर्धूपरसैर्यः पूजयति भक्तिमान् ।  
 शरीरान्ते स लभते गतिमप्रतिघातिनीम् ॥ ७६ ॥  
 ददाति दीपं यो भक्त्या शिवलिङ्गाय गाढया ।  
 देहान्ते लभते दीप्तिं स सूर्यशतशोभिनीम् ॥ ७७ ॥  
 र्योवत्यो धेनवो लोके तद्दानाद्यत्फलं भवेत् ।  
 तत्सहस्रगुणं लिङ्गे क्षीरस्नानसमर्पणात् ॥ ७८ ॥

स्नानेन सर्वतीर्थानां यत्पुण्यं परिवर्धते ।  
 शिवलिङ्गाभिषेकेण तत्सहस्रगुणं पुनः ॥ ७९ ॥  
 यो नैवेद्यं यथाशक्त्या लिङ्गाय विनिवेदयेत् ।  
 स नित्यतृप्तो देहान्ते प्राप्नोति पदमैश्वरम् ॥ ८० ॥  
 नृत्तेन यस्तोषयति शिवलिङ्गमकैतवः ।  
 लभते स शरीरान्ते सुरविद्याधराङ्गनाः ॥ ८१ ॥  
 संगीतकं ये कुर्वन्ति भक्त्या लिङ्गस्य संनिधौ ।  
 ते गन्धर्वपुरे राज्यं प्राप्नुवन्ति परं पदम् ॥ ८२ ॥  
 लभन्ते वाक्पतित्वं ते परस्तोत्रं पठन्ति ये ।  
 स्वकृतस्तोत्रपाठेन भुक्तिमुक्ती करस्थिते ॥ ८३ ॥  
 तस्मात्तवास्तु गोविन्द लिङ्गे भक्तिरभङ्गुरा ।  
 तेन सर्वातिशायित्वं त्वं प्रयासि मदाज्ञया ॥ ८४ ॥  
 इत्थं वृत्ते भगवति विष्णौ ब्रह्मा जगाद ह ।  
 भगवन्सृष्टिकामोहं वलिनो दानवा इति ॥ ८५ ॥  
 इत्युक्ते ब्रह्मणा देवो जगाद परमेश्वरः ।  
 स्रष्टुं शक्यसि मच्छक्त्या जगदेतच्चराचरम् ॥ ८६ ॥  
 भवन्तौ न विजेष्यन्ते दानवा वलिनोऽप्यमी ।  
 कालान्तरेण यास्यन्ति क्षयं किं च मदिच्छया ॥ ८७ ॥  
 उक्त्वेति नाभिरन्ध्रं स चकार द्वारसन्निभम् ।  
 अभापत च विश्वात्मा जठरे विशतां मम ॥ ८८ ॥  
 ममोदरे सर्वमास्ते जगत्स्थावरजङ्गमम् ।  
 सृष्टिस्थितिप्रलयकृद्भोकानामहमेव तत् ॥ ८९ ॥  
 कल्पे कल्पे प्रलीयन्ते सर्वे लोका ममोदरे ।  
 कल्पारम्भे पुनः सृष्टिर्मत्त एव प्रवर्तते ॥ ९० ॥  
 न विना मत्प्रसादेन मां जानन्ति सुराः पुनः ।  
 इत्युक्त्वा नाभिरन्ध्रेण स देवस्तौ न्यवेशयत् ॥ ९१ ॥

उदरं संप्रविष्टाभ्यां ताभ्यां तस्य महेशितुः ।  
 दृष्टं चराचरं सर्वं सूर्यचन्द्रान्वितं जगत् ॥ ९२ ॥  
 चतुर्दशविधस्तत्र भूतसर्गो व्यलोक्यत ।  
 ताभ्यां विस्मयसंत्रासवासितेन स्वचेतसा ॥ ९३ ॥  
 देवः शिवः क्व यास्यावः क्रीडनत्वमुपागतौ ।  
 इत्थं विकल्पा बहुशश्चक्रतुस्तौ भयार्दितौ ॥ ९४ ॥  
 तौ यावद्भीतिमापन्नौ तावदेव महेश्वरः ।  
 आविवेश तयोरेव चित्तं संकल्पविग्रहः ॥ ९५ ॥  
 शिवाधिष्ठितचित्तौ तौ ततस्तेनैव वर्त्मना ।  
 निर्गत्य सर्गावस्थानं चक्रतुर्भुवनाध्वनि ॥ ९६ ॥  
 ततः प्रभृति गोविन्दो ब्रह्मा च शिवभावितौ ।  
 सदैव भगवल्लिङ्गपूजां चक्रतुरञ्जसा ॥ ९७ ॥  
 स्वप्नेनाप्यन्यकार्याणि कुरुते तदनन्तरम् ।  
 ब्रह्माक्षरैरर्चयते दिव्यैर्लिङ्गं पितामहः ॥ ९८ ॥  
 सुगन्धिभिश्च कुसुमैरच्युतो भक्तिपावनः ।  
 अथ क्रमेण तल्लिङ्गानुकारं लिङ्गमर्चितम् ॥ ९९ ॥  
 विरञ्चिना प्रतिष्ठाप्य विष्णुना च दिने दिने ।  
 तयोरालोक्य शक्राद्यैर्निर्जरैरसुरैरपि ।  
 किं वातिबहुना सर्वैर्भगवल्लिङ्गमिज्यते ॥ १०० ॥

य इह जगति भुक्तिमुक्तिलोभा-

त्परिचरति क्षणमेकमेव लिङ्गम् ।

फणिपतिरसनासहस्रयुग्मं

क्वचिदपि तत्फलवर्णनं क्षमेत ॥ १०१ ॥

इति श्रीमहामाहेश्वराचार्यजयद्रथराजानकविरचिते हरचरितचिन्तामणौ

ज्वालालिङ्गावतारो नाम प्रथमः प्रकाशः ।



द्वितीयः प्रकाशः ।

श्रीपरामृतभैरवो जयति ।

दृष्यद्भेदभुजङ्गबाधितहरिब्रह्मादिरुद्धासित-

त्रैलोक्यप्रलयो निजाङ्गजनितप्रोद्यन्निशोपप्लवः ।

यः श्वेतं मलिनीचिकीर्षति हठात्कालस्तमेकाहुती-

कृत्य स्वात्मनि पावके मम परा दृष्टिः स्फुरत्वैश्वरी ॥ १ ॥

ब्रह्मादयः सुराः सर्वे कालेन कवलीकृताः ।

असते तमपि व्यक्षो वेति भक्तानुकम्पया ॥ २ ॥

विदधन्विधान्यज्ञान्धर्मराज्यव्यवस्थया ।

पालयन्गृथिवीमासीच्छ्वेतो नाम गुणोदधिः ॥ ३ ॥

विभूतिर्वर्ण्यते तस्य कया रसनया जनैः ।

तत्साम्यमाशिषं मेने देवः सोऽधिधनाधिपः ॥ ४ ॥

कदाचिदथ निःसारसंसारभयविह्वलः ।

भोगवैरस्यमभ्येत्य केवलः पर्यचिन्तयत् ॥ ५ ॥

अजस्रमर्थिलोकस्य धनानि ददता मया ।

कुलदासीव कमला निश्चला परिकल्पिता ॥ ६ ॥

अशेषप्रथिवीनाथकिरीटमणिचुम्बिनौ ।

मदीयचरणौ चारुसिंहासनसुखासिनौ ॥ ७ ॥

तत्किमस्ति न यदत्तं तत्किमस्ति जितं न यत् ।

लोकोत्तरं वा चरितं तत्किमस्ति न यत्कृतम् ॥ ८ ॥

किं तु पर्यन्तविरसा संसृतिः प्रतिभासते ।

इमामजित्वा जानामि निजं कायमर्किचनम् ॥ ९ ॥

इयं हि प्रकटीकृत्य भोगपूगमयीं श्रियम् ।

विस्मारयति दुर्वारं मरणं समुपस्थितम् ॥ १० ॥

ब्रह्मादयोऽपि मुपिताः सर्वे येन वलीयसा ।

रिपुः सममसंसारः शङ्कनीयत्वमागतः ॥ ११ ॥

संसारस्य बलः कालो न स कैश्चन जीयते ।  
 यः कारणान्विनिगिरन्नापि तृप्यति न क्वचित् ॥ १२ ॥  
 तदेको जन्ममरणक्षोभमुक्तो महेश्वरः ।  
 तमेवाश्रित्य संसारवासनामपसारये ॥ १३ ॥  
 इति संचिन्त्य संत्यज्य राज्यं भोग्यं जितेन्द्रियः ।  
 स्वदेशान्निर्ययौ श्वेतः सेवितुं परमेश्वरम् ॥ १४ ॥  
 प्राप्य गन्धर्वशिखरं तुषारगिरिभूषणम् ।  
 सेवितं विविधैः सिद्धैर्गन्धर्वप्रमुखैः सुरैः ॥ १५ ॥  
 सुगन्धिकुसुमाक्रान्तं स्वादुज्ञांकारनिर्झरम् ।  
 अरज्यत मनस्तस्य त्रिलोचनसमाधये ॥ १६ ॥ (युगम्)  
 नियम्येन्द्रियचापल्यं स चकार दृढं तपः ।  
 किमसाध्यं सतामस्ति शुभकर्माढ्यचेतसाम् ॥ १७ ॥  
 जराधवलरोमा स भस्मधूलिविलेपनः ।  
 क्षीरसागरकल्लोलचारी चन्द्र इवावभौ ॥ १८ ॥  
 चकार स पवित्रेण चेतसा शुद्धिभाजनम् ।  
 आचार इति जानानो क्षीरस्नानं पुनः पुनः ॥ १९ ॥  
 स्वयं शीर्णैश्च यः पर्णैः प्राणयात्रां प्रकल्पयन् ।  
 पूर्वानपि पराजिग्ये महर्षीन्निजकर्मभिः ॥ २० ॥  
 संकल्पकल्पितप्रीतिचन्द्रचूडसमागमः ।  
 श्वेतस्तदानीमात्मानमकृतार्थममन्यत ॥ २१ ॥  
 भगवल्लिङ्गपूजायां स तरङ्गितमानसः ।  
 आनन्दवाष्पनिःष्पन्दैर्मेदिनीं पर्यपूरयत् ॥ २२ ॥  
 वाचकान्तरसंस्कारतिरस्कारेण भारती ।  
 शिवोच्चारेण तस्याभूदेकशब्दावशेषिणी ॥ २३ ॥  
 क्वचित्स भगवत्पादपरिचर्यापरायणः ।  
 बभूव विकसद्भक्तिगृहीतकुसुमोत्करः ॥ २४ ॥

कचिन्मधुरताराभिर्गीतध्वनितवीचिभिः ।  
 सर्वं शिवमयं पश्यन्नासीदानन्दनिर्भरः ॥ २९ ॥  
 शिवलिङ्गं क्वचित्सिञ्चन्तिसैर्निर्झरवारिभिः ।  
 अक्षालयदशेषं स तदानीमान्तरं रजः ॥ २६ ॥  
 चिकीर्षुरेकदा श्वेतो दिवसान्तोचितां क्रियाम् ।  
 कृतस्नानः समारेभे लिङ्गं स्पष्टं सुभावितः ॥ २७ ॥  
 अथ भीषणहंकारं ज्वलत्पिङ्गललोचनम् ।  
 कालाञ्जनसमाकारं मुण्डमालाविमण्डितम् ॥ २८ ॥  
 कूरं दण्डधरं क्रुद्धं भुजङ्गकृतमेखलम् ।  
 पाशहस्तं महाघोरं त्रैलोक्यत्रासकारणम् ॥ २९ ॥  
 असावपश्यत्पुरुषं तत्र हृद्धटनोद्यतम् ।  
 तत्संनिधानतस्तत्र चकम्पे भुवनत्रयम् ॥ ३० ॥  
 अशुष्यन्सरितः सर्वा जीर्णतामगमन्द्रुमाः ।  
 अथ संक्षोभयन्विश्वं विकृतैश्वरणक्रमैः ॥ ३१ ॥  
 प्राप श्वेतमुनेरेव निकटं विकटेक्षणः ।  
 ततश्च भगवलिङ्गपूपापरिकरं मुनिम् ॥ ३२ ॥  
 उवाच स मदोदग्रपरूपाक्षरया गिरा ।  
 अरे मूर्ख परित्यज्य राज्यं बन्धुजनं तथा ॥ ३३ ॥  
 एकान्तमात्राश्रयणाद्भवता किं विधीयते ।  
 स्वधर्मोपार्जिताः सन्ति लोकास्तव सुखावहाः ॥ ३४ ॥  
 क्लेशदायी त्वयं कायो मुच्यतां तद्भयप्रदः ।  
 तानेहि लोकान्मुञ्च त्वं जराशुष्कं कलेवरम् ॥ ३५ ॥  
 मम तत्प्रापणे शक्तिरिति मा संशयं कृथाः ।  
 इति तस्य वचः श्रुत्वा प्रत्युवाच महामुनिः ॥ ३६ ॥  
 भस्मोद्भूतसर्वाङ्गं दर्शयन्दर्शनश्रिया ।  
 गुरुवद्भाषसे कस्त्वं प्रज्ञयैव नियच्छसि ॥ ३७ ॥

रात्रिचर इव क्रूरो गच्छ त्वं गगनेचर ।  
 तत्रापि यदि जागर्षि भव कौतूहलाङ्कुरः ॥ ३८ ॥  
 अवधानमना भूत्वा मद्वाणीं शृणु सांप्रतम् ।  
 त्वं नयस्येव सल्लोकान्स्वधर्मोपार्जिताश्च ते ॥ ३९ ॥  
 सल्लोकेषु च भोगानामवकाशोऽस्त्यसंशयः ।  
 तदेकं वचनं तावदिदानीमवधारय ॥ ४० ॥  
 तत्त्वतः कथयाम्येव यथाभिलषितं मम ।  
 लोकालोकान्तरप्राप्तिरिह कस्य न विद्यते ॥ ४१ ॥  
 गतानुगतिकत्वेन देवा अपि विमोहिताः ।  
 अमी सांसारिका भोगाः सुखदुःखफलोन्मिताः ॥ ४२ ॥  
 तेषु रज्यति को धीमान्पर्यन्तविशारदेषु ।  
 लोकान्तरेषु पशुवद्भोगा एव पुरार्जिताः ॥ ४३ ॥  
 अयं तु कायः संसारं लुनीते कर्मभिश्च तैः ।  
 तत्कायं भगवद्भक्तिपवित्रीकृतमुज्झतः ॥ ४४ ॥  
 मम लोकान्तरप्राप्तिभोगो मा जातु जायताम् ।  
 इति श्रुत्वा वचस्तस्य क्रोधक्रूरविलोचनः ॥ ४५ ॥  
 जगाद् स करभ्राम्यत्फूत्कुर्वाणभुजङ्गमः ।  
 अहं स कालः सकलं संहरामि निरङ्कुशः ॥ ४६ ॥  
 लोकान्तरं हठेनैव नयामि पशुवज्जनान् ।  
 स्वेच्छया न हि केनापि सुखदुःखादि लभ्यते ॥ ४७ ॥  
 ब्रह्मेन्द्रप्रमुखा देवा मदिच्छानुविधायिनः ।  
 धिक्पूर्वं भवतो बुद्धिर्विपर्येति जरावशात् ॥ ४८ ॥  
 यन्मामपि न जानासि समग्रभुवनप्रभुम् ।  
 कृत्वा चतुर्मुखी कण्ठेष्वेकपाशनिबन्धनम् ॥ ४९ ॥  
 आकृष्यते मया ब्रह्मा कृतासनसरोरुहः ।  
 निगृह्णन्नवदंशाय वाहं सान्स्वयंभुवः ॥ ५० ॥

हरिमत्स्यं कवलयन्नहं केन निवारितः ।

लीलावतंसं निर्माय ब्रह्मासनसरोरुहम् ॥ ९१ ॥

अङ्गदाय गदापाणेश्चकृपे कौस्तुभो मया ।

किं किं न चक्रे यत्प्रेम्णा चक्रपाणिर्दिवानिशम् ॥ ९२ ॥

मम सा कमला जाता जालम् विभ्रमचर्वणम् ।

युगपत्करसंपर्कपिण्डितौ शशिभास्करो ॥ ९३ ॥

अभूतामधिकाराय शीतांशुर्भोजनं मम ।

पावकं कवलीकृत्य ज्वालामालाभिरुत्कटम् ॥ ९४ ॥

प्रसङ्गाद्द्वारुणं(?) पीत्वा कण्ठशोषो मयोज्झितः ।

शरीरनिर्विशेषोऽयं मम पाशभुजङ्गमः ॥ ९५ ॥

अमुष्य प्राणयात्रार्थं पवनः परिकल्पितः ।

एवमन्योऽपि को नाम यो मया नेह संहतः ॥ ९६ ॥

अशुभाय भवानेव न जाने केन मोहितः ।

इत्युक्ते तेन तत्कालमहंकारज्वरस्पृशा ॥ ९७ ॥

स मुनिः प्रणयादेवं व्याजहार विशारदः ।

भवन्तं ननु जानामि लोकाः सर्वे त्वदाश्रयाः ॥ ९८ ॥

सहस्र तु क्षणं यावच्छिवपूजा समाप्यते ।

निष्पाद्य भगवत्पूजां त्वदाज्ञा क्रियते मया ॥ ९९ ॥

यथेष्टं परतः कर्तुं भवतो वर्ततामिह ।

इति तस्य मुनेर्वाक्यं निशम्य जगदन्तकः ॥ १०० ॥

उवाच विहसन्भीमभ्रकुटीभङ्गभीषणः ।

किं किं कथयसे मूढ कृत्वा पूजां क्षणादिति ॥ १०१ ॥

अद्यापि वाचाटतया विचारस्ते न जायते ।

पश्य सर्वस्य लोकस्य प्रवृत्तिः कीदृशी स्थिता ॥ १०२ ॥

यो यदारभते तस्य तन्निष्पत्तिः कुतो भवेत् ।

सर्वश्चराचरग्रामः स्वेच्छया कुरुते यदि ॥ १०३ ॥

मत्पाशफणभृद्वन्धस्तत्कस्यै नाम रोचते ।  
 अनयैव दिशा सर्वः करिष्यामीति भाषते ॥ ६४ ॥  
 न विचारयते मूढो मदधीनं हि जीवितम् ।  
 स्वर्गाधिपत्यभोगेषु रसिकोऽपि शचीपतिः ॥ ६५ ॥  
 अकस्मादेव दंष्ट्रायै मया निक्षिप्यते हठात् ।  
 मुहूर्तमात्रमपि न स्थातुं शक्यं शरीरिणाम् ॥ ६६ ॥  
 व्यापारान्कुर्वतो जन्तोः प्रतीक्षे चेदहं क्षणम् ।  
 आधिपत्यसुखं त्यक्त्वा तर्हि को मृत्युमिच्छति ॥ ६७ ॥  
 क्रीडापरा अपि नराः सर्वे तत्कालमेव मे ।  
 विशन्ति वक्रं दयितापुत्रमित्रधनैः सह ॥ ६८ ॥  
 शिशुर्वृद्धो गुणी मूर्खो धनवान्दुर्गतोऽपि वा ।  
 सुखी दुःखी च मां कश्चिन्न प्रतीक्षयितुं क्षमः ॥ ६९ ॥  
 प्रीतिर्न मे नापि भयं जुगुप्सा न न वा घृणा ।  
 शुभेन पक्षपातो मे वात्सल्यं न गुणाश्रये ॥ ७० ॥  
 तत्कालजातांस्तरुणान्गर्भस्थान्वलिनो बलात् ।  
 सूक्ष्माकृतीन्वृद्धदेहान्साक्षरान्वा निरक्षरान् ॥ ७१ ॥  
 स्वरूपान्वा विरूपान्वा यद्वा विश्वेश्वरानपि ।  
 सर्वान्कवलयाम्येव हठेनाहमर्हनिशम् ॥ ७२ ॥ (युग  
 मम नैवास्ति संतोषो भुञ्जानस्य जगन्त्यपि ।  
 न च जानामि कस्यापि क्षणमात्रप्रतीक्षणम् ॥ ७३ ॥  
 अभिधायेति बहुधा स हुंकारातिभीषणम् ।  
 न्यवेशयन्मुनेः कण्ठे पाशं पावकवर्षिणम् ॥ ७४ ॥  
 मुनिस्तेन स पाशेन दह्यमानो गलस्पृशा ।  
 अदृष्टपूर्वमालम्ब्य भयं विस्मयवासनाम् ॥ ७५ ॥  
 आदाय दक्षिणे पाणौ प्रसवस्तवकं जवात् ।  
 वामेन बाहुना लिङ्गमालिलिङ्गं सवेपथुः ॥ ७६ ॥

उवाच च विनिक्षिप्य प्रसवं तस्य मूर्धनि ।  
 समकालोल्लसद्भक्तिभयनिर्भरमानसः ॥ ७७ ॥  
 अनन्ताकारनिर्माणविचित्रनिजकर्मणे ।  
 अपरिच्छेद्यसामर्थ्यधारिणे भवते नमः ॥ ७८ ॥  
 स्वरूपं वास्तवं वक्तुं क्षमः कस्ते महेश्वर ।  
 मनोरथानामपथे चाटुकारित्वचातुरी ॥ ७९ ॥  
 पिता न यत्र नो माता न भ्राता भगिनी न च ।  
 महाभये तत्र विभो त्वमेव शरणं मम ॥ ८० ॥  
 मरणादितरार्त्तिक मे कृतान्तो यद्युपस्थितः ।  
 अन्येषां शिवभक्तानां प्रवृत्तिस्त्वधुना कथम् ॥ ८१ ॥  
 अत एव भवद्भक्तिमभ्यर्थयति भावितः ।  
 अभयं तद्वितनुपे समुत्पन्ने महाभये ॥ ८२ ॥  
 अहं यदि कृतान्तेन तव नीतः पुरः प्रभो ।  
 न केऽपि तत्करिष्यन्ति जाने भक्तिमनोरथम् ॥ ८३ ॥  
 असाध्यमपि यत्नेन सेव्यः साधयते नृणाम् ।  
 दृक्पातेनैव साध्येऽपि तद्वञ्जोचिता न ते ॥ ८४ ॥  
 कृतकृत्योऽस्मि येन त्वं शंभुः शरणमाश्रितः ।  
 शरणागतमुत्सृज्य प्रभुः प्रभविता कथम् ॥ ८५ ॥  
 मरणं मे न दुःखाय वाणी श्रवणचारिणी ।  
 शिवभक्तोऽयमानीतः कालेनेति तु दुःसहा ॥ ८६ ॥  
 स्वामिन्मम स्पृहा नास्ति भाविताये(?)ति निश्चयः ।  
 कालेन नीतस्त्वद्भक्तोऽपीत्यपूर्वैव वञ्चना ॥ ८७ ॥  
 भोः काल सौहृदं कुर्याः शरीरं संहरन्नपि ।  
 शिवप्रणामश्रद्धालुं रक्ष मूर्धानमेव मे ॥ ८८ ॥  
 इति तस्मिन्वदत्येव तदानीं शरीरिणी ।  
 उच्चचार नभोगर्भान्मा भैषीरिति भारती ॥ ८९ ॥

चकम्पे भगवल्लिङ्गं तदृढालिङ्गितं ततः ।  
 अरिष्टमिव कालस्य भावि प्रथयितुं बलात् ॥ ९० ॥  
 अथ लिङ्गं द्विधाकृत्य निर्ययौ परमेश्वरः ।  
 विश्वात्मनो भगवतः को वेत्ति चरिताद्भुतम् ॥ ९१ ॥  
 चन्द्रचूडांशुभिर्व्याप्तः सितोद्भूलनभस्सना ।  
 उपवीतभुजंगेन प्रकाश इव मूर्तिमान् ॥ ९२ ॥  
 दन्तचन्द्रिकया कण्ठकालकूटार्चिषामिव ।  
 प्रसादकोपसंभेदं तत्कालोचितमाचरन् ॥ ९३ ॥  
 उत्क्षिप्ततर्जनीकेन कुर्वन्दाक्षिणपाणिना ।  
 स्थिरां संधामिवैकोऽहं त्राता भक्तिमतामिति ॥ ९४ ॥  
 अथोवाच प्रभुर्दन्तज्योत्स्नास्त्रपितदिभ्युखः ।  
 शिरःसुरसरित्स्त्रोतोध्वनिगम्भीरया गिरा ॥ ९५ ॥  
 भोः काल कोऽयं संरम्भः किं न विज्ञायते त्वया ।  
 मद्भावितधियो जन्तोस्त्वदधीनं न वर्तनम् ॥ ९६ ॥  
 इत्युक्त्वा मौलिचन्द्रांशुः पीयूषपृष्ठतोत्करैः ।  
 मुनिं सिषेच भगवान्कालपाशकदर्थितम् ॥ ९७ ॥  
 अथ धैर्यमसौ प्राप्य मुक्तपाशकदर्थनः ।  
 मुनिरालोकयांचक्रे करुणाराशिमीश्वरम् ॥ ९८ ॥  
 आलोक्य च मुनिर्देवं ववन्दे तीव्रभावनः ।  
 कृतान्तं च समासन्नं पराजितममन्यत ॥ ९९ ॥  
 तादृशं समयं दृष्ट्वा व्याकुलो जगदन्तकः ।  
 पाशेन श्वेतमाकर्षन्नुवाच परमेश्वरम् ॥ १०० ॥  
 व्यामोहोऽयं तवाप्यस्ति जानीषे यन्न मद्बलम् ।  
 मया कवलिताः सर्वे जगत्स्थावरजंगमाः ॥ १०१ ॥  
 अहं स कालः संसारे कस्य नाम न देहिनः ।  
 मूढो निःसंशयं नाम मत्प्रसादात्प्ररोहति ॥ १०२ ॥



अथवा स्वात्मनोऽप्येतामवस्थामवधारय ।

लिङ्गतो निःसरन्कोऽभून्निःसरन्संप्रतं च कः ॥ १०३ ॥

मया सह कथाः कुर्वन्कस्त्वं संप्रति वर्तसे ।

कथाविरतिकाले च किमवस्थो भविष्यसि ॥ १०४ ॥

किंवा प्रत्यक्षलक्ष्येण वस्तुना कथितेन मे ।

मद्वलं निजवीर्यं च मुहूर्तादेव वेत्स्यसि ॥ १०५ ॥

इत्थं निगदतः क्रोधात्कृतान्तस्य निरङ्कुशम् ।

प्रेङ्खोलज्जूटसंरम्भो वभाषे भगवानपि ॥ १०६ ॥

भङ्गुरो गत्वरश्च त्वं जडश्चापि विभाव्यसे ।

यत्संपर्केण विविधा ज्ञाता देहेष्ववस्थितिः ॥ १०७ ॥

क्षयरूपोऽपि विश्वस्य विनाशमवबुध्यसे ।

अम्बरस्य किमाधत्से स्वयमेव विचारय ॥ १०८ ॥

भवान्स्वयं क्षयं प्राप्तो विश्वं वदति नश्वरम् ।

नावा गच्छंश्चलान्वेत्ति दृढानपि तटद्रुमान् ॥ १०९ ॥

निःसरन्नहमेवासं लिङ्गादस्म्येव निःसृतः ।

अहमेव समुज्जृम्भे सर्वकालेषु सर्वतः ॥ ११० ॥

न मां विना परः कश्चिद्विद्यते वोदपद्यते(त) ।

अविद्यामोहिताः सर्वे विवदन्ति नदन्ति च ॥ १११ ॥

एकरूपोऽप्यहं ज्ञातो विविधावस्थितिस्त्वया ।

तिमिराहतनेत्रस्य द्विचन्द्रालोकनं स्थितम् ॥ ११२ ॥

निजाश्रयानुसारेण सर्वस्तु प्रतिपद्यते ।

इत्युक्तवति विश्वेशे जगाद जगदन्तकः ॥ ११३ ॥

कोपारुणेक्षणरुचा वहन्वर्ध्यपटीमिव ।

उक्तं त्वया जगत्सर्वमुदरे मे प्रतिष्ठितम् ॥ ११४ ॥

अहं भवन्तं भुञ्जानो जगद्गृध्वा सुखं श्रये ।

एवं भवान्यदा विश्वप्रभुस्तन्निजविक्रमम् ॥ ११५ ॥

प्रकाशयस्व मे येन प्रथसे(ये) किं वचोबलैः ।  
 उक्त्वेति विरते काले भगवान्निजयेच्छया ॥ ११६ ॥  
 स्थूलत्वमभजद्देवो ज्वालादुष्प्रेक्ष्यविग्रहः ।  
 सहस्रवदनोद्दामसहस्रचरणोर्जितः ॥ ११७ ॥  
 रविकोटिस्फुरत्तेजो(जा) नानास्त्रभरभैरवः ।  
 अनन्तमूर्तिर्विश्वात्मा नानारत्नविभूषणः ॥ ११८ ॥  
 सेव्यमानो गणग्रामैर्बभासे जगदीश्वरः ।  
 तमत्युत्कटमालोक्य ततो विस्मितमानसः ॥ ११९ ॥  
 कालोऽप्यसंभ्रान्तमतिः स्वबलोद्योगमग्रहीत् ।  
 रात्रिदिनस्फुरच्चक्रमृतुकल्पितवाजिनम् ॥ १२० ॥  
 सारथीकृतकर्माणं रथमप्रथयद्यमः ।  
 उल्लसन्मासमौर्वीकं संवत्सरशरासनम् ॥ १२१ ॥  
 बाणीभूतगणं तस्य कालस्यास्य विदिद्युते ।  
 तृध्याप्रतोदसंरम्भप्रेरितं स्यन्दनं ततः ॥ १२२ ॥  
 आरुह्य व्यूहरचनां कालश्चक्रे सुदारुणम् ।  
 अग्रेसरं तमः कृत्वा भुवनत्रयदुःसहम् ॥ १२३ ॥  
 व्याधिपञ्चशतीयुक्तं ज्वरं सेनापतिं व्यधात् ।  
 ये च यक्षमादयो रोगा अपमृत्युशतं च यत् ॥ १२४ ॥  
 कृत्याखाखोट(?)वेताला ये च तान्स व्यसर्जयत् ।  
 एतत्कालबलं दृष्ट्वा निर्भरीकृतदिङ्मुखम् ॥ १२५ ॥  
 भयेन व्योम्नि सर्वेऽपि सुपर्वाणश्चकम्पिरे ।  
 तद्वलक्षोभिता भूमिश्चचाल समहीधरा ॥ १२६ ॥  
 तदा न को भयं लेभे जङ्गमस्थावरेष्वपि ।  
 इति तद्वलमालोक्य सकोपः परमेश्वरः ॥ १२७ ॥  
 क्रोधेश्वराभिधं रुद्रमसृजन्नयनानलात् ।  
 नियोज्य तं कालवधे वृषकेतुस्तिरोदधे ॥ १२८ ॥

मितेषु संरभन्ते न कदाचित्प्रभवः स्वयम् ।  
 अथ क्रोधेश्वरः कोटिवदनः सिंहवाहनः ॥ १२९ ॥  
 कोटिपादः कोटिभुजो जज्वालात्यन्तदुःसहः ।  
 ततो देवासुराः सर्वे दिव्यैः प्रसवधामभिः ॥ १३० ॥  
 अपूजयन्त तं देवं नानामूर्त्यस्त्रभास्वरम् ।  
 दृष्ट्वा जगद्दुःखकरं कालं सेनासमन्वितम् ॥ १३१ ॥  
 सोमं सेनापतिं चक्रे सर्वेषामभयाय सः ।  
 शुभानि मङ्गलान्येव सिद्धीः सर्वोपधीरपि ॥ १३२ ॥  
 रसायनं महावीर्यं मन्त्रांश्च स्वबलं व्यधात् ।  
 एवंविधैस्ततो योधैः संनद्धे क्रोधभैरवे ॥ १३३ ॥  
 कालहृसान्तरिष्ठानि प्रशाम्यन्ति स्म सर्वतः ।  
 शान्तेषु तेज्वरिष्ठेषु क्रोधेश्वरविजृम्भितैः ॥ १३४ ॥  
 स्वपराभवमासन्नं कालः कलयति स्म सः ।  
 अथ देवासुरग्रामे पश्यति व्योममण्डलात् ॥ १३५ ॥  
 तत्र प्रवृत्ते युद्धं विविधायुधभीषणम् ।  
 ततः कृतान्तः कुपितः पर्वतं तस्य मूर्धनि ॥ १३६ ॥  
 व्यधत्त घोरहंकारवधिरीकृतदिङ्मुखः ।  
 पर्वताघातमात्रेण विलोक्य तमकम्पितम् ॥ १३७ ॥  
 आक्रष्टुमैच्छत्पाशाहिवेष्टनेन बलीयसा ।  
 अथ क्रोधेश्वरः क्रुध्यत्क्रूरे कालस्य वक्षसि ॥ १३८ ॥  
 निदधे निशितं शूलं वह्निज्वालासमाकुलम् ।  
 त्रिशूलमपि कालस्य विभेद्य हृदयं हठात् ॥ १३९ ॥  
 क्रोधेशस्य करं प्राप तद्रक्तभरभास्वरम् ।  
 कालोऽथ व्यथितस्तेन विपद्य बहलां रुजम् ॥ १४० ॥  
 अमुञ्चत्पट्टिशं तस्य हृदये विश्ववट्टनम् ।  
 अथ रोषारुणो देवो भाललोचनवह्निना ॥ १४१ ॥

तं ददाहाखिलप्राणीघातहेवाकिनं यमम् ।  
 हाहाकारे ततो जाते कालो भस्मत्वमागतः ।  
 अनर्थाय भवत्येव यत्प्रभुष्ववधीरणा ॥ १४२ ॥  
 कालाधीनेषु कार्येषु ततो नष्टेषु सर्वतः ।  
 देवा विज्ञापयामासुः स्तोत्रेण क्रोधभैरवम् ॥ १४३ ॥  
 भगवन्भवतैवायं पञ्चकृत्यविधायिना ।  
 असृज्यत स्वयं कालो नियतप्राणिवृत्तये ॥ १४४ ॥  
 संसारे यदि विश्वेश कालरूपः समाप्यते ।  
 तदद्यैव महादेव विच्छिद्यन्तां प्रवृत्तयः ॥ १४५ ॥  
 केवलं भवदिच्छायां त्वमेव हि महेश्वरः ।  
 उत्पाद्यस्तदयं कालो विरमन्त्यन्यथा क्रियाः ॥ १४६ ॥  
 इत्युक्त्वा विरतेष्वेषु भगवान्करुणापरः ।  
 पुनरप्यसृजत्कालं प्राग्वद्बलसमन्वितम् ॥ १४७ ॥  
 अहो प्रभोरपूर्वेयं कर्तृता भासते निजा ।  
 निग्रहेऽनुग्रहे वापि क्षणं यो न विलम्बते ॥ १४८ ॥  
 अथ कालः समालोक्य तं क्रोधेश्वरभैरवम् ।  
 उवाच विगलन्मोहतिमिरो रचिताञ्जलिः ॥ १४९ ॥  
 भगवन्सर्वशक्तिस्त्वसंजातः कारणैरपि ।  
 मादृशस्य वराकस्य गोचरे वर्तसे कथम् ॥ १५० ॥  
 तत्प्रसीद महादेव क्षमस्व मम चापलम् ।  
 शक्तिभाजां प्रभूणां हि दासे क्षमणमौचित्यी ॥ १५१ ॥  
 अद्य प्रभृति देवेश भवद्भक्तिभरस्पृशे ।  
 स्वप्नेऽपि नैव दुह्यामि त्वत्कृतामङ्गकातरः ॥ १५२ ॥  
 भस्मोद्बलनमात्रेण ललाटं यो विलिम्पति ।  
 स मे प्रभुर्महादेव भवतोऽप्यतिरिच्यते ॥ १५३ ॥

भक्त्या वदत्यविच्छिन्नं सदा शिव शिवेति यः ।  
 स्वप्नेऽपि तस्य नेक्षिष्ये वदनं शुभकर्मणः ॥ १९४ ॥  
 अद्य प्रभृत्ययं श्वेतमुनिना प्रतिपादितः ।  
 जन्ममृत्युमयायासविच्छेदो भक्तिशालिनाम् ॥ १९५ ॥  
 अहो श्वेतमुनेः कीर्तिर्भवद्भक्त्या प्रवर्तते ।  
 यद्वृत्तमनुवर्त्यन्ति शुभकर्मवशाज्जनाः ॥ १९६ ॥  
 इत्युक्त्वा स महादेवं प्रणम्यागमदन्तकः ।  
 श्वेतेन साकं भगवानपि तत्र तिरोदधे ॥ १९७ ॥  
 इति भगवति भक्तिमाकलय्य स्पृशत जनाः परमेश्वरानुरागम् ।  
 विफलयत मनोरथप्रपञ्चं निखिलसुरासुरवैरिणो यमस्य ॥ १९८ ॥  
 इति श्रीमहामाहेश्वरराजानकजयद्रथविरचिते हरचरितचिन्तामणौ  
 कालदाहवर्णनं नाम द्वितीयः प्रकाशः ।

तृतीयः प्रकाशः ।

ॐ श्रीपरामृतभैरवो जयतु ।

संक्षोभ्याद्वयमन्दरेण निखिलं चिन्तामयं सागरं  
 तन्मध्योत्थितकालकूटकवलीकारेऽपि निर्विक्रियः ।  
 शुद्धाम्बोधिसुधारसं निरवधिं लब्ध्वा चिरं निर्वृतः  
 स्यां निःशेषजनाजरामरपदप्राप्तेः परं कारणम् ॥ १ ॥  
 विद्वलोऽभूत्कृतान्तोऽपि यदालोकनमात्रतः ।  
 तं कालकूटं गिरतः शक्तिरेकस्य शूलिनः ॥ २ ॥  
 महावलानां मारीचात्कश्यपाल्लब्धजन्मनाम् ।  
 सुराणामसुराणां च वैरमासीत्परस्परम् ॥ ३ ॥  
 बृहस्पतिर्गुरुरभूत्सुराणां सर्ववस्तुषु ।  
 असुराणां बलवतां महाप्राज्ञश्च भार्गवः ॥ ४ ॥  
 असुराणां हितं वाञ्छन्विधाय विषमं तपः ।  
 मृतसंजीविनीविद्यां शुक्रः प्राप महेश्वरात् ॥ ५ ॥

ब्रह्मविष्णुप्रभृतयो देवा ये वाच सर्वशः ।  
 तेऽपि संजीविनीं विद्यां न जानन्ति कदाचन ॥ ६ ॥  
 विद्यां तथाविधां ज्ञात्वा तपस्तुष्टं महेश्वरम् ।  
 अदानमन्यभक्तानां ययाचेऽस्याश्च भार्गवः ॥ ७ ॥  
 तस्यान्येषामदानं च प्रत्यपद्यत शंकरः ।  
 सेवकाभीष्टनिष्पत्तिः प्रभूणां परमौचिती ॥ ८ ॥  
 आसाद्य शुक्रस्तां विद्यां ततो दितिजपूजितः ।  
 आत्मानं सुरदैत्येभ्यः प्रत्युत्कृष्टमन्यत ॥ ९ ॥  
 अथ देवासुरगणो रूढवैरः कदाचन ।  
 प्रारम्भे समरं घोरं प्रहारशतभीषणम् ॥ १० ॥  
 देवायुधबलक्षीणप्राणास्तत्र पुनः पुनः ।  
 स्मृत्वा संजीविनीं दैत्याः शुक्रेणोत्थापिताः क्षणात् ॥ ११ ॥  
 आलोक्य शुक्रचरितं स्वबलक्षयकातराः ।  
 धिषणेन समं देवाः पद्मयोनिमुपागमन् ॥ १२ ॥  
 अथाधिगम्य तद्वृत्तमुवाच जलजासनः ।  
 कण्ठोपवीतविशदां किरन्दशनचन्द्रिकाम् ॥ १३ ॥  
 दैत्याञ्जीवयते शुक्रः संजीविन्या मृतानपि ।  
 युष्मद्वलं हतं यत्तु कुतोऽस्य पुनरागमः ।  
 तद्ववीमि शुचः पथ्यं मथ्यतां क्षीरसागरः ॥ १४ ॥  
 साहायकेऽभ्यर्थ्य हरिं तस्मादासाद्यते सुधा ।  
 अभिनन्द्येति तद्वाक्यं जग्मुर्देवाः सुधानिधिम् ॥ १५ ॥  
 तस्मिन्नालोक्य निद्राणमस्तुवन्नरुडध्वजम् ।  
 उवाच तत्स्तुतिप्रीतः प्रबुद्धो मधुसूदनः ।  
 स्वागतं विबुधाधीशाः किमर्थं मामुपागताः ॥ १६ ॥  
 तेषां मुखार्तिकवदन्तीमधिगम्य जनार्दनः ।

अङ्गीचक्रे सहायत्वं सुधासागरमन्थने ॥ १७ ॥  
 कदाचित्कार्तिके मासि देवास्ते हरिणा सह ।  
 सुधारसप्राप्तिधिपः प्रास्तुवन्नन्धिमन्थनम् ॥ १८ ॥  
 मन्थानं मन्दरं कृत्वा कच्छपं च तदासनम् ।  
 नेत्रं वासुकिमादाय गर्गरीं चक्रुस्त्रुधिम् ॥ १९ ॥  
 तत्र ते कार्यनिष्पत्तिं परिकल्पितभक्तयः ।  
 देवानारण्यकैः पुष्पैर्मधुपर्कैरपूजयन् ॥ २० ॥  
 पुरःसरेण हरिणा चकृपे नेत्रमेकतः ।  
 अन्यतश्च सुरेन्द्रेण कौतुकोत्फुल्लचक्षुषा ॥ २१ ॥  
 अन्ये च देवगन्धर्वदेवताश्च सहस्रशः ।  
 पक्षद्वयं समाश्रित्य न्यधुर्वारिधिमन्थनम् ॥ २२ ॥  
 अथ क्रोधभ्रमलोललोचनत्रासिताखिलाः ।  
 निपत्य दैत्याः शक्राद्यान्निर्जरानुपदुद्रुवुः ॥ २३ ॥  
 विश्वक्षोभं ततो दृष्ट्वा वभापे मधुसूदनः ।  
 स्मितेन द्विगुणं कुर्वन्वैशद्यं दुग्धवारिधेः ॥ २४ ॥  
 इदमन्यदुपाक्रान्तं तन्मा मुह्यथ दानवाः ।  
 इत्येवमुक्ताः कृष्णेन मायिना तत्र दानवाः ॥ २५ ॥  
 सुराश्च कार्यवशतो वैरं त्यक्त्वा परस्परम् ।  
 पयोराशिं प्रमथितुं मन्थनेत्रभुजंगमः ॥ २६ ॥  
 चकृपे दितिर्जैर्मूर्ध्ना पुच्छेन च सुपर्वभिः ।  
 अथ तन्मन्थने भूमिरवेपथ सकानना ॥ २७ ॥  
 मन्दरेण समुद्रे च क्षोभिताः प्राणिनो मृताः ।  
 देवासुराश्च तत्रैतत्क्षोभस्फुटितकङ्कणाः ॥ २८ ॥  
 एवं संवत्सरशतं व्यमन्थन्नमृतार्णवम् ।  
 ततः समुद्रं मथन्तो ददृशुस्ते कदाचन ॥ २९ ॥  
 धूमं कल्पान्तसमयं प्रसरत्तिमिरोत्कटम् ।  
 तदालोकनतः सर्वे संत्यज्याम्बुधिमन्थनम् ॥ ३० ॥

भयेन सिन्धुतीरेषु निमग्ना मीलितेक्षणाः ।  
 अथ धूमानुवृत्त्यैव महाज्ज्वाला पावकः ॥ ३१ ॥  
 ब्रह्माण्डभाण्डमपि यस्तग्नयामास सर्वतः ।  
 ज्वलन्तं पावकं दृष्ट्वा दूरादूरमुपागताः ॥ ३२ ॥  
 हाहाकारेण महता मुक्तं तीरं महोदधेः ।  
 तस्यानलस्य ज्वालाभिर्दग्धाः केचिच्च देहिनः ॥ ३३ ॥  
 अर्धदग्धाः परे चासन्नसाधारणतेजसः ।  
 अनन्तरं हुतवहात्प्रत्यादृश्यन्त सर्वतः ॥ ३४ ॥  
 विषमाः प्राणिनः केऽपि नाममात्रेण कम्पदाः ।  
 दुन्दुभाः कृष्णसर्पाश्च रक्ताश्च पवनाशनाः ॥ ३५ ॥  
 अन्येऽपि श्वेतपीताद्याः क्रूरा गोनासजातयः ।  
 मूषिका मशका दंशाः शलभाश्च निरन्तराः ॥ ३६ ॥  
 कृकिलासाः कर्णशल्याः प्रमत्ताश्चाश्वजातयः ।  
 दंष्ट्रिणः प्राणिनः केचिद्रौद्राः क्रूरभयंकराः ॥ ३७ ॥  
 नव भेदाश्च निर्जग्मुर्विषमा विषजातयः ।  
 ततः कज्जलसंकाशमूर्तिस्त्रैलोक्यमोहकः ॥ ३८ ॥  
 गन्धेन निगिरन्सर्वानुरगान्कोऽपि देहवान् ।  
 का वर्ण्यते भीषणता तस्य त्रैलोक्यदाहिनः ॥ ३९ ॥  
 यत्फूत्कारेण निर्दग्धो विष्णुः कृष्णत्वमाययौ ।  
 तस्य श्वासेन संस्पृष्टस्तदानीं जगदन्तकः ॥ ४० ॥  
 विभर्ति कायमद्यापि गाढोरगविशृङ्खलम् ।  
 आरुह्य हंसान्संभ्रान्तः स्वयंभुर्दूरगस्ततः ॥ ४१ ॥  
 यथाकथंचिदात्मानं संरक्ष पलायितः ।  
 ये दिव्यवपुषो भूताः सार्द्रपुष्पाम्बरस्रजः ॥ ४२ ॥  
 तेऽपि तद्गन्धमात्रेण प्रापुरङ्गारतुल्यताम् ।  
 तद्दर्शनं तिरयितुं दूरादपि भयप्रदम् ॥ ४३ ॥



सहस्रं चक्षुषां शक्रः प्यधत्त निजवाससा ।  
 वह्निस्तद्दर्शनत्रासान्मूर्छितोऽभूत्सहस्रशः ॥ ४४ ॥  
 निसर्गसुहृदं वायुं न प्राप प्रतिबोधकम् ।  
 आदावत्युदितः पीतो भुजंगैरेव सर्वतः ॥ ४५ ॥  
 तद्दर्शनभयं लेभे प्रागभावाच्च मारुतः ।  
 तद्गन्धवासितं वीक्ष्य परिवारं पयोमयम् ॥ ४६ ॥  
 अपेयं सर्वभूतानां प्रचेताः पर्यचिन्तयत् ।  
 अहो विमोहसंविग्नः स कुबेरस्तदाभवत् ॥ ४७ ॥  
 निधानकोशान्संचिन्त्य ते कस्येत्युदितव्यथः ।  
 किं वातिबहुना सर्वे दग्धास्तन्निकटस्पृशः ॥ ४८ ॥  
 दूराद्दूरतरैर्लेभे तद्गन्धेन महद्भयम् ।  
 अथ तं भीषणं दृष्ट्वा त्रैलोक्यग्रसनोद्यतम् ॥ ४९ ॥  
 कथंचिदप्यवष्टभ्य स्वात्मानं विष्णुरब्रवीत् ।  
 कोऽसि भोः कुत आयातः किं कर्तुमयमिच्छसि ॥ ५० ॥  
 इति तस्य वचः श्रुत्वा सोऽब्रवीद्भीषणध्वनिः ।  
 कालकूटाभिधमहं सागरादुदितं विषम् ॥ ५१ ॥  
 धूमप्रभृति सर्वोऽयं परिवारो ममैव च ।  
 परस्परं त्यक्तरोपैर्देवासुरगणैरहम् ॥ ५२ ॥  
 उदधिर्मथितस्तेन ममामर्षः प्रवर्तते ।  
 तत्किं बहूक्तैर्निःशेषं कवलीक्रियते मया ॥ ५३ ॥  
 मयि संनिहिते शक्तिः कस्य संप्रति जीवितुम् ।  
 इति तस्मिन्वदत्येव भयजर्जरचेतसः ॥ ५४ ॥  
 विष्णुशक्रप्रभृतयः शंकरं शरणं श्रिताः ।  
 एकैकशस्तस्य सर्वे द्वारपालनिवेदिताः ॥ ५५ ॥  
 कैलासशिखरे शंभोः सभां विविशुरानताः ।  
 अथ ब्रह्मदायो देवा असुराश्च सहस्रशः ॥ ५६ ॥

देवस्य चक्रिरे चाटुचर्चामन्तकवैरिणः ।  
 भगवानधिगम्याथ तेषामुत्कटविप्लवम् ॥ ५७ ॥  
 कालकूटविषग्रासमङ्गीचक्रे दयापरः ।  
 आनन्दवाष्पनिःष्यन्दैश्विरं चुम्बितलोचनाः ॥ ५८ ॥  
 ततस्ते भयमुत्सृज्य कां कां न विदधुः स्तुतिम् ।  
 ककुब्जन्तमथारुह्य चचाल परमेश्वरः ॥ ५९ ॥  
 अनुजग्मुश्च तं सर्वे जयारवविधायिनः ।  
 जग्रास कालकूटं स भगवानवलेपतः ॥ ६० ॥  
 किं किं न वर्तते साध्यं सर्वकर्तृत्वशालिनः ।  
 निगिरन्कालकूटं स ययाचे पद्मजन्मना ॥ ६१ ॥  
 शोभते भगवन्कण्ठे विषमित्यानतिस्पृशा ।  
 भगवानथ तद्वाचा गलच्चन्द्रिकके गले ॥ ६२ ॥  
 न्यबध्नान्मेचकच्छायं कालकूटभुजंगमम् ।  
 स्फुरता गन्धमात्रेण यस्य विश्वं विमोहितम् ॥ ६३ ॥  
 स एव तस्य भूपार्थमहो भगवतः क्रमः ।  
 परित्यज्य विषत्रासं देवाः सर्वे तदाज्ञया ॥ ६४ ॥  
 पुनरप्यमृतं प्राप्तं(प्तुं) व्यधुर्वारिधिमन्थनम् ।  
 अथ प्रमथिते तस्मिन्नम्बुधावुदपद्यत ॥ ६५ ॥  
 लक्ष्मीरैश्वर्यदौर्गत्यकदर्थितजगत्रया ।  
 आध(द)त्त तां स भगवान्प्रणताय मुरारये ॥ ६६ ॥  
 विलोभयति लक्ष्मीर्हि तुच्छानविततात्मनः ।  
 उदभूत्पारिजाताख्यः पादपः सारसौरभः ॥ ६७ ॥  
 तं वायवे ददावीशो भक्त्या विनतमूर्तये ।  
 उच्चैःश्रवास्ततो जातो हय ऐरावणो गजः ॥ ६८ ॥  
 तावदत्त विनम्राय सुत्राम्णे त्रिपुरान्तकः ।  
 ततश्छत्रं समुत्पन्नं चन्द्रमण्डलसंनिभम् ॥ ६९ ॥

वरुणायार्पयामास सलीलं नीलकन्धरः ।  
 अर्कविम्बप्रतीकाशः कौस्तुभश्चोद्ययौ मणिः ॥ ७० ॥  
 तं लक्ष्मीपतये देवः प्रसादीकृतवान्हरः ।  
 धन्वन्तरिं समुत्पन्नमायुर्वेदप्रजापतिम् ॥ ७१ ॥  
 लोकारोग्याय तं देवो वरयामास धूर्जटिः ।  
 अथोदभूद्भगवती मदिरा दिव्यरूपिणी ॥ ७२ ॥  
 अनन्तदेवताचक्रसेव्यमाना समन्ततः ।  
 सर्वदर्शनपूज्यत्वं तस्यै विभुरकल्पयत् ॥ ७३ ॥  
 विचार्य योग्यतां लोके नियोजयति हि प्रभुः ।  
 ततः सुधा समुत्पन्ना प्रकटीकृतदिङ्मुखा ॥ ७४ ॥  
 परमेशप्रसादेन या कार्येषु प्रगल्भते ।  
 अमृतं भगवान्प्रीतः सुरेभ्यः प्राददत्ततः ॥ ७५ ॥  
 यत्प्रसादेन ते सर्वेऽप्यजरामरतां गताः ।  
 अमृतस्य परं सारं चन्द्रलेखामयं ततः ॥ ७६ ॥  
 आदाय देवा अवदन्प्रणम्य परमेश्वरम् ।  
 वपुर्भूतिसितं मूर्धा गङ्गालहरिपाण्डुरः ॥ ७७ ॥  
 इयं चन्द्रकला देव त्वयि तद्भजतु श्रियम् ।  
 इत्युक्ते तैः स भगवानाददे शशिनः कलाम् ॥ ७८ ॥  
 विहस्य च जटाजूटकोटरे पर्यकल्पयत् ।  
 अथ कैलासशिखरं जगाम परमेश्वरः ।  
 तदाज्ञया च स्वांलोकान्धर्मप्रभृतयो ययुः ॥ ७९ ॥

कवलमकृतकालकूटमेकः

पशुपतिरित्यवधार्य साधुवर्गः ।

परिचरतु तदङ्घ्रियुग्ममेव

त्रिभुवनदुर्लभमुख्यसौख्यदायि ॥ ८० ॥

इति श्रीमहामाहेश्वरराजानकजयद्रयविरचिते हरचरितचिन्तामणौ  
 कालकूटकवलीकारो नाम तृतीयः प्रकाशः ।

चतुर्थः प्रकाशः ।

ॐ भेदतमोहर्त्रे श्रीमृत्युजिते नमः ।

स्थित्वा भेदमहासरोभुवि सदा दुर्वारमायाशिलां

मूर्द्धन्युद्वहता मया कति न ते क्लेशाः समासादिताः ।

इच्छोद्गच्छति शाम्भवी यदि परानन्दीभवद्विग्रहं

तत्सद्यो जयतामनुग्रहमयीमासूत्रये प्रक्रियाम् ॥ १ ॥

किञ्चित्साध्यं कदाचित्स्यात्कस्यचित्कर्हिचित्किल ।

अखण्डशक्तेरीशस्य सदा किं किं न सिद्ध्यति ॥ २ ॥

क्रीडन्तं मृडमालोक्य कैलासाद्रौ कदाचन ।

उवाच देवी दन्तांशुभासिताम्बरमण्डला ॥ ३ ॥

भगवन्भवतः सर्वे वर्तन्ते सेवकागणाः ।

क्व स तद्वीरको नाम बहुकालं न दृश्यते ॥ ४ ॥

इति पृष्ठोऽब्रवीद्देवो लोकानुग्रहणाय सः ।

विसृष्टो देवि भूलोकं द्विजजन्मगृहीतवान् ॥ ५ ॥

सार्धास्तिस्त्रो मन्त्रकोटीर्जजापान्तर्जले च सः ।

उत्कण्ठितोऽहं तद्देवि गच्छावस्तद्विद्वक्षया ॥ ६ ॥

अथाब्रवीद्भिरिसुता श्रुत्वा भगवतो वचः ।

मुखेन्दुं कौमुदीमन्तं कुर्वती दशनांशुभिः ॥ ७ ॥

कदाचिदपि सोत्कण्ठो भगवन्नाभवद्भवान् ।

अधुना पुनरुत्कण्ठां किमु त्यक्तुमुदञ्चति ॥ ८ ॥

पुनः पुनरिति प्रोक्तो गौर्या देवो महेश्वरः ।

वभाषे कण्ठमालिन्यविभक्तस्मितपल्लवः ॥ ९ ॥

यदा विसृष्टः स मया तदा वरमयाचत ।

भवदेकायनोऽहं स्यां सदैवेति कृताञ्जलिः ॥ १० ॥

तत्स सद्यः पयोमध्ये भक्तिपावनमानसः ।

जपं करोति विधिवन्मां निध्यायन्नहर्निशम् ॥ ११ ॥

उक्तेति तेनाभिदधे देवी सा जातविस्मया ।  
 अहमप्युदितोत्कण्ठा तत्क तिष्ठति वीरकः ॥ १२ ॥  
 उत्तरापथवर्तांति जगाद् परमेश्वरः ।  
 सापि कौतूहलात्फुल्ललोचना पुनरब्रवीत् ॥ १३ ॥  
 उत्सृज्य पुण्यतीर्थानि किं तिष्ठत्युत्तरापथे ।  
 नाना स्लेच्छशताकीर्णः श्रूयतेऽसावपावनः ॥ १४ ॥  
 अथैतद्वचनं श्रुत्वा वभाषे वृषकेतनः ।  
 दन्तप्रभापरिकरैश्चूडेन्दुं परिवर्धयन् ॥ १५ ॥  
 उदीच्यां दिशि वर्तन्ते कश्मीरा अतिपावनाः ।  
 पूर्वानुभूतवृत्तान्ताः श्रूयतां वर्णयामि ते ॥ १६ ॥  
 कल्पान्तसमये देवि पयोमूर्तिं श्रिते मयि ।  
 त्वं नौत्वमगमो वोढुं जगत्कृत्स्नं चराचरम् ॥ १७ ॥  
 तेनेति गदिते देवी ब्रवीति स्म सविस्मया ।  
 कस्मिन्काले कथं शंभो किं कृतं न स्मराम्यहम् ॥ १८ ॥  
 इत्याकर्ण्य महादेवः पुनर्देवीमभाषत ।  
 विस्मृतं प्राक्स्वरूपं ते रहस्यं शृणु वर्णये ॥ १९ ॥  
 सर्गारम्भे कदाचित्प्रागहं ब्रह्मादिभिर्वृतः ।  
 अनिष्पत्तिमयीं सृष्टिं पश्यन्नाकुलतां गतः ॥ २० ॥  
 ततः सर्वत्र गर्जन्ती ज्वालावलिरदृश्यत ।  
 विमोहयन्ती तेजोभिर्ब्रह्माणमपि हेलया ॥ २१ ॥  
 दृष्टा तत्र त्वमस्माभिः पूरयन्ती जगत्रयम् ।  
 ज्वलद्विविधशस्त्रास्त्रपरिवारनिरङ्कुशा ॥ २२ ॥  
 त्वत्तेजोमोहितास्तेऽथ ब्रह्माद्याः शिक्षिता मया ।  
 अमुं स्तवमभाषन्त भयविह्वलचेतसः ॥ २३ ॥  
 त्वं गतिः सर्वभूतानां व्यक्ताव्यक्तस्वरूपिणी ।  
 कालरात्रिर्महारात्रिः कालक्षयविधायिनी ॥ २४ ॥

इत्यादि स्तोत्रमाकर्ण्य कृता लोकस्थितिस्त्वया ।  
 प्रतिकल्पं प्रवृत्तिस्ते तादृश्येव महेश्वरि ॥ २५ ॥  
 मया सहासिन्कालेऽपि त्वमेव समवस्थिता ।  
 सर्वकारणकर्तृत्वं त्वदन्येन न शक्यते ॥ २६ ॥  
 एवं सुन्दरि वृत्तान्तं कश्मीरेष्ववधारय ।  
 नौरूपा तत्र बद्धा त्वमिति नौबन्धनं सरः ॥ २७ ॥  
 तस्मात्त्वत्संनिधानेन कश्मीराः पावनीकृताः ।  
 संस्पर्धते न सोमीभिर्ब्रह्मलोकोऽपि सुन्दरि ॥ २८ ॥  
 एवंविधेषु कश्मीरेष्वेष तिष्ठति वीरकः ।  
 तदेहि देवि गच्छावस्तदालोकनवाञ्छया ॥ २९ ॥  
 इत्युक्त्वा सह पार्वत्या जगाम परमेश्वरः ।  
 वीरकालोकनोत्कण्ठानिर्भरो नन्दिपर्वतम् ॥ ३० ॥  
 गणाः सर्वेऽपि ते द्रष्टुं कौतूहलमकल्पयन् ।  
 प्रभोश्चित्तानुसारेण वर्तते हि परिच्छदः ॥ ३१ ॥  
 अथ नन्दिगिरिं प्राप्य बभाषे पार्वतीं शिवः ।  
 अयं स देशः सूनुस्ते वीरकोऽत्र तपस्यति ॥ ३२ ॥  
 शिलादेन तपस्तप्तं पूर्वमसिन्वनाध्वनि ।  
 यः शिलाचूर्णमात्रेण प्राणवृत्तिमकल्पयत् ॥ ३३ ॥  
 लोकानुग्रहकार्याय विसृष्टो वीरको मया ।  
 पाषाणादग्रहीज्जन्म शिलादश्च तमाददे ॥ ३४ ॥  
 पुत्रप्रीत्या शिलादस्तं शिशुं नन्दीति भाषते ।  
 प्रशंसितं मुनिवरैर्जातो नन्दिगिराविति ॥ ३५ ॥  
 महर्षयोऽपि सर्वे तं योग्यतापरितोषिताः ।  
 निष्पन्नद्विजसंस्कारमाशीर्भिः पर्यवर्धयन् ॥ ३६ ॥  
 स बालोऽपि तपश्चक्रे यत्र तत्रापि भावितः ।  
 अन्ववर्तन्त मुनयस्तत्र तत्र तमादरात् ॥ ३७ ॥

एहि तं नन्दिने द्रष्टुं यास्यावो विश्ववन्दिते ।  
 इत्युक्त्वा चोदयामास पाष्णिभ्यां वृषभं शिवः ॥ ३८ ॥  
 अथ नन्दिसमीपं स प्रेप्सुर्देवीमभाषत ।  
 अस्मत्प्रवेशान्मार्गोऽसावुत्तरोऽस्तु महापथः ॥ ३९ ॥  
 अस्मिन्निरौ त्वया देवि मदर्थिन्या तपः कृतम् ।  
 श्यामं वपुः परित्यज्य गौरीमूर्तिश्च निर्मिता ॥ ४० ॥  
 अत्र तन्नियमं भीममाचरन्त्याः कदाचन ।  
 सिंहो बुभुक्षितो देहमैच्छद्भक्षयितुं प्रिये ॥ ४१ ॥  
 ज्वलन्तीमिव तेजोभिर्दृष्ट्वा त्वां स लुलोठ च ।  
 करुणाकोमला त्वं तु न कोपं तं प्रति व्यधाः ॥ ४२ ॥  
 तृप्तये तस्य कृपया स्तनात्क्षीरमवाकिरः ।  
 सप्तधा यत्प्रसुखाव रसायनसहोदरम् ॥ ४३ ॥  
 निपीयैकान्ततो धारां सिंहोऽभूदजरामरः ।  
 भवत्या वाहनार्थं च गृहीतः परितुष्टया ॥ ४४ ॥  
 धाराभिरथ शेषाभिस्तीर्थान्युदभवन्पुनः ।  
 स्तनकुण्डाभिधानेन यैः पवित्रीकृता जनाः ॥ ४५ ॥  
 तत्पयःस्पर्शमात्रेण भुक्तिमुक्ती करस्थिते ।  
 यज्ञकोटिसहस्राणां फलं तद्दर्शनाद्भवेत् ॥ ४६ ॥  
 अत्र क्रूरं तपस्यन्ती भवती कथिता सुरैः ।  
 भीमा देवीति विघ्नौघघट्टिनी चोत्कटाशया ॥ ४७ ॥  
 तत्र त्वत्तेजसा शुष्कानालोक्य तटिनीर्दुमान् ।  
 विपण्णा मुनयः सर्वे संध्योपासाम्भसा विना ॥ ४८ ॥  
 त्वमत्र तेषु कृपया संध्यारूपमुपागता ।  
 गतागतोद्यत्पानीयमहाकौतुकधारिणी ॥ ४९ ॥  
 संध्यारूपत्वमाप्तायाः किंवा तत्र प्रशस्यते ।  
 आगच्छसि न यद्देवि पापीयोजनसंनिधौ ॥ ५० ॥

ऋषिभिर्वालखिल्यैश्च सप्तार्चास्थाननामनि ।  
 अत्र ते भगवत्पूज्ये सपर्या सप्तधा कृता ॥ ९१ ॥  
 इयं विशोकारूपेण जगदुत्तीर्य वर्तसे ।  
 वितस्ता च विशोका च त्वन्नेत्राभ्यामिहोद्यता ॥ ९२ ॥  
 वितस्ता च प्रविष्टात्र पर्वताच्चकृषे मया ।  
 तं त्रिशूलेन निर्भिद्य कश्मीरेषु नियोजिता ॥ ९३ ॥  
 इयमुत्तरगङ्गेति वितस्तैव वृता मया ।  
 ब्रह्मघ्नोऽपि जलेनास्याः स्पर्शमात्राद्विशुध्यति ॥ ९४ ॥  
 अपरा वामनेत्रोत्था विशोकेति च या नदी ।  
 तत्स्पर्शमात्रेण नृणामग्निष्टोमफलं भवेत् ॥ ९५ ॥  
 इत्युक्ते शंभुना देवी प्रत्युवाच सविस्मया ।  
 इदानीमपि न प्राप्ता वयं यत्र स वीरकः ॥ ९६ ॥  
 उवाच स विभुर्देवि क्लान्तासि विसृज श्रमम् ।  
 इह प्रविश्य तन्मार्गमहमालोकयेऽग्रतः ॥ ९७ ॥  
 नियोज्येति शिवो देवीं तत्र छायातरोरधः ।  
 दिण्डिपिङ्गलनामानौ तद्दासत्वे न्यवेशयत् ॥ ९८ ॥  
 अथ गच्छन्पुरो देवः पर्वतं वृद्धिगामिनम् ।  
 क्रोधेन मुण्डितं चक्रे वामपादेन शंकरः ॥ ९९ ॥  
 तत्रैव मुण्डिते शैले स्वरूपस्थोऽभवच्चिरम् ।  
 पुण्यक्षेत्रादितो देहं त्यजन्नभ्येति शंकरम् ॥ १०० ॥  
 इति मुण्डितशैलं स वरयामास शंकरः ।  
 वरयित्वा गिरिं देवो देवीनिकटमाप्तवान् ॥ १०१ ॥  
 पुनरप्यगमद्गुह्यं नन्दिनं शिवया सह ।  
 देवीगिरा च तत्स्थानं वरयामास धूर्जटिः ॥ १०२ ॥  
 अयं पृथ्वीधरो लोके विपाकं कल्पयत्विति ।  
 रामहृदं पुण्डरीकं दिण्डिशूलकदम्बकम् ॥ १०३ ॥



दातुं फलानि भक्तानां देवो वरयति स्म स  
 अयोवाच प्रभुर्देवीं गच्छन्नाकाशवर्त्मना ॥  
 मयोऽत्र पर्वतं भित्त्वा निर्ममेऽनुपमं पुरम्  
 तपोभिर्मां स संतोष्य ययाचे मुकुटं प्रिये  
 भक्तिप्रियोऽहमप्यस्मै व्यतरं सोऽपि चाग्र  
 ततो निजपुरे चारुनानारत्नमये गृहे ॥ ६  
 पूजितं तेन तन्नित्यं मदेकायनचेतसः ।  
 निवेशितः कोशरूपो गिरिस्तेनास्य चोर्पा  
 मुकुटेन च पातालवर्तिना स्पृशते गिरिः  
 ततः प्रभृति सिद्धाँधैः पूजितः कोशपर्वत  
 एतद्धरस्य मुकुटमिति विश्वत्र विश्रुतः ।  
 इत्थं वदन्महादेवः पार्वत्याः प्रीतिकारण  
 प्राप नन्दिगिरिं यत्र वीरकः सरसि स्थि  
 विलोक्य वीरकं तत्र गभीरे सरसि स्थित  
 मूर्ध्नाधिरोपितशिलं जगाद परमेश्वरः ।  
 अस्मिन्नगाधे पुत्रस्ते सरोमध्ये तपस्यति  
 पश्य पार्वति येनैते स्पर्धन्ते न महर्षयः  
 इत्युक्त्वा पार्वतीं देवो गम्भीरं पुनरब्रवी  
 उत्तिष्ठ नन्दिन्वरदस्तवायमहमागतः ।  
 त्वं पार्वतीप्रियसुतस्त्वं पुत्रो मयि भावि  
 तदुत्तिष्ठ यथाभीष्टं प्रयच्छामि स्वयं वर  
 रुद्रो भव चतुर्वक्त्रः षड्भुजश्छगलध्वज  
 प्रमथप्रथमः पिङ्गश्मश्रुकेशविलोचनः ।

एह्येहि पुत्र मे लोकं विहरस्व मया सह ।  
 इत्युक्तवति देवेशे नन्दीः सानन्दमानसः ॥ ७७ ॥  
 जलमध्यगतः शंभुं प्रणिपत्येदमब्रवीत् ।  
 का न स्तुतिस्तव विभो किं न ध्यानं महेश्वर ॥ ७८ ॥  
 तद्भाससे कथंकारं मादृशां चर्मचक्षुषाम् ।  
 तथापि ते स्वेच्छयैव प्रकृष्टं ददतो वरम् ॥ ७९ ॥  
 लोकोत्तरं कृपाराशेः प्रभुत्वेनैव शस्यते ।  
 किंतु त्वद्दर्शनेनैव निराकाङ्क्षो वरेष्वहम् ॥ ८० ॥  
 इदं तु भगवत्याचे लोकानुग्रहकाम्यया ।  
 इदं नन्द्युदकं तीर्थं सर्वत्रैव प्रसिद्ध्यतु ॥ ८१ ॥  
 अत्र ये स्नान्ति मत्तुल्या देहान्ते ते भवन्तु च ।  
 मया सहायं छगलो वृद्धिमाप्तो महेश्वर ॥ ८२ ॥  
 अजरश्चामरश्चास्तु स्वरूपोत्कटमानवान् ।  
 अन्योऽपि कालविमलप्रभृतिस्तीर्थपञ्चकः ॥ ८३ ॥  
 संहृष्टो भगवन्भूयाद्भक्तानां किल्बिषापहः ।  
 मन्मांसवर्धिताश्चामी ये मत्स्याः सरसि स्थिताः ॥ ८४ ॥  
 तेऽपि भृतगणा देव भूयासुर्भवदाज्ञया ।  
 भूतेश्वराभिधानेन तेषां च स्यामहं पतिः ॥ ८५ ॥  
 पिता शिलादश्चायं मे त्वत्सायुज्येन जृम्भताम् ।  
 मया यत्र तपस्तप्तं तत्कैलाससमं कुरु ॥ ८६ ॥  
 इहस्थो मुनिवर्गश्च त्वद्गणौपम्यमेत्वयम् ।  
 एतन्महत्सरः शर्व भूयादुत्तरमानसम् ॥ ८७ ॥  
 यत्स्पर्शाद्गुद्रसालोक्यं पापिनोऽपि त्वदाज्ञया ।  
 तव मूर्धच्युता गङ्गा स्थिता मुकुटपर्वते ॥ ८८ ॥  
 सा जगत्पापशमनी प्राप्नोतूत्तरमानसम् ।  
 ये ये पिवन्ति तद्वारि ते ते यान्तु परां गतिम् ॥ ८९ ॥

यत्तत्र क्रियते श्राद्धं तृप्यन्तु पितरस्ततः ।

इति तस्याभिलषितं धूर्जटिः प्रत्यपद्यत ॥ ९० ॥

तीव्रसेवाप्रपत्तेभ्यः किं ददुः प्रभवो न वा ।

नन्दिरुद्रोऽप्यथासाद्य वरं सानन्दमानसः ॥ ९१ ॥

प्रणनाम महादेवीं महेशं च मुहुर्मुहुः ।

अथ देवोऽपि कैलासं जगाम गिरिजायुतः ।

नन्दिरुद्रः स तावेव भक्त्या परिचचार ह ॥ ९२ ॥

अहह भगवतः कृपापरत्वं निरवधि कस्य न कौतुकं करोति ।

तदपि सपदि ये पराङ्मुखत्वं विदधति तत्र त एव दैवदग्धाः ॥ ९३ ॥

इति श्रीमहामाहेश्वरराजानकजयद्रथविरचिते हरचरितचिन्तामणौ

नन्दिरुद्रवर्णनो नाम चतुर्थः प्रकाशः ।

पञ्चमः प्रकाशः ।

ॐ श्रीपरामृतदात्रे नमः ।

यः क्रीडन्निजयेच्छयापि हितदृग्देव्या निशाचारिणं

दुर्भेदं प्रकटय्य दारुणतमोरूपं भयं निर्ममे ।

भूयस्तं च निशातशूलशिखरे ज्ञानस्वरूपे हठा-

दारोप्याभयमातता न भगवान्सोऽयं मैमाभासताम् ॥ १ ॥

सर्वेषामुपकाराय समुत्पत्तिर्दुरात्मनाम् ।

एक एव तु सर्वत्र महादेवो दयानिधिः ॥ २ ॥

कदाचिदात्मजं लब्धुं स्वकुलोचितचेष्टितम् ।

हिरण्याक्षाभिधो दैत्यश्चकार विषमं तपः ॥ ३ ॥

तपोभिर्दुष्करैस्तस्य भगवान्संमुखीकृतः ।

कारुण्यातिशयावेशात्प्रसादरसिकोऽभवत् ॥ ४ ॥

अस्मिन्नवसरे देवी परिहासकुतूहलात् ।

पाणीभ्यां परमेशस्य पिदधे लोचनद्वयम् ॥ ५ ॥

तत्पाणिपिहिते ज्योतिर्मये शर्वेक्षणद्वये ।  
 उदभूत्तिमिरं वोरं लोकोपद्रवकारकम् ॥ ६ ॥  
 करनेत्रसमायोगादन्योन्यमभिलाषिणोः ।  
 तयोर्भगवतोस्तस्मिंस्तिमिरं भूतमुद्ययौ ॥ ७ ॥  
 तत्क्षोभवंशतः सर्वे ब्रह्मविष्णुपुरःसराः ।  
 शरणं प्रययुः शंभुं शरण्यं करुणानिधिम् ॥ ८ ॥  
 अथ कारुणिको देवो जगद्विप्लवहानये ।  
 दीप्तं ज्योतिर्मयं नेत्रं ललाटादुदपादयत् ॥ ९ ॥  
 उत्कटाभिर्ललाटाक्षिज्वालाभिरगलत्ततः ।  
 विश्वोपद्रवसंनद्धमन्धकारमशेषतः ॥ १० ॥  
 तद्भाललोचनशिखिज्वालाभिः कनकाचलः ।  
 दह्यमानो हठेनार्धे राजतः सहस्राभवत् ॥ ११ ॥  
 तपस्यन्स हिरण्याक्षस्तस्मिन्नेव क्षणेऽचिरम् ।  
 पुत्रमात्माधिकबलं प्रसन्नं तमयाचत ॥ १२ ॥  
 शंभुरस्मै ततः पुत्रं प्रायच्छद्भक्तितोषितः ।  
 तत्तमोविग्रहं रक्षःकुलोचितविचेष्टितम् ॥ १३ ॥  
 स तमोविग्रहो विश्वं मोहयन्नन्धतावशात् ।  
 अन्धकाख्यां दधे तस्मादुत्पन्नः परमेश्वरात् ॥ १४ ॥  
 तस्य निश्वासमात्रेण कम्पमानं मुहुर्मुहुः ।  
 वात्याहताभ्राम्बरवद्ब्रह्माण्डं समजायत ॥ १५ ॥  
 तद्भलान्निष्प्रभीभूतौ तदा सूर्यसुधाकरौ ।  
 चिरं विचार्य लोके न परिज्ञातौ प्रयत्नतः ॥ १६ ॥  
 हिरण्याक्षोऽपि तं पुत्रं प्राप्य रक्षःकुलोन्नतम् ।  
 पूर्णं तपःफलं मेने शिवभक्त्येकभावितः ॥ १७ ॥  
 तत्तोऽन्धकः स नेत्रार्थी तपः क्रूरमकल्पयत् ।  
 तीव्रोद्योगवतामस्ति किमसाध्यं जगत्रये ॥ १८ ॥

कुर्वन्वर्षशतं दिव्यं दुष्करं स तपःक्रमम् ।  
 देवमाराधयामास तदेकायनमानसः ॥ १९ ॥  
 प्रतिवर्षमसौ जुह्वन्मांसं कर्षन्कलेवरात् ।  
 प्राप कालेन महता निर्मासत्त्वं ततः परम् ॥ २० ॥  
 अथ तीव्रतपश्चर्यापरितुष्टो महेश्वरः ।  
 तस्याग्रतः प्रादुरभून्मुकुटोदञ्चिताञ्जलेः ॥ २१ ॥  
 देवं प्रसन्नमालोक्य ययाचे वरमन्धकः ।  
 नेत्रे वितर मे विश्वजयसिद्धिं स्थिरां तथा ॥ २२ ॥  
 उवाच च महादेवो नेत्रयुग्मं प्रवर्तताम् ।  
 स्थिरा जगन्नयमयी सिद्धिरेषा कथं पुनः ॥ २३ ॥  
 त्वयि स्थिरजयप्राप्तौ सर्वे शक्रादयः सुराः ।  
 प्रयान्ति कान्दिशीकत्वं नैसर्गिकविरोधतः ॥ २४ ॥  
 इत्युक्तवति देवेशे सोऽन्धकः प्रणतोऽब्रवीत् ।  
 भक्तिलभ्य महादेव श्रूयतां मम भारती ॥ २५ ॥  
 मम धर्मे मतिर्यावत्तावल्लक्ष्मीः प्रवर्तताम् ।  
 विरतायां भवद्भक्तौ दुःखमेव भवत्विति ॥ २६ ॥  
 एवं तस्याभिलषितं भगवान्प्रत्यपद्यत ।  
 करुणाकोमलधियां परार्थप्रवणं मनः ॥ २७ ॥  
 अथान्धको लब्धवरः प्रणनाम महेश्वरम् ।  
 मुहूर्तमात्रेण ततो विश्वात्मा स तिरोदधे ॥ २८ ॥  
 अहो भगवतः साध्ये अनुग्रहतिरोहिते ।  
 तमन्तरेण केनापि न किञ्चिदपि शक्यते ॥ २९ ॥  
 तथापि सोऽन्धको धर्म्या विधाय सुचिरं क्रियाः ।  
 कुपयेन प्रववृते विनाशफलशंसिना ॥ ३० ॥  
 अकस्मादेव शक्रादीनाचक्राम दिवौकसः ।  
 सर्वलोकपराभूतिं चकार स निशाचरः ॥ ३१ ॥

अथ ब्रह्मादयो देवाः शक्रविष्णुपुरःसराः ।  
 अन्धकेन समं योद्धुं प्रावर्तन्त बलीयसा ॥ ३२ ॥  
 अन्धकोऽप्यसुरैः सार्धं स्वर्गलुण्ठनवाञ्छया ।  
 निर्जगाम सहुंकारतिरस्कृतजगत्रयः ॥ ३३ ॥  
 सुराणामसुराणां च तत्र प्रववृते रणः ।  
 अन्योन्यायुधसंघर्षज्वालासौदामि(म)नीमयः ॥ ३४ ॥  
 अथैके कवलीचक्रुरन्धकस्य पदातयः ।  
 हाहाकारपरान्हन्त देवान्संग्रामसंमुखान् ॥ ३५ ॥  
 गरुडेन समं विष्णुं जग्रास जम्भदानवः ।  
 न्यगिरत्पद्मजन्मानं कुजम्भाख्यश्च राक्षसः ॥ ३६ ॥  
 विकुक्षिः कवलीचक्रे शक्रमाक्रान्तविष्टपम् ।  
 कोटिशो निर्जराँश्चान्ये ग्रसन्ते स्म निशाचराः ॥ ३७ ॥  
 एवं नष्टेषु देवेषु परिम्लानो बृहस्पतिः ।  
 स्तोत्रेणाराधयामास भगवन्तं त्रिलोचनम् ॥ ३८ ॥  
 प्रभुं प्रसन्नमालोक्य बभाषे दिविषद्गुरुः ।  
 बाष्पनिःष्पन्दसंदर्भगर्भया प्रसभं गिरा ॥ ३९ ॥  
 भगवन्निर्जराः सर्वे भवद्भक्तिपरायणाः ।  
 स्मृतिशेषत्वमापन्नाः शरीरेणापि संप्रति ॥ ४० ॥  
 तीक्ष्णधारमवज्ञाय चक्रं तत्र जनार्दनम् ।  
 जग्रास गरुडारूढं जम्भो नाम निशाचरः ॥ ४१ ॥  
 नक्तंचरः कुजम्भाख्यो निगीर्य जलजासनम् ।  
 अस्वादिष्टं जरन्मांसमित्यनिन्दत्पुनः पुनः ॥ ४२ ॥  
 अहो महन्मया दृष्टमवद्यं वत धूर्जटेः ।  
 विकुक्षिणा सहस्राक्षो यद्गस्तो भयकातरः ॥ ४३ ॥  
 इत्थं श्रुत्वा वचस्तस्य जगाद परमेश्वरः ।  
 जीवन्त एव ब्रह्माद्याः स्थितास्तदुदराध्वनि ॥ ४४ ॥

तदिदं वत्स जृम्मास्त्रं गृहाणास्य प्रभावतः ।  
 निशाचराणां वदनाद्विकचा निः(त्रि)सरन्ति ते ॥ ४९ ॥  
 ततो जृम्मास्त्रमादाय तस्माद्देवाद्बृहस्पतिः ।  
 भगवत्सरणं कृत्वा सुरारीन्प्रति संदधे ॥ ४६ ॥  
 अथ जम्मादयः सर्वे जातास्ते जृम्भिणोऽसुराः ।  
 अस्त्रप्रभावाद्यसरन्देवास्तत्कुक्षितश्च ते ॥ ४७ ॥  
 ततो निर्गत्य ते देवास्तेषामुदरवर्त्मनः ।  
 तद्भयेन परित्यज्य राज्यं कापि पलायिताः ॥ ४८ ॥  
 निशाचराश्च त्रैलोक्यमाचक्रा(?)मुश्चराचरम् ।  
 अधिकारिणमात्मानं स्वर्गे चक्रुर्निरर्गलाः ॥ ४९ ॥  
 दासीवृत्तं सुरस्त्रीणां विधाय पिशिताशिनः ।  
 निजोपवनवीथीषु दिव्यान्कल्पद्रुमान्वधुः ॥ ५० ॥  
 इत्युपद्रवमालोक्य कदाचिदमराधिपः ।  
 जगाद रहसि स्फीतसंतापो दिविषद्गुरुम् ॥ ५१ ॥  
 उपद्रवोऽयं निर्मुक्तो वर्तते गहनौकसाम् ।  
 तदत्र कोऽप्युपायोऽस्ति चिन्त्यतां दिविषद्गुरो ॥ ५२ ॥  
 पौरुषं देशकालादिसापेक्षमिह लक्षये ।  
 प्रज्ञयैव सदा सिद्धिरिति सिद्धिमतां वर ॥ ५३ ॥  
 इत्युक्त्वा विरते तस्मिन्बृहस्पतिरभाषत ।  
 उपायं चिन्तयिष्यामि तद्दुःखं त्यज्यतामिति ॥ ५४ ॥  
 अथैकदा प्रियरणं नारदं सोऽब्रवीद्रहः ।  
 बृहस्पतिः सुराधीशकार्यसिद्ध्यभिलाषुकः ॥ ५५ ॥  
 भगवन्नारदमुने समुत्पन्ना दिवौकसः ।  
 यज्ञादिकाः क्रिया नष्टास्तदत्र कुरु मद्भवः ॥ ५६ ॥  
 गच्छ त्वमन्धकपुरीमभिधेहान्धकासुरम् ।  
 हरस्य हृद्या दयिता तां हर स्वोचितामिति ॥ ५७ ॥

जिहीर्षत्यथ तामस्मिन्प्रभुर्वैमुख्यमागतः ।  
 सुराधिपाभीष्टसिद्धिं हेलयैव करिष्यति ॥ ९८ ॥  
 एवं करोमीति वचः प्रतिपद्य बृहस्पतेः ।  
 नारदोऽप्यन्धकपुरीमगमद्देवकार्यतः ॥ ९९ ॥  
 अन्धकाम्यर्णमासाद्य जगाद च स नारदः ।  
 अमर्त्यकार्यनिष्पत्तिप्रकल्पितमनोरथः ॥ १० ॥  
 अहो ते पौरुषोत्कर्षः सर्वलोकेषु दृश्यते ।  
 अहो सिद्धिरहो बुद्धिरिति किं किं न शस्यते ॥ ११ ॥  
 मयाद्य मन्दरगिरौ दृष्टा काचन सुन्दरी ।  
 रतीर्लक्ष्मीः शची वापि न जातु स्पर्धते यया ॥ १२ ॥  
 किंतु सा वर्तते दिव्या दुर्गतस्य तपस्विनः ।  
 उचिता त्वादृशस्येति त्वामहं वक्तुमागतः ॥ १३ ॥  
 उक्त्वेति नारदे याते तदानीं दिविषत्पुरात् ।  
 बृहस्पतेर्गिरा कामो विवेशान्धकमानसम् ॥ १४ ॥  
 चेतः प्रविश्य कामेन मोहितो भवदन्धकः ।  
 तामानेतुं बहुतरान्राक्षसान्स व्यसर्जयत् ॥ १५ ॥  
 अथ शंभौ स्वरूपस्थे राक्षसास्ते सहस्रशः ।  
 एकाकिन्या महादेव्याः समीपं प्रापुरुन्मदाः ॥ १६ ॥  
 देवी तेषां मनोवृत्तिं ज्ञानदृष्ट्या व्यचिन्तयत् ।  
 कुमारीलक्षमसृजत्तद्विधाय न्ययुङ्क्त च ॥ १७ ॥  
 दिव्यायुधाः कुमार्यस्तान्नाक्षसान्समताडयन् ।  
 तेऽगच्छन्नन्धकपुरं लूनाङ्गाश्च समन्ततः ॥ १८ ॥  
 अन्धकेनापि साश्चर्यं पृष्टास्ते सर्वमब्रुवन् ।  
 कुमारीमात्रचारित्रमिति छिन्नाङ्गविग्रहाः ॥ १९ ॥  
 तेभ्योऽधिगम्य तां वार्तां तद्युद्धकृतनिश्चयः ।  
 निर्ययावन्धकः क्रोधात्समं सर्वैर्निशाचरैः ॥ २० ॥



युद्धं विधातुमायाते तदानीमन्धकासुरे ।  
 मतिविप्लवमज्ञासीद्विभुरस्य विनाशने ॥ ७१ ॥  
 ब्रह्मा विष्णुश्च शक्रश्च ये चान्येऽपि दिवौकसः ।  
 सर्वेऽप्येते व्योमपथादैक्षन्त समरक्रमम् ॥ ७२ ॥  
 प्रजहुरथ दैत्येन्द्रवले भगवतीगणाः ।  
 बृहस्पतेरमन्यन्त प्रज्ञोत्कर्षं च निर्जराः ॥ ७३ ॥  
 नन्दिरुद्रस्तदा क्रोधाज्जम्भासुरमघातयत् ।  
 यो विष्णुमकरोदेककवलं गरुडस्थितम् ॥ ७४ ॥  
 गणाधिपः कुजम्भाख्यं जवान पिशिताशनम् ।  
 ब्रह्माण्डमिव यद्वक्रकुहरं प्राविशद्विधिः ॥ ७५ ॥  
 न्यगिरद्यः सहस्राक्षं विकुक्षिं तं मदोत्कटम् ।  
 नन्दिरुद्रः सहुंकारं चपेटाभिरपातयत् ॥ ७६ ॥  
 पाणिप्रहरणश्रान्तो नन्दी कांश्चन दानवान् ।  
 पादताडनमात्रेण स्मृतिशेषानकल्पयत् ॥ ७७ ॥  
 ततो हतेषु सर्वेषु रक्षःसु भगवद्गणैः ।  
 युद्धाय क्रोधसंभ्रान्तो निर्ययावन्धकासुरः ॥ ७८ ॥  
 आयान्तमन्धकं दृष्ट्वा गणवर्गः पलायितः ।  
 भगवद्भरतस्तस्योत्कर्षं गणैरमन्यत ॥ ७९ ॥  
 गणानुपद्रुतान्पश्यन्नन्धकं च महाबलम् ।  
 हसन्महेश्वरः शूलशिखायां तं न्यवेशयत् ॥ ८० ॥  
 ततः शूलशिखारूढस्योद्ययुः शोणितापगाः ।  
 अन्धकस्याखिलाङ्गेभ्यो गणानां भयहेतवः ॥ ८१ ॥  
 यत्र यत्र पपातास्य रुधिरस्य कणः कणः ।  
 तत्र तत्र च तत्तुल्यो राक्षसो राक्षसोऽजनि ॥ ८२ ॥  
 रक्षःकोटिसहस्राणि तच्छोणितकणोत्करात् ।  
 इत्थं निर्गत्य भूयोऽपि विश्वक्षोभमकल्पयन् ॥ ८३ ॥

तस्मिन्नवसरे देवो वीक्ष्य तत्क्षोभितं जगत् ।  
 ससर्ज दक्षिणात्कर्णाद्भीषणीयं हुताशनम् ॥ ८४ ॥  
 तन्मध्यान्निर्ययौ देवी पद्मरागाचलोपमा ।  
 नृमुण्डमुण्डिता व्यालभूषणा भीषणाकृतिः ॥ ८५ ॥  
 सिंहचर्मावृतकटिर्मेखलीकृतपन्नगा ।  
 अन्नस्त्रग्दामसहिता त्रिनेत्रा दीप्तमूर्धजा ॥ ८६ ॥  
 तीक्ष्णात्रस्तस्फुरद्दन्ता घण्टामालोपवीतिनी ।  
 कपालखट्वाङ्गधरा शूलखड्गायुधोत्कटा ॥ ८७ ॥  
 कर्णनिर्गमनान्नाम्ना कर्णामोटेति विश्रुता ।  
 सा निर्गत्य ततो रक्तमन्धकस्याखिलं पपौ ॥ ८८ ॥  
 तस्मिन्कपाले निक्षिप्य राक्षसोत्सादनक्षमा ।  
 पीतरक्तासवा सर्वानन्यानपि निशाचरान् ॥ ८९ ॥  
 निजघान ततो देवी दीप्तज्वालोपमाकृतिः ।  
 अथ तत्र त्रिशूलाग्रे स शुष्यन्नन्धकासुरः ॥ ९० ॥  
 संवत्सरसहस्रान्ते प्रोवाच ग्रणमन्हरम् ।  
 नमस्ते परमेशाय पञ्चकृत्यविधायिने ॥ ९१ ॥  
 कारणैरप्यविज्ञेयस्वरूपाय नमोऽस्तु ते ।  
 विगलन्मोहतिमिरस्तदानीमन्धकासुरः ॥ ९२ ॥  
 शूलाग्रादेव गिरिशं स्तुत्वेत्थं पुनरब्रवीत् ।  
 रक्षोवृत्तं निवृत्तं मे गतिस्त्वत्तोऽस्ति नापरा ॥ ९३ ॥  
 उत्पादितस्त्वयैवाहं शान्तिं नीतस्त्वयैव च ।  
 धन्योऽस्मि देव भवता यः शूलमधिरोपितः ॥ ९४ ॥  
 इयतैव चरित्रेण मां स्तोष्यन्ति चराचराः ।  
 अधिगच्छति लोकोऽयं किमन्यज्जन्मनः फलम् ॥ ९५ ॥  
 यद्देवदेव भवतस्त्रिशूले स्थायते मया ।  
 त्वमेव सर्वभूतानां शरण्यो विश्वकृद्विभुः ॥ ९६ ॥

एको महाकारुणिकस्तस्मादनुगृहाण माम् ।  
 यदज्ञानं मया पूर्वमकारि श्रीविमोहिना ॥ ९७ ॥  
 तल्लोकनाथ क्षन्तव्यं भृत्यो विश्वप्रभो ह्यहम् ।  
 देव्या गणैर्नन्दिना वा न मे किञ्चित्प्रयोजनम् ॥ ९८ ॥  
 त्वमेव मे गतिर्देव तद्वरं दातुमर्हसि ।  
 इति वर्षसहस्रान्ते शुष्कस्त्राय्वस्थिवन्धनात् ॥ ९९ ॥  
 अन्धकाद्वचनं श्रुत्वा प्रसन्नः शंभुरब्रवीत् ।  
 प्रीतोऽस्मि ते वरं किञ्चिदभ्यर्थय निजेच्छया ।  
 विष्णुत्वं वासवत्वं वा ब्रह्मत्वं वा ददामि ते ॥ १०० ॥  
 अथवा रक्षसां राज्यं प्रार्थय त्वं मदाज्ञया ।  
 यत्नाद्यत्राभिलापो वा प्रसन्नोऽहं न संशयः ॥ १०१ ॥  
 इत्युक्ते विभुना सोऽपि जगाद रचिताञ्जलिः ।  
 भगवन्नधुना मोहो विरतो मे पुरातनः ॥ १०२ ॥  
 शक्रत्वं च हरित्वं च ब्रह्मत्वं चार्पितं त्वया ।  
 किमेतैर्वोरसंसारगतागतविधायिभिः ॥ १०३ ॥  
 रक्षसामाधिपत्यं यत्तत्पुनः केन याच्यते ।  
 तत्प्रमादाद्भवद्भक्तिः शिथिलीभावमाप मे ॥ १०४ ॥  
 एकमेव वरं याचे भवद्भक्तिनिवन्धनम् ।  
 गणोऽहं स्यां तवैवेति किमन्यैर्वैर्वैरैः ॥ १०५ ॥  
 अङ्गीचकार तं तस्य वरं करुणया शिवः ।  
 अनुग्रहे निग्रहे च प्रभोरेव प्रवृत्तयः ॥ १०६ ॥  
 अथायं परमेशेन त्रिशूलादवरोपितः ।  
 सृष्टः करेणापरेण निर्त्रणत्वमवाप्तवान् ॥ १०७ ॥  
 इत्यनुग्रहमालोक्य तस्याशेषदिवौकसः ।  
 ब्रह्मादयः प्राञ्जलयो महादेवं वभाषिरे ॥ १०८ ॥

अहो भगवतः कोपप्रसादादानचातुरी ।

निगृह्यानुगृहीतो यदेष कारुण्यलेशतः ॥ १०९ ॥

तदेव मे तद्वृत्तान्तं यः शृणोति समाहितः ।

तस्यास्तु देहिनो लक्ष्मीः स्थिरा श्रेयश्च वर्धताम् ॥ ११० ॥

एवमस्त्विति तेषां स वचनं प्रत्यपद्यत ।

अन्धकश्चाभवत्पूर्णभक्तिपावनमानसः ॥ १११ ॥

भवसरणिजुषां पिनाकपाणिः

प्रसभमनुग्रहनिग्रहौ करोति ।

इति हृदि विनिधाय तस्य भक्तिं

रचयति यः स कृती स एव धन्यः ॥ ११२ ॥

इति श्रीमहामाहेश्वरराजानकजयद्रथविरचिते हरचरितचिन्तामणा-  
वन्धकासुरवरप्रदानं नाम पञ्चमः प्रकाशः ।

षष्ठः प्रकाशः ।

ॐ नमः श्रीप्रकाशविमर्शरूपाभ्यां शिवाभ्याम् ।

यत्स्वातन्त्र्यमखण्डमेव घटते तच्छक्तिरित्युच्यते

शुद्धः सर्वगतः प्रकाश इति यो जागर्ति सोऽयं शिवः ।

अन्योन्यं विगलद्विभागमनयोरैकात्म्यमायासय-

न्नित्यं हर्षपथावतारविरमद्भेदप्रथः स्यामहम् ॥ १ ॥

नियतं नियतं कृत्यं ब्रह्मविण्णवादिषु स्थितम् ।

अतिदुर्घटकारित्वं शिवादन्यत्र न क्वचित् ॥ २ ॥

अथैतन्मन्धकः प्राप्य गणत्वं परमेशितुः ।

शिवैकायनचेताः स प्रणनाम न पार्वतीम् ॥ ३ ॥

व्यक्षं प्रदक्षिणीकृत्य स गणेन्द्रः सहस्रशः ।

ननाम न महादेवीं मोहचेताः सुनिश्चितम् ॥ ४ ॥

देवी विलोक्य तं नित्यमनम्रं शिवभावितम् ।

चपलो भृङ्गवदसाविति भृङ्गाख्यया व्यधात् ॥ ५ ॥

देवी तमेकदोवाच माता तेऽहं पिता शिवः ।  
 तं नमन्मां न नमसि क्रमः कोऽसौ भवेदिति ॥ ६ ॥  
 अत्रवीत्स गणेन्द्रस्तां शंभुर्माता पिता च मे ।  
 तवापि शरणं देवः स एवेति किमुच्यते ॥ ७ ॥  
 अन्ये गणा यथा नन्दिप्रमुखास्त्वं तथैव मे ।  
 प्रभुः पुनरसौ शंभुः स्तूयते वा प्रणम्यते ॥ ८ ॥  
 नाहं पुत्रो न माता त्वं निश्चयोऽयं दृढो मम ।  
 तत्किमन्यन्मया देवो नक्तंदिनमुपास्यते ॥ ९ ॥  
 इत्युक्ते तेन सा देवी प्रकोपस्फुरिताधरा ।  
 जगाद् भवतः कोऽयं व्यामोहो हृदि वर्तते ॥ १० ॥  
 सुतोऽसि मम दाक्षिण्यात्किमेवं प्रतिभाषसे ।  
 नन्वेप पुरुषे पुत्र प्रकृतित्वे स्थिता त्वहम् ॥ ११ ॥  
 त्वङ्मांसशोणितान्त्रं यद्वसावस्तिगुदं च यत् ।  
 तन्मातृवीर्यं निश्चित्य मदीयमवधार्यताम् ॥ १२ ॥  
 नखदन्तास्थिसंघातनासाश्मश्रु शिरश्च यत् ।  
 तत्पिड्यमिति संचिन्त्य शाम्भवं हृदये कुरु ॥ १३ ॥  
 इत्थं स्थिते क्रमे कोपं व्यामोहस्तव चेतसि ।  
 मातापिड्यस्फुरद्रक्तेतोरूपो हि विग्रहः ॥ १४ ॥  
 इति भृङ्गिरिटिः श्रुत्वा स्वयोगेन वलीयसा ।  
 अत्यजन्मातृकं भागं त्वङ्मांसादि शरीरतः ॥ १५ ॥  
 ततः प्रभृत्यस्थिशेषो ववृते स गणेश्वरः ।  
 अनन्नः परमेश्वर्याः शिवभक्तिपरायणः ॥ १६ ॥  
 तमप्रणतमालोक्य कदाचित्परमेश्वरी ।  
 सुधांशुलेखामूर्धानं सप्रश्रयमभाषत ॥ १७ ॥  
 दृढोऽस्य निश्चयश्चित्ते नाथ भृङ्गिरिटिः स्थितः ।  
 न यत्कचित्प्रणमति प्रसादेनापि देव माम् ॥ १८ ॥

यदन्यगणसामान्यादसौ मामपि गण्यते ।

भवद्भक्तिमदोद्रेकान्न किञ्चिदपि चेक्षते ॥ १९ ॥

तदत्र भगवन्नेक उपायश्चिन्तितो मया ।

निर्मायैकशरीरत्वं त्वं वर्तस्व मया सह ॥ २० ॥

एकदेहस्थितिकृतोरावयोरविभागयोः ।

विशेषमेष प्रमथः कथं कर्तुं प्रगल्भते ॥ २१ ॥

एवमुक्ते महादेव्या तदानीं शशिशेखरः ।

अग्रहीदङ्गुलिं देव्या वामहस्तात्कनीयसीम् ॥ २२ ॥

वामहस्तं तयाङ्गुल्या मश्नाति स्म स चात्मनः ।

समा सहस्रेण ततो देवो गौरीश्वरोऽभवत् ॥ २३ ॥

वामे तस्य महादेवी रराज कनकोज्ज्वला ।

देवश्च दक्षिणे भूरितुषारभरनिर्भरः ॥ २४ ॥

एकत्र शीतांशुकला कपालालंकृतं शिरः ।

अभूदन्यत्र धम्मिल्लचूडारत्नविभूषितम् ॥ २५ ॥

दृप्यद्भुजंगमारब्धकर्णिकः कर्ण एकतः ।

अन्यतश्चाभवद्विव्यमणिकुण्डलमण्डितः ॥ २६ ॥

एकतो लोचनं वह्निज्वालाभास्वरतारकम् ।

अन्यतश्च शरत्कालपीवरेन्दीवरोपमम् ॥ २७ ॥

एकतो नासिकाघोरश्चसना कन्दरोपमा ।

अन्यतश्चाभवत्स्वर्णघटितेव मनोरमा ॥ २८ ॥

एकः कपोलो व्यालोलफणिफूत्कारभूषितः ।

अन्यतश्चाभवच्चारुकरङ्गमदमेदुरः ॥ २९ ॥

एकत्र कण्ठो दुष्प्रेक्ष्यकालकूटविभूषणः ।

आसीदन्यत्र विस्तीर्णमहाहारमनोरमः ॥ ३० ॥

एको भवद्भुजो भूरिभुजंगकटकोत्कटः ।

अपरश्चाभवच्चारुमरीचिमणिकंकणः ॥ ३१ ॥

एकतः कठिनं वक्षो मन्दराद्रिशिलोपमम् ।  
 अन्यतश्चाभवद्दिव्यं कचत्काञ्चनसंनिभम् ॥ ३२ ॥  
 एकत्र वक्षो विस्तीर्णं भस्मधूलिविलेपनम् ।  
 अन्यतश्चाभवत्तुङ्गकुचमण्डलमण्डितम् ॥ ३३ ॥  
 भोगियज्ञोपवीताङ्कं वभासे मध्यमेकतः ।  
 अन्यतश्च स्फुरच्चारुवलित्रयविचित्रितम् ॥ ३४ ॥  
 एकत्र कटिसंस्थानं भाजनं गजचर्मणः ।  
 अन्यत्र रत्नरशनाज्ञांकाराह्लादितश्रुति ॥ ३५ ॥  
 ऊरुरेकत्र भस्माङ्कः कदलीकान्तिरेकतः ।  
 एकत्र पादे भुजगः परत्र मणिनूपुरः ॥ ३६ ॥  
 एवं दक्षिणतल्यक्षो वामतश्चाचलात्मजा ।  
 अविभक्तिमयं कायं कुर्वति स्म निजेच्छया ॥ ३७ ॥  
 अथ गौरीश्वरो देवो ननर्त स निरन्तरम् ।  
 वामार्धं विलसत्काञ्चि दक्षिणार्धं गरोत्कटम् ॥ ३८ ॥  
 तमालोक्य परं देवं विश्वकौतुककारिणम् ।  
 ब्रह्मविष्णवादयो देवा भक्त्याचारैरुपाचरन् ॥ ३९ ॥  
 नन्दी मुरजमादाय वादयामास तत्क्षणे ।  
 उपवीणयितुं देवौ प्राप्तौ नारदतुम्बुरु ॥ ४० ॥  
 अन्येऽपि सुरगन्धर्वसिद्धविद्याधरादयः ।  
 प्रमोदिता विदधिरे गीतं तत्समयोचितम् ॥ ४१ ॥  
 अथ भृङ्गिरिटिर्दृष्ट्वा शिवभ(श)क्तिमयं जगत् ।  
 स्तुतीश्चकार प्रणमन्भवभक्त्येकभावितः ॥ ४२ ॥  
 ततः प्रभृति पार्वत्याः शंकरस्येव भक्तिमान् ।  
 सदा भृङ्गिरिटिः पादौ ववन्दे तीव्रभावनः ॥ ४३ ॥  
 ननर्त यत्र भगवान्स्थानं वरयति स्म तत् ।  
 अयं हर्षपथो हर्षं जनोऽस्माह्वयतामिति ॥ ४४ ॥

विषमविषयजन्ममृत्युरूपा

विरतगतागतजायमानचिन्ता ।

जगति कतिपये शिवं स्मरन्तो

वपुरपि मोक्षसदृक्षमुद्वहन्ति ॥ ४५ ॥

इति श्रीमहामाहेश्वरराजानकजयद्रथविरचिते हरचरितचिन्तामणा-  
वर्धनारीश्वरोदयो नाम षष्ठः प्रकाशः ।

सप्तमः प्रकाशः ।

ॐ नमः श्रीकामेश्वराभ्याम् ।

दृष्यद्दुःसहभेदराक्षसगणक्षोभादकस्मादिदं

रूपं हारयते स्म कृष्ण इह यन्मायाप्रमाता हठात् ।

तत्तस्मै प्रतिपाद्य निस्तुषकचत्संवित्तिचक्रात्मकं

श्रीचैतन्यमहेश्वरो मम हृदि स्फारं समारोहतु ॥ १ ॥

दयालुरन्यः किं दद्यात्परमित्यनियन्त्रितः ।

ईश्वरस्यैव पूर्णस्य दातृत्वं शोभतेतराम् ॥ २ ॥

बभूव दानवपतिर्वलवाञ्छरभाभिधः ।

देवायुधानि गात्रेषु यस्य जीर्णान्यनेकशः ॥ ३ ॥

तमजेयं समालोक्य सर्वोपद्रवकारकम् ।

विनिर्ममे ब्रह्मदण्डं तद्वधाय पितामहः ॥ ४ ॥

ब्रह्मदण्डोऽपि तं प्राप्य ज्वलत्पावकभास्वरः ।

आसाद्य विफलीभावमकिञ्चित्करतामगात् ॥ ५ ॥

एवं तदक्षमं वीक्ष्य कदाचिद्विष्णुमागतम् ।

स्निग्धगम्भीरया वाचा जगाद जलजासनः ॥ ६ ॥

नक्तंदिनममी लोकाः शरभेन(ण) कदर्थिताः ।

अस्मदस्त्राणि सर्वाणि निर्वीर्याण्यत्र भूरिशः ॥ ७ ॥

तदस्य दैत्यराजस्य वधार्थमुपयुज्यते ।

महेश्वरकरस्थायि चक्रं तत्संप्रपाद्यताम् ॥ ८ ॥



त्वया तोषयितुं शक्यस्तपोभिः परमेश्वरः ।  
 स प्रदास्यति चक्रं ते शरभो येन जीयते ॥ ९ ॥  
 इत्युक्तस्तेन गोविन्दो वभाषे कौतुकान्वितः ।  
 कुतश्चक्रं समुत्पन्नं कीदृग्वा वर्ण्यतामिति ॥ १० ॥  
 एवं पृच्छति वैकुण्ठे प्रोवाच चतुराननः ।  
 स्मितेन कुर्वन्हांसानां मृणालमृगतृष्णिकाम् ॥ ११ ॥  
 पूर्वं कल्पक्षये वृत्ते नष्टे स्थावरजंगमे ।  
 अव्यक्तभूते परितः प्रसुप्ते जगति स्थिते ॥ १२ ॥  
 भविष्यत्सर्गनिष्पत्तिचिन्तनैकपरे मयि ।  
 एकदा मन्मुखादेको निर्जगाम बली पुमान् ॥ १३ ॥  
 सर्वमेकार्णवं विश्वं स चचार महाबलः ।  
 जानुदघ्नमभूद्वारि तस्य दीर्घवपुष्मतः ॥ १४ ॥  
 नापश्यद्वारिमध्ये स यदा किञ्चिदितस्ततः ।  
 मामभ्येत्य तदादृष्यन्युद्धं देहीत्यभाषत ॥ १५ ॥  
 अहं तदानीं संचिन्त्य तत्र रुद्रमदूरगम् ।  
 आह्वयस्वामुमित्युक्त्वा घोरं दैत्यं व्यसर्जयम् ॥ १६ ॥  
 ततो गाढमदोन्मादो रुद्रमाह्वयते स्र सः ।  
 प्रहरस्व मयेत्येनं सोऽब्रवीच्च महेश्वरः ॥ १७ ॥  
 दानवः सोऽपि गर्वेण तदानीं परमेश्वरम् ।  
 अयःपिण्डेन चण्डेन ताडयामास मूर्धनि ॥ १८ ॥  
 स तद्रुहीत्वायःपिण्डं चक्रं चक्रे महेश्वरः ।  
 शिरश्चिच्छेद तेनैव दानवस्यावहेलया ॥ १९ ॥  
 कल्पान्तकालचण्डांशुसहस्रगुणतेजसः ।  
 तस्य चक्रस्य यद्वीर्यं तद्विरां गोचरे कुतः ॥ २० ॥  
 तदाराध्य महादेवं चक्रं याचस्व केशव ।  
 स दास्यति प्रसन्नस्ते भगवान्भक्तवत्सलः ॥ २१ ॥

इत्युक्तवन्तं ब्रह्माणमावृच्छद्याथ जनार्दनः ।  
 जगाम हिमवच्छृङ्गं वदर्याश्रमकाभिधम् ॥ २२ ॥  
 तत्रोर्ध्वबाहुरभवद्वायुभक्षः समाशतम् ।  
 क्रूरक्रूरतपश्चर्यापरितोषितशंकरः ॥ २३ ॥  
 पुनर्वर्षायुतान्यष्टौ निराहारो यदा स्थितः ।  
 तदा ददौ महादेवो दर्शनं दयया शिवः ॥ २४ ॥  
 विश्वात्मानं तमालोक्य परिक्षीणतपःकृमः ।  
 उवाच केशवो भक्त्या मुकुटोदञ्चिताञ्जलिः ॥ २५ ॥  
 जय प्रभो महादेव विश्वात्मज्ञय धूर्जटे ।  
 जय सृष्टिस्थितिध्वंसकारिणे भवते नमः ॥ २६ ॥  
 एवं स्तुवन्तं गोविन्दमुवाच परमेश्वरः ।  
 तपसा ते प्रसन्नोऽहमभीष्टं प्रार्थयतामिति ॥ २७ ॥  
 अथोवाच महादेवं केशवो भक्तिभावितः ।  
 आनन्दाश्रुकणैः कुर्वन्कुर्वुरामीक्षणद्वयीम् ॥ २८ ॥  
 भगवन्बाधते देवाञ्छरभो नाम दानवः ।  
 समग्राण्यस्मदस्त्राणि तत्र वैफल्यमागमन् ॥ २९ ॥  
 सर्वातिशायि तद्देव देह्यस्त्रं करुणापर ।  
 चक्राभिधं यदासाद्य दानवो जीयते मया ॥ ३० ॥  
 एवं ब्रुवति गोविन्दे जगाद शशिशेखरः ।  
 दशनज्योत्स्नया वर्षन्स्वप्रसादसुधामिव ॥ ३१ ॥  
 प्रीतस्तवाहं दास्यामि विष्णो चक्रं सुदर्शनम् ।  
 अशक्यं किंतु तत्सर्तुं करे वोढुं कथैव का ॥ ३२ ॥  
 त्वं मद्भक्तिपरो नित्यमिति प्रीत्या मया पुनः ।  
 तथा विधीयते वोढुं यथा तच्चक्रमर्हसि ॥ ३३ ॥  
 इत्युक्त्वा भगवान्वक्त्रादमुञ्चत्तेजसां कणान् ।  
 निचिक्षेप च कृष्णस्य वदने परमेश्वरः ॥ ३४ ॥

उवाच च पुनः शंभुर्भगवान्भक्तवत्सलः ।  
 देहार्धमेत्य मे कृष्ण भव चक्रधृतिक्षमः ॥ ३५ ॥  
 ततो जग्राह देहार्धे भगवान्मधुसूदनम् ।  
 अहो भक्तानुकम्पित्वं परमेशस्य शोभते ॥ ३६ ॥  
 दृष्ट्वा तद्रूपमीशस्य विमिश्रं विष्णुतेजसा ।  
 लोकपालादयः सर्वे तुतुपुर्दढनिश्चयाः ॥ ३७ ॥  
 अर्धे स धारयन्विष्णुं ननर्त परमेश्वरः ।  
 कुर्वन्नशेषगीर्वाणलोचनामृतवर्षणम् ॥ ३८ ॥  
 विधाय ताण्डवं देवो देहादाकृष्य केशवम् ।  
 अस्पृशत्सर्वगात्रेषु करेण करुणापरः ॥ ३९ ॥  
 स्पृष्ट्वा करेण संचिन्त्य तं चक्रोद्वहनक्षमम् ।  
 आदिदेश महादेवो दयामधुरया गिरा ॥ ४० ॥  
 अधुना वर्तते विष्णो चक्रधारणयोग्यता ।  
 मत्कराङ्गुलिसंस्पृष्टनिःशेषवपुस्तव ॥ ४१ ॥  
 सुदर्शनाभिधं चक्रं गृह्यतामित्यदत्त सः ।  
 चक्रसंधानमोक्षौ च शिक्षयामास शंकरः ॥ ४२ ॥  
 स च प्रणम्य चरणौ भक्त्या शंभोः पुनः पुनः ।  
 जग्राह चक्रं तेजोभिराक्रान्ताम्बरमण्डलम् ॥ ४३ ॥  
 स्तोत्राणि देवदेवस्य स चकार पुनः पुनः ।  
 चक्रप्रभावाद्दैत्येन्द्रजयं मेने करस्थितम् ॥ ४४ ॥  
 अयं तत्स्तुतिसंतुष्टः परं रूपमदर्शयत् ।  
 भगवानपि विश्वात्मा सूर्यकोटिशतोपमम् ॥ ४५ ॥  
 तदालोक्य वपुः शंभोर्वभापे गरुडध्वजः ।  
 मूर्ध्ना धरणिमालिङ्गन्भक्तिपावितमानसः ॥ ४६ ॥  
 भगवन्दुःसहं तेजो न तव द्रष्टुमुत्सहे ।  
 इदानीं तद्वपुः शान्तं प्रकाशय कृपावशात् ॥ ४७ ॥

इत्युक्ते तेन भगवाञ्छान्तं वपुरदर्शयत् ।

पीयूषपूरप्रतिममनेकेन्दुमनोरमम् ॥ ४८ ॥

तमालोक्य शिवं शान्तं प्रणनाम जनार्दनः ।

लेभे वरशतं चेष्टमुत्कर्षं परमं भजन् ॥ ४९ ॥

तस्याभीष्टं स निष्पाद्य महादेवस्तिरोद्धे ।

हरिश्चक्रेण शरभं जघान च महाबलम् ॥ ५० ॥

एवं नारायणश्चक्रे तेन चक्रेण विक्रमम् ।

अनेकशो व्यदलयन्दानवान्व्यथितामरान् ॥ ५१ ॥

कदाचिद्वाक्षसा गर्वाञ्जलोद्भवपुरःसराः ।

सुरानाक्रम्य निःशेषं स्वीचक्रुर्भुवनत्रयम् ॥ ५२ ॥

ततो ब्रह्मादयः सर्वे चक्रपाणिमुपाश्रिताः ।

सोऽपि चक्रेण चिच्छेद शिरांसि पिशिताशिनाम् ॥ ५३ ॥

जलोद्भवशिरश्छित्त्वा चिरं भ्रान्त्वा सुदर्शनम् ।

भूरिरक्तासवक्षीवं करं प्राप पिनाकिनः ॥ ५४ ॥

नारायणोऽपि सर्वत्र चक्रमन्विष्य विह्वलः ।

शंभुमाराधयामास तपोभिर्भक्तिकल्पितैः ॥ ५५ ॥

प्रत्यहं स सहस्रेण पद्मैः शंभुमपूजयत् ।

एवं बहूनि वर्षाणि भक्त्या परिचचार तम् ॥ ५६ ॥

कदाचिदर्चने पद्ममेकमूनं विलोक्य सः ।

विपाट्य स्वेक्षणं चक्रे तत्संख्यापरिपूरणम् ॥ ५७ ॥

तदा देवः प्रसन्नोऽस्य प्रादाच्छंभुः सुदर्शनम् ।

अथाब्रवीन्मुरारातिरतिप्रणतविग्रहः ॥ ५८ ॥

इदं चक्रं यथा भूयो मां त्यक्त्वा न प्रयास्यति ।

तथा कुरु महादेव यदि सत्यं प्रसीदसि ॥ ५९ ॥

यत्र देव त्वया दत्तमिदं चक्रं मम प्रभो ।

संनिधेहि सदा तत्र भक्तानुग्रहवाञ्छया ॥ ६० ॥

तच्चक्राख्ये महातीर्थे भगवन्पूजितो भवान् ।  
 तदत्र जाह्नवी देवी संनिधत्तां त्वदाज्ञया ॥ ६१ ॥  
 तेनेत्यमुक्तो नमता जगाद शशिशेखरः ।  
 एवमस्तु ममाप्यत्र संनिधानं विधीयते ॥ ६२ ॥  
 अत्र मां पूजयति यो भवन्तं च दिवानिशम् ।  
 स विष्णुलोकमासाद्य भवता सह मोदताम् ॥ ६३ ॥  
 सिद्धक्षेत्रमिदं पुण्यं प्राप्तं चक्रधराभिधम् ।  
 यः पश्यति स देहान्ते लभते वैष्णवं पदम् ॥ ६४ ॥  
 इति दत्त्वा वरं विष्णोर्महादेवस्तिरोदधे ।  
 नारायणोऽपि मुमुदे समवाप्य सुदर्शनम् ॥ ६५ ॥

परिचरति यमेव देवदेवं

हरिपरमेष्ठिपुरःसरः सरौघः ।

प्रतिपदममुमेव चिन्तयध्वं

प्रसृमरसंसृतिघोरतापशान्त्यै ॥ ६६ ॥

इति श्रीमहामाहेश्वरराजानकजयद्रथविरचिते हरचरितचिन्तामणौ

चक्रप्रदानं नाम सप्तमः प्रकाशः ।

अष्टमः प्रकाशः ।

ॐ नमो हरिहराभ्याम् ।

तत्तत्कर्म विधानतः समुचितं लब्धुं फलं सादरो  
 योऽसौ त्वामवधीरयन्गुरुतरैः पाशैश्चिरं वेष्टितः ।  
 दक्षः संप्रति सोऽहमीक्षणपथं त्वय्यागते स्यां प्रभो  
 प्रोन्मीलन्निखिलप्रजापतिगणोत्कर्षाच्चिरं निर्वृतः ॥ १ ॥  
 कियान्कोपः प्रसादो वा निर्वाह्यः प्रभविष्णुभिः ।  
 अखण्डशक्तेरीशस्य निःसाधारस्तु दृश्यते ॥ २ ॥  
 सर्गारम्भक्षणे धात्रा सृष्टो दक्षः प्रजापतिः ।  
 कन्याचतुःषष्टिमसौ विश्वबन्धः प्रसूतवान् ॥ ३ ॥

तासां मध्यादथोत्कृष्टामा(म)दादेकां पिनाकिने ।  
 दाक्षायणीति या तत्तत्समग्रामरपूजिता ॥ ४ ॥  
 भगवान्स तथा देव्या सह व्यहरदीश्वरः ।  
 प्रणनाम न दक्षं तु प्रभुत्वेन कदाचन ॥ ५ ॥  
 सर्वेषामसि मन्तव्यस्तदेकोऽयमहंकृतः ।  
 इति दक्षः स देवाय चुकोप वृषलक्ष्मणे ॥ ६ ॥  
 वैरायमाणः शर्वेण न मेने स्वसुतामपि ।  
 दिने दिने भजत तदपात्रप्रतिपादनम् ॥ ७ ॥  
 कस्यान्यस्य न मोहोऽस्ति संसारोदरचारिणः ।  
 दक्षोऽपि यन्महादेवं निनिन्द स दिने दिने ॥ ८ ॥  
 दीर्घकालमविच्छिन्नक्रियोपकरणश्च सः ।  
 एकदा हयमेधेन यजते स प्रजापतिः ॥ ९ ॥  
 देवदानवगन्धर्वरक्षसा भुजगा अपि ।  
 शैलाः समुद्रा नद्यश्च तेन तत्र निमन्त्रिताः ॥ १० ॥  
 समग्रौषधयो मूर्ता ऋतवश्च तदध्वरे ।  
 किमन्यत्सर्ववस्तूनि तत्रावर्तन्त सर्वतः ॥ ११ ॥  
 दक्षो निमन्त्रयांचक्रे समस्ताः सरकामिनीः ।  
 दुहितृश्च निजाः सर्वास्तत्र जामातृभिः सह ॥ १२ ॥  
 नामन्त्रयत नायं तु दाक्षायण्या संहेश्वरम् ।  
 विडम्बयति मूढानां विमना भवितव्यता ॥ १३ ॥  
 ततः प्रकुपिता देवी जनकस्यावमानतः ।  
 कदाचिदब्रवीद्देवं परिपाटललोचना ॥ १४ ॥  
 अभ्यर्थ्य सर्वे नीयन्ते दक्षेणाध्वरकारिणा ।  
 अयोग्यत्वं किमस्माकमवकाशो न यत्र तत् ॥ १५ ॥  
 तत्किमन्यन्महादेव शरीरमपि मे निजम् ।  
 अवमानाय तादृक्षादृक्षाद्यद्विहितोदयम् ॥ १६ ॥

इत्युक्तमनया श्रुत्वा जगाद परमेश्वरः ।  
 सान्त्वयन्मधुरैर्वाक्यैर्हासं कृत्वा पुनः पुनः ॥ १७ ॥  
 दक्षाध्वरावकाशेन किमस्माकं प्रयोजनम् ।  
 एतावतैव यदेवि त्वमकाण्डे विपीदसि ॥ १८ ॥  
 मूर्तयो मम या अष्टौ ताः सर्वत्र प्रतिष्ठिताः ।  
 तत्परित्यागतो नान्यो यज्ञः कश्चित्प्रवर्तते ॥ १९ ॥  
 तद्वयं तत्र तिष्ठामो नानारूपैरितस्ततः ।  
 वेदमन्त्रैर्वयं स्तुत्या न तदशक्यमन्यथा ॥ २० ॥  
 इत्युक्तवति देवेशे बहिः कोपं नियम्य सः ।  
 एवमस्त्विति गाम्भीर्यादन्तर्गूढमकल्पयत् ॥ २१ ॥  
 ततो बालेन्दुमुकुटे विहर्तुं जातु निर्गते ।  
 वरं स्थावरतो जन्म न तु दक्षमुनेः क्वचित् ॥ २२ ॥  
 जन्मान्तरेऽपि भर्ता मे शंभुरस्त्वित्युदीर्य सा ।  
 देवी रहसि तत्याज योगधारणया तनुम् ॥ २३ ॥  
 अथोज्झिततनुं दृष्ट्वा मुहूर्तेनैव तां शिवः ।  
 अथ हिंस्रं व्यधाद्रौद्रं वीरभद्रगणं क्रुधा ॥ २४ ॥  
 स वीरभद्रो निर्मुद्रपराक्रमनिरङ्कुशः ।  
 प्रभुं विज्ञापयामास किं करोम्युच्यतामिति ॥ २५ ॥  
 देवोऽप्युवाच तं गच्छ दक्षस्याध्वरमाक्षिप ।  
 गणैः समावृतः सर्वैर्नन्दिरुद्रानुगैरिति ॥ २६ ॥  
 शंकरं स प्रणम्याथ निर्जगाम गणैः सह ।  
 दक्षयज्ञं प्रमथितुं विपुलं जाह्नवीतटम् ॥ २७ ॥  
 अपश्यत्तत्र दक्षं स दीक्षितं यज्ञकर्मणि ।  
 ब्रह्मविष्णुप्रभृतिभिः समग्रैः परिवारितम् ॥ २८ ॥  
 वीरभद्रं ततो दृष्ट्वा ज्वलन्तमिव तेजसा ।  
 संनस्तेषु च सर्वेषु स जगाद प्रजापतिः ॥ २९ ॥

कस्त्वं किमर्थमायातः कुतो वा कथ्यतामिति ।  
 श्रुत्वेत्थमब्रवीत्कूरो वीरभद्रः सहृदयः ॥ ३० ॥  
 मद्भूतान्तेन किं कृत्यं परतो ज्ञास्यते त्वया ।  
 अस्मिन्पुनर्भवत्कार्ये विस्मयोऽस्ति तदुच्यताम् ॥ ३१ ॥  
 यजसे मोहितः कं त्वं सदस्याः के च तावकाः ।  
 रक्षिता कश्च को यज्ञ इति मे संशयं हर ॥ ३२ ॥  
 श्रुत्वा तमब्रवीत्सोऽपि तदा दक्षः प्रजापतिः ।  
 कोपकम्पितसर्वाङ्गप्रसृतस्वेदनिर्झरः ॥ ३३ ॥  
 अहं दक्षः सदस्यो मे भृग्वादिर्मुनिमण्डलः ।  
 रक्षिता भगवान्विष्णुर्याज्याश्चेन्द्रादयः सुराः ॥ ३४ ॥  
 इति तस्य वचः श्रुत्वा स जगाद गणाग्रणीः ।  
 रक्षिता भवतो यज्ञं सद्यो रक्षत्वसाविति ॥ ३५ ॥  
 अथ प्रववृते यज्ञं संहर्तुं सगणैः सह ।  
 मुष्टिप्रहारैर्निःशेषांस्त्रिदशान्पर्यताडयत् ॥ ३६ ॥  
 आस्कन्ध नाभिपद्मेन नारायणमसौ व्यधात् ।  
 तद्वासिनो विधेस्त्रासं विहंसन्कारणद्वयम् ॥ ३७ ॥  
 धूलिमेको निचिक्षेप तथा शक्रस्य दृष्टिषु ।  
 यथा स नेत्रमेकैकमश्विनोः समदर्शयत् ॥ ३८ ॥  
 भृग्वादयोऽपि मुनयः सर्वे तत्र पलायिताः ।  
 वयं न याजकाः केचिदवदन्सत्यवादिनः ॥ ३९ ॥  
 यद्यद्यज्ञाय दक्षेण नैवेद्यं परिकल्पितम् ।  
 तत्तदेको गणस्तत्र भोक्तुं प्रावर्तताग्रतः ॥ ४० ॥  
 किमन्यत्तत्र सर्वेषु विद्रुतेषु यतस्ततः ।  
 मृगरूपं व्यधाद्यज्ञोऽप्यपरिज्ञानहेतवे ॥ ४१ ॥  
 पलायितेषु सर्वेषु वीरभद्रो व्यवेष्टयत् ।  
 दक्षं प्रजापतिं क्रूरैर्नागपाशैर्निरङ्कुशैः ॥ ४२ ॥



अथातिचपलाः सर्वे प्रमथा मथितामराः ।  
 यज्ञवाटं समग्रं ते लुण्ठयामासुराग्रहात् ॥ ४३ ॥  
 जद्गुः सुराङ्गनाः सर्वा यूपानप्युदपाटयन् ।  
 मुनीनामवमानांश्च चक्रिरे बहुशो गणाः ॥ ४४ ॥  
 उपद्रुतं गणैर्दृष्ट्वा सर्वं स्थावरजङ्गमम् ।  
 अथाब्रवीद्वीरभद्रः किञ्चित्कोपं प्रकाशयन् ॥ ४५ ॥  
 भो<sup>१</sup> भो गणाः कृतं कार्यं यदर्थं वयमागताः ।  
 लोकानुपप्लावयतां भवतामेप कः क्रमः ॥ ४६ ॥  
 श्रुत्वा तत्तस्य वचनमवधीर्य च ते गणाः ।  
 तथैव तत्र संक्षोभमकुर्वन्त यतस्ततः ॥ ४७ ॥  
 अथोवाच स तान्वीरभद्रो भ्रूभङ्गभीषणः ।  
 अवधीरितमद्वाक्यान्युष्मान्हन्मि हठादिति ॥ ४८ ॥  
 ततस्तेऽप्यवदन्कस्त्वं प्रभुवद्भापसे कथम् ।  
 नन्दिनो वयमायत्तास्त्वमस्माकं समो गणः ॥ ४९ ॥  
 इत्थं तान्वदतो वीरो वीरभद्रो जघान च ।  
 अधिगम्येदृशीं वार्तां नन्दिरुद्रोऽप्युपागमत् ॥ ५० ॥  
 दृष्ट्वा गणान्हतान्हा हा पुत्रका निहता इति ।  
 वदंस्त्रिशूलमादाय नन्दी तं प्रति चागमत् ॥ ५१ ॥  
 वीक्ष्य संमुखमायान्तं नन्दिनं कुपितं ततः ।  
 वीरभद्रोऽब्रवीन्मूर्ध्ना संस्पृशन्नवनीतलम् ॥ ५२ ॥  
 शंभुना निर्विशेषस्त्वं भगवन्नक्ष रक्ष माम् ।  
 भवत्तेजो हुताशस्य स्फुलिङ्गोऽपि न मादृशः ॥ ५३ ॥  
 इत्युक्तो वीरभद्रेण नन्दी नैनमताडयत् ।  
 केवलं वेष्टयांचक्रे पाशैश्चापलशान्तये ॥ ५४ ॥  
 अथ सारङ्गरूपेण यज्ञेन सह सोऽनयत् ॥  
 दक्षं च वीरभद्रं च गाढपाशनियन्त्रितम् ॥ ५५ ॥

शंभोरदर्शयन्नन्दी मृगरूपमथाध्वरम् ।

तं विलोक्य च देवस्य क्रुधा जज्वाल लोचनम् ॥ १६ ॥

ततो निरगमत्तेजः पपात धरणौ च तत् ।

उदियाय ततो जन्तुः पिङ्गश्मश्रुविलोचनः ॥ १७ ॥

शोणवर्णः कृष्णकान्तिराचक्राम च तं मृगम् ।

मृगं दग्ध्वा च निःशेषामवनीमप्यपातयत् ॥ १८ ॥

तदूष्मणा सुराः सर्वे पलायन्ते स्म कुत्रचित् ।

इत्युपद्रवमालोक्य हाहाकारं च देहिनाम् ॥ १९ ॥

ब्रह्मा चकार विज्ञप्तिं तदा नम्रः पिनाकिनः ।

अयं देव तव क्रोधो ज्वरो नामोदितः पुमान् ॥ ६० ॥

अस्य तेजोभिरखिलं जगज्जीर्णं चराचरम् ।

एकीकृतमिदं तेजो न सह्यं केनचिद्विभो ॥ ६१ ॥

तदेतद्बहुधा कृत्वा मा दहस्व महेश्वर ।

नागानां मूर्ध्नि सर्वेषां शिलानां च शिलाजतु ॥ ६२ ॥

जलस्य नीलिका पृथ्व्या औषर्यं खारको गवाम् ।

पशूनां दृष्टिरोधश्च शिखोद्भेदश्च केकिनाम् ॥ ६३ ॥

अवीनां पित्तभेदश्च शुकानामपि हिक्किका ।

नेत्ररोगः कोकिलानां शार्दूलानामपि श्रमः ।

जन्म मध्यावसानेषु मनुष्याणामपि ज्वरः ॥ ६४ ॥

एवं विभज्य बहुधा त्रैलोक्यं रक्ष शंकर ।

इत्युक्ते ब्रह्मणा देवः सोऽब्रवीदेवमस्त्विति ॥ ६५ ॥

एवं तेजोमये तस्मिन्विभक्ते शंकराज्ञया ।

इन्द्रादयः सुराः सर्वे स्वांलोकान्पुनरागमन् ॥ ६६ ॥

तदा पाशनिबद्धं तं वीरभद्रमदर्शयत् ।

नन्दिरुद्रो भगवतस्तद्वृत्तान्तं जगाद च ॥ ६७ ॥

कुपितो वीरभद्रं च मर्त्यभावाय चाशपत् ।

शापावसानं च ददौ देवः कारुणिकाग्रणीः ॥ ६८ ॥

गणाः क्षमामवतीर्णास्ते केदाराम्भःप्रभावतः ।

यदा गणत्वं गच्छन्ति तदा शापोऽपयात्विति ॥ ६९ ॥

अथ पाशावलीवद्धो दक्षो देवं पिनाकिनम् ।

स्तोत्रेण दक्षप्रोक्तेन स्तौति स्म रचिताञ्जलिः ॥ ७० ॥

तेन स्तोत्रेण तस्याथ संप्रीतोऽभून्महेश्वरः ।

उपरागात्प्रभोः कोपः प्रसादः सहजः पुनः ॥ ७१ ॥

देवीं त्यक्ततनुं दृष्ट्वा तदा क्रुद्धोऽपि धूर्जटिः ।

नतं तमनुजग्राह देवः कारुणिकः शिवः ॥ ७२ ॥

उवाच च विभुर्दक्ष यज्ञस्ते मयितो मया ।

एतत्फलं कोटिगुणं तत्तवास्तु मदाज्ञया ॥ ७३ ॥

प्रसन्ने शंकरे तस्य न्यवर्तन्त प्रजापतेः ।

स्वयमेव तदा पाशास्तीव्रपीडाविधायिनः ॥ ७४ ॥

दक्षोऽगमन्निजं स्थानमाज्ञया च महेशितुः ।

फलं कोटिगुणं प्राप्य यज्ञस्यानन्दमाश्रितः ॥ ७५ ॥

दृढतरकरुणारसस्त्रिनेत्रा-

त्क्व च न परोऽस्ति विचार्यतामिदानीम् ।

अनुसरत तमेव मोक्षलक्ष्मी-

वितरणकेलिसमर्थमादरेण ॥ ७६ ॥

इति श्रीमहामाहेश्वरराजानकजयद्रथविरचिते हरचरितचिन्तामणौ

दक्षवरप्रदानं नामाष्टमः प्रकाशः ।

नवमः प्रकाशः ।

ॐ श्रीमृत्युजिते नमः ।

घोरः कोऽपि निशाचरोऽयमियतो लोकानलं बाधते

सर्वस्तारकमेतमाह पुरुषं नैवैष मे रोचते ।

त्वं देव्या सहसामरस्यविधिना स्वं वीर्यमाश्चर्यकृ-

त्तन्नाथ प्रययस्व येन विलयं सद्यः प्रयातीदृशः ॥ १ ॥

ऐकात्म्येन महादेव्या दाहेन मदनस्य च ।  
 अहो रक्तो विरक्तश्च जयत्येको महेश्वरः ॥ २ ॥  
 कदाचित्त्तारकाख्येन दानवेन्द्रेण पीडिताः ।  
 इत्थं विज्ञापयामासुर्निर्जराः कमलासनम् ॥ ३ ॥  
 भगवन्भवतः प्राप्य वरं स रजनीचरः ।  
 न कं रचयते नित्यमवमानं दिवौकसाम् ॥ ४ ॥  
 अपहृत्य स दुष्टात्मा गरुत्मन्तं सुरद्रुहः ।  
 क्रीडाशकुन्तं विदधे भुजपञ्जरगर्वितः ॥ ५ ॥  
 ध्यायते कथमद्यापि शिवमाधिपमण्डलम् ।  
 चक्रं संयोगसोत्कण्ठं स्यान्न चेदसुरीमनः ॥ ६ ॥  
 सास्त्रपूर्णेक्षणश्रेणिरमुष्या स्थानवर्त्मनि ।  
 विहस्यते सहस्राक्षः समग्रैरेव राक्षसैः ॥ ७ ॥  
 दाहकः सर्वभूतानां वह्नेरुष्मा बभूव यः ।  
 उत्तंसकुसुमगलानिरोषात्स शमितोऽमुना ॥ ८ ॥  
 भवान्स नाम यो भुङ्क्ते कुपितः स कथं जितः ।  
 इत्थं विहस्यते तेन कृतान्तोऽपि दिने दिने ॥ ९ ॥  
 तूष्णीकत्वे विजिह्वत्वं वाचाटत्वं चैद्वक्तिषु ।  
 उद्धोष्य दिविषद्वर्गस्तदास्थाने विहस्यते ॥ १० ॥  
 सिद्धकिन्नरगन्धर्ववर्गोऽस्यास्थानवर्त्मनि ।  
 अवकाशो न भवत इति द्वाःस्थैर्निरुध्यते ॥ ११ ॥  
 सिंहासनस्थिते यस्मिन्नेदिनीचुम्बिमौलयः ।  
 अवमौनार्थममरा मन्यन्ते चिरजीवितम् ॥ १२ ॥  
 तस्मिन्प्रभवति प्रायः किमन्यैर्बहुभाषितैः ।  
 स्पर्धते मरुमार्गेण स्वर्गमुद्वसतां गतम् ॥ १३ ॥  
 इत्युक्तवत्सु देवेषु बाष्पबन्धुरदृष्टिषु ।  
 दन्तांशुभिर्नभः सिञ्चज्जगाद जलजासनः ॥ १४ ॥

विदितं मम यत्सोऽयं बाधते निखिलं जगत् ।  
 अद्यापि जातो न पुनः संहर्ता तस्य राक्षसः ॥ १५ ॥  
 स हि घोरेण तपसा जगद्विजयसादरः ।  
 अङ्गीचकार स्ववधं बालकात्सप्तवासरात् ॥ १६ ॥  
 बालः सप्तदिनः को वा तारकं यो व्य(वि)जेष्यते ।  
 उत्पत्स्यते स वीर्येण रुद्रस्येति न संशयः ॥ १७ ॥  
 कुतश्चित्कारणात्त्यक्ततनुं देवीं विना प्रभुः ।  
 स तपः कल्पयन्नास्ते हिमवत्कन्दरागृहे ॥ १८ ॥  
 विश्वात्मा विश्वकर्ता च तत्र देवस्तपस्यति ।  
 स केन कारणेनेति मादृशामप्यगोचरे ॥ १९ ॥  
 जनयिष्यति सा देवी स्वात्मानं योगयुक्तितः ।  
 जठरे हिमवत्पत्न्या मेनकाया असंशयम् ॥ २० ॥  
 देव्याः शंभोश्च यद्वीर्यमुदेष्यति निरङ्कुशम् ।  
 तदेव भवतामिष्टं साधयिष्यति तद्वधम् ॥ २१ ॥  
 इत्युक्तास्ते विरिञ्चेन हृष्टचित्ता दिवौकसः ।  
 प्रणम्य भक्त्या बहुशो जग्मुः सर्वे निजां भुवम् ॥ २२ ॥  
 अस्मिन्नवसरे विश्वजननी परमेश्वरी ।  
 निजयोगवलेनैव मेनकायामजायत ॥ २३ ॥  
 क्रमेण वर्धमानायां भगवत्यां कदाचन ।  
 शक्रस्य वचसा प्राप नारदस्तुहिनाचलम् ॥ २४ ॥  
 नारदोऽथ तुषारार्द्रिं कल्पितातिथ्यमभ्यधात् ।  
 पीयूषमृदुभिर्वाक्यैः किञ्चिद्विनयकारणम् ॥ २५ ॥  
 चित्तस्य शिखराणां च पृथुत्वं तव दृश्यते ।  
 पापाणानां गुणानां च गुरुत्वं प्रतिभाव्यते ॥ २६ ॥  
 स्वभावेन प्रसन्नत्वं मनसः पयसश्च ते ।  
 धन्यो भवान्यस्य गुहामध्यास्ते तपसे हरः ॥ २७ ॥

नारदे च वदत्येवं मेनका हिमवद्वधूः ।

आजगाम महादेव्या सह कन्यात्वमाप्तया ॥ २८ ॥

ननाम मेनका तस्मै जगाद च हिमाचलः ।

प्रात्त्यं जंगमत्वेन सृजन्निव रदांशुभिः ॥ २९ ॥

शुभाशुभेन युज्यन्ते मुने प्राक्कर्मणा नराः ।

व्यामुह्यन्त्येव पितरस्तच्चिन्तोद्वहनात्पुनः ॥ ३० ॥

त्वं सत्यवादी सर्वज्ञस्तन्मयेत्यं निगद्यसे ।

पाणिग्रहाय कन्यायाश्चिन्ता मनसि मे स्थिता ॥ ३१ ॥

इत्युक्ते हिमशैलेन सादरे नारदोऽब्रवीत् ।

हर्षस्थाने विषादस्ते किमयं वर्तते वृथा ॥ ३२ ॥

शृणु तावदिदं वाक्यं नास्या जातः पतिः क्वचित् ।

तेनेति गदिते तत्र मेनका भयमाददे ॥ ३३ ॥

पुनरस्य भवेत्सृष्टिस्थितिसंहारकारिणः ।

जन्ममृत्युविहीनस्य पत्नीयं परमेशितुः ॥ ३४ ॥

यस्य क्रीडनकायन्ते ब्रह्मविष्णवादयः सुराः ।

स देवदेवो विश्वात्मा भर्तामुष्या भवेदिति ॥ ३५ ॥

चराचरस्य जगतः पिता स परमेश्वरः ।

तस्य पत्नी भवत्येषा जननी सर्वदेहिनाम् ॥ ३६ ॥

धन्यः किमन्यत्सर्वत्र कोऽन्योऽस्ति भवतः समः ।

विश्वस्य जननीमेतां यः प्रासूत महेश्वरीम् ॥ ३७ ॥

इयं तदचिरादेव योगं यातु पिनाकिना ।

अभीष्टफलनिष्पत्त्यै को विलम्बं समीहते ॥ ३८ ॥

इत्युक्ते तेन हिमवानुवाच परितोषितः ।

अङ्गैस्तरङ्गयन्भङ्गिं पुलकाङ्कुरदन्तुरैः ॥ ३९ ॥

नरकाहुस्तरात्सोऽहमुद्धृतो भवता मुने ।

अनेन वचसा येन यदमूर्ध्वमधिष्ठितम् ॥ ४० ॥

हिमाचलोऽस्मि हेमाद्रेरपि तिष्ठामि मूर्धनि ।  
 यस्य जामातृतामेति देवश्चन्द्रशिखामणिः ॥ ४१ ॥  
 देवेन संयोजयितुमिमां यत्नो विधीयते ।  
 श्रेयोऽभिनन्द्यते कैर्न भवद्वाक्यानुवर्तनात् ॥ ४२ ॥  
 इत्युक्ते हिमशैलेन निजकन्याममन्यत ।  
 मेनका भगवत्पत्नीं परितोपमुपागता ॥ ४३ ॥  
 सा पुनः पार्वती देवी लज्जयावनतानना ।  
 चित्तं कथंचिदुद्धोढुं शशाकानन्दमन्थरम् ॥ ४४ ॥  
 प्रतिमुच्य ततः शैलं नारदो निर्जेश्वरम् ।  
 धृतिमन्तं व्याचयत्तद्वृत्तान्तनिवेदनात् ॥ ४५ ॥  
 जगाद च पुनः शीघ्रं मदनः प्रेप्यतामिति ।  
 इन्द्रोऽपि स्मरमानीय जगाद मधुरं वचः ॥ ४६ ॥  
 मनोभव त्वं जानासि मम सर्वं मनोगतम् ।  
 तत्किमन्यन्महादेवं पार्वत्या योजयेरिति ॥ ४७ ॥  
 अथ तद्वचसा कामो जगाम तुहिनाचलम् ।  
 प्रविवेश च तत्रैव पवित्रं शंकराश्रमम् ॥ ४८ ॥  
 रत्याः करं करे गृह्णन्प्रविष्टस्तत्र मन्मथः ।  
 अनुयातो वसन्तेन सौहार्दाय वृथास्पृशा(?) ॥ ४९ ॥  
 नानाप्रसवनिर्मुद्गरलट्टमवेदिकम् ।  
 तूष्णीकगणमव्यग्रं वृषभं तं ददर्श सः ॥ ५० ॥  
 सेवितं भक्तिनम्रेण नन्दिना द्वारवर्तिना ।  
 समाधानप्रयोगेन निःस्पन्दाखिलविग्रहम् ॥ ५१ ॥  
 भुजङ्गयोगपट्टाङ्कं ध्यानस्तिमितलोचनम् ।  
 नासानिपण्णदृष्टिं च शंभुं तत्र व्यलोकयत् ॥ ५२ ॥  
 विवेश तस्य हृदयं सूक्ष्मेण वपुषा स्मरः ।  
 तदानीं च स्मरन्देवीं देवोऽपि क्षोभमाययौ ॥ ५३ ॥

शनैश्चित्तं नियम्याथ तमपश्यच्च योगतः ।  
 देवो विकाररहितो भूयोऽपि शममाददे ॥ ९४ ॥  
 अपास्तो मदनस्तेन चितात्स्थूलं वपुर्वहन् ।  
 मार्गणं परमेशाय संदधे मोहनाभिधम् ॥ ९५ ॥  
 स तेनाशोकरूपेण संस्पृष्टो वक्षसि प्रभोः ।  
 असाधारणधैर्योऽपि किञ्चिच्छोभ चेतसि ॥ ९६ ॥  
 क्षोभहेतुं ततो वीक्ष्य मदनं परमेश्वरः ।  
 हुंकृत्य भस्मसाच्चक्रे भाललोचनवह्निना ॥ ९७ ॥  
 दग्ध्वा स्मरमथोद्विक्तो भर्गलोचनपावकः ।  
 विश्वं दग्धुं प्रववृते कल्पान्तभ्रान्तिमावहन् ॥ ९८ ॥  
 अथ व्यभजतेशानस्तं स्वलोचनपावकम् ।  
 सहकारप्रभृतिषु क्रूरेषु मधुपायिषु ।  
 अन्येष्वपि पदार्थेषु रागिणां ज्वरकारणम् ॥ ९९ ॥  
 मदनं भस्मसाद्भूतं वीक्ष्याथ विवशा रतिः ।  
 चिरं समुचितैर्वाक्यैश्चक्रन्द च रुरोद च ॥ १०० ॥  
 प्रलप्य च चिरं शंभोरग्रे विरचिताञ्जलिः ।  
 सा चकार स्तुतिं येन प्रसन्नोऽभून्महेश्वरः ॥ १०१ ॥  
 सा ययाचे प्रियं कामं जीवन्तं सोऽप्यभाषत ।  
 भविष्यत्यचिरेणैव तव भर्ता प्रयाहि तत् ॥ १०२ ॥  
 जगाद च रतिर्दीना विलपन्ती पुनः पुनः ।  
 भर्तुर्वियोगः प्रायेण नारीणां मृत्युना समः ॥ १०३ ॥  
 सखीयुगलसंयुक्तां नानालंकारधारिणीम् ।  
 तामानिनाय शैलेन्द्रस्तदानीं निजकन्यकाम् ॥ १०४ ॥  
 अपश्यत्पथि शैलेन्द्रो रुदतीं कामवल्लभाम् ।  
 पप्रच्छ च स्ववृत्तान्तं समयं चाभ्यभाषत ॥ १०५ ॥



अधिगम्य च कामस्य दाहं तुहिनभूधरः ।  
 इयेष स्वपुरं गन्तुं दुहित्रा सह विह्वलः ॥ ६६ ॥  
 कंदर्पदाहमाकर्ण्य जगादाथ हिमाद्रिजा ।  
 स्वपुरे मम किं कार्यं न तत्र स्थातुमुत्सहे ॥ ६७ ॥  
 किमेतेन शरीरेण दुर्भगेन प्रयोजनम् ।  
 तीव्रं तपः करिष्यामि यमेन नियमेन च ॥ ६८ ॥  
 इत्याकर्ण्य हिमाद्रिः स जगाद स्नेहविह्वलः ।  
 उ मा मृदुशरीरा त्वं तपः क्लेशावहं कुरु ।  
 एहि स्वपुरमेवात्र प्रयावः पुत्रि सांप्रतम् ॥ ६९ ॥  
 इत्युक्तवति शैलेन्द्रे तदा वागशरीरिणी ।  
 वाणी समुद्ययौ व्योम्नः सत्यार्थपरिकल्पिनी ॥ ७० ॥  
 उ—मेति तपसः सेयं निपिद्धा भवता गिरे ।  
 उमेति प्रथितं नाम प्राप्नोति भुवनत्रये ॥ ७१ ॥  
 इयं मूर्तिमती सिद्धिश्चिन्तितं साधयिष्यति ।  
 इयं न मानुषी मूर्तिस्तन्मा मिथ्यावकल्पथाः ॥ ७२ ॥  
 इति श्रुत्वा स सहसा शैलेन्द्रः प्रत्यपद्यत ।  
 तपस्तस्याः स्वभवनं जगाम च सविस्मयः ॥ ७३ ॥  
 उमाप्यथ तपः कर्तुं जगाम शिखरं गिरेः ।  
 अभीष्टसिद्धिपर्यन्तं दृढं विहितनिश्चया ॥ ७४ ॥  
 अपश्यत्तत्र हरितच्छदमेकं च पादपम् ।  
 विचित्रैः कुसुमैः सिद्धिं सूचयन्तं मनोहरैः ॥ ७५ ॥  
 संत्यज्य तत्राभरणान्यसौ वस्त्राणि तानि च ।  
 सखीभ्यां सेविता ताभ्यां तपः कर्तुं प्रचक्रमे ॥ ७६ ॥  
 सा वल्कलप्रावरणा दर्भकल्पितमेखला ।  
 त्रिकालस्त्रायिनी चक्रे तपांसि शरदां शतम् ॥ ७७ ॥  
 स्वयंशीर्णेन पर्णेन प्राणयात्रां चकार सा ।

एकेन प्रत्यहं यावत्समानांमगमच्छत्तम् ॥ ७८ ॥  
 समाशतं निराहारमपि सा विदधे तपः ।  
 अन्यथा हि कथंकारं तादृशः पतिराप्यताम् ॥ ७९ ॥  
 अथ तत्तपसा तेन ज्वलितां भुवनत्रयीम् ।  
 आलोकयोद्वेजितां शक्रः सप्तर्षीन्कचिदस्मरत् ॥ ८० ॥  
 सप्तर्षयोऽपि निकटं प्राप्ता मुदितचेतसः ।  
 पूजयित्वा महेन्द्रेण प्रोक्तास्तत्समयोचितम् ॥ ८१ ॥  
 हिमाद्रौ पार्वती क्रूरं तपस्यति वरार्थिनी ।  
 तस्यास्तदिष्टसंसिद्ध्याः समापयत तत्तपः ॥ ८२ ॥  
 शक्रोक्तमिति संचित्य जग्मुस्ते तुहिनाचलम् ।  
 व्यलोकयन्त तां तत्र पावनीं हिमवत्सुताम् ॥ ८३ ॥  
 अभाषन्त च तां भद्रे किमर्थं कुरुषे तपः ।  
 सापि तद्वाक्यमाकर्ण्य प्रत्युवाच तपःकृशा ॥ ८४ ॥  
 आश्रमं मम संप्राप्ता गृहीतैतद्वरासनम् ।  
 ततो वक्ष्याम्यशेषेण विधेयं हृदयेप्सितम् ॥ ८५ ॥  
 तेन तद्वचसा सर्वैस्तदासनमगृह्यत ।  
 सापि व्रतात्मकं मौनं हित्वा ह्रीमयमग्रहीत् ॥ ८६ ॥  
 पुनः पुनश्च तैः पृष्टा गौरवात्साप्यभाषत ।  
 किञ्चित्सितमुखी कान्तलाभेच्छावर्णनाक्षरैः ॥ ८७ ॥  
 सर्वेषां प्राणिनां चित्तगतगोचरवर्तिनः ।  
 तत्स्ववृत्तान्तकथनं कथं नाधीयते मया ॥ ८८ ॥  
 चित्तवृत्तिरियं तावत्किं वाञ्छति देहिनाम् ।  
 अलभ्यप्रार्थितात्तस्मान्मादृश्यां न विडम्बना ॥ ८९ ॥  
 प्रार्थयन्त्येव(?) केषांचिच्चेतो लेशेन किञ्चन ।  
 नैपुणं घटते तत्र केषांचिद्विविधोद्यमैः ॥ ९० ॥  
 देहान्तरे फलं प्राप्तं केषांचन परिश्रमः ।

केचित्तेनैव कायेन सिद्धिमिच्छन्त्यतन्द्रिताः ॥ ९१ ॥

मम यस्त्वभिलापोऽस्ति तपसा कोऽपि संप्रति ।

आत्मनोऽपि सहायार्थमपरेषां किमुच्यते ॥ ९२ ॥

चेतः संकल्पसंरम्भैर्यद्वाञ्छति दिने दिने ।

तत्साधनाय कायोऽपि मयायं विनियोज्यते ॥ ९३ ॥

तद्वन्ध्या तनयं स्रष्टुमभिवाञ्छति कौतुकात् ।

यत्प्रार्थये दुराराधं वरं मदनवैरिणम् ॥ ९४ ॥

कारणैरप्यविज्ञेयो भगवान्स महेश्वरः ।

मयाभिलष्यते हन्त निर्निरोधो मनोरथः ॥ ९५ ॥

इत्युक्तवत्याः पार्वत्याश्चित्तस्थैर्यदिदृक्षया ।

सप्तर्षयोऽभिदधिरे विस्मयाकुलचेतसः ॥ ९६ ॥

कायिकं मानसं वापि लोकेऽस्ति द्विविधं सुखम् ।

शंकरं पतिमासाद्य तत्रैकमपि नेक्ष्यते ॥ ९७ ॥

वस्त्राभरणसङ्गेन दृश्यते कायिकं सुखम् ।

प्रकृत्यैव स दिग्वासाः कठोरास्थिविभूषणः ॥ ९८ ॥

उत्पद्यते सुखं लोके सोत्साहत्वेन चैतसम् ।

जुगुप्सितेषु क्रूरेषु श्मशानेषु वसत्यसौ ॥ ९९ ॥

कुलं गुणाश्च लक्ष्मीश्च पत्युर्लोको विचार्यते ।

स्वयंभवो निर्गुणोऽयं भस्ममात्रानुलेपनः ॥ १०० ॥

देवाधिपतिरिन्द्रोऽस्ति लक्ष्मीवान्निधिनायकः ।

यस्त्वया प्राकृते हन्त केवलोऽयं दिगम्बरः ॥ १०१ ॥

एवमाकर्ण्य तद्वाक्यं प्रकोपस्फुरिताधरा ।

उवाच हिमवत्पुत्री कम्पमानविलोचना ॥ १०२ ॥

सदसलविवेकेऽस्मिन्स्वसंवेदनगोचरे ।

बुद्धिमन्तो विमुह्यन्ति का मूढेषु विचारणा ॥ १०३ ॥

स्वेच्छागृहीतरूपोऽयं कारणैरप्यनिश्चितः ।

पुरंदरकुबेराद्यास्तद्भक्त्यैश्वर्यशालिनः ॥ १०४ ॥  
 न जानन्ति भवन्तस्तु परमार्थेन शंकरम् ।  
 तद्विडम्बनया कस्मादवीचिप्रार्थना कथम् ॥ १०५ ॥  
 तन्निन्दापातकाक्रान्ता यूयं भवथ सांप्रतम् ।  
 ममापि सत्यं युष्माकं वाचो निरयकारणम् ॥ १०६ ॥  
 मम भर्ता स एवास्तु भगवानिति निश्चयः ।  
 तद्युष्मदीयं वचनं कः प्रमाणाय मन्यते ॥ १०७ ॥  
 यात यूयमितोऽविघ्ना गृहीतमुनिभूमिकाः ।  
 दूतोऽथवाहं गच्छामि तपस्यामि वनान्तरे ॥ १०८ ॥  
 एवमुक्त्वा तदा गन्तुमियेष हिमवत्सुता ।  
 महर्षयः प्रमुदिता नमन्तश्च वभाषिरे ॥ १०९ ॥  
 अहो वत स्थिरं चेतो वर्तते पर्वतात्मजे ।  
 सत्यं त्वदालोकनया वयमद्य पवित्रिताः ॥ ११० ॥  
 स देवदेवो विश्वात्मा धीमता केन नेष्यते ।  
 स्थिरनिश्चयतां ज्ञातुमस्माकं किंत्वयं क्रमः ॥ १११ ॥  
 अनेन स्थिरभावेन त्वं पतिं लप्स्यसे शिवम् ।  
 किमन्यदचिरेणैव विश्वमाता भविष्यसि ॥ ११२ ॥  
 इति प्रोत्साहनं कृत्वा पार्वत्यास्ते महर्षयः ।  
 सुरकार्याय सर्वेऽपि जग्मुर्द्रष्टुं महेश्वरम् ॥ ११३ ॥  
 अथ ते मुनयः स्नात्वा भागीरथ्यां यथाविधि ।  
 शंकरार्चनचर्चार्थमगृह्णन्कुसुमस्रजः ॥ ११४ ॥  
 शंकराश्रममासाद्य बहिर्द्वारस्थितास्ततः ।  
 द्वाराधिकारिणं देवं नन्दिरुद्रं वभाषिरे ॥ ११५ ॥  
 सकृपस्त्वं समग्राणां गणानां शिरसि स्थितः ।  
 त्वया निवेद्यमानास्तु तत्पश्यामो महेश्वरम् ॥ ११६ ॥  
 इदानीं सुरकार्याय महादेवदिदृक्षवः ।

वयं प्रदर्शनीयास्ते शंकराश्रमवेदिकाम् ॥ ११७ ॥  
 त्वमेव गतिरस्माकं नन्दिरुद्र दिने दिने ।  
 प्रभूणां न स्थितिः कुत्र द्वारपालपुरःसराः ॥ ११८ ॥  
 तत्कालमनतिक्रम्य साधयास्मदभीप्सितम् ।  
 द्वारपालप्रसादेन प्रभूणां ह्यन्तरं गता ॥ ११९ ॥  
 इत्युक्तो मुनिभिर्नन्दी तानुपांशु जगाद सः ।  
 अयं नावसरः शंभुस्तिष्ठत्येव समाहितः ॥ १२० ॥  
 क्षणमात्रान्महादेवः संध्योपासनकर्मणे ।  
 प्राप्स्यत्येव तटं गाङ्गं तत्तत्रैव प्रतीक्ष्यताम् ॥ १२१ ॥  
 इति तद्वचनं श्रुत्वा परितोषमुपागताः ।  
 अगमन्मुनयो गङ्गातीरं शीकरपावनम् ॥ १२२ ॥  
 प्रतीक्षन्ते स्म तत्रैव महादेवं महर्षयः ।  
 वर्षाकालपयोवाहं तृपिताश्चातका इव ॥ १२३ ॥  
 अथ क्रमेण विरतसमाधाने पिनाकिनि ।  
 विलोक्यावसरं नन्दी जगाद रचिताञ्जलिः ॥ १२४ ॥  
 प्रभो सप्तर्षयः प्राप्तास्तिष्ठन्ति बहिरङ्गने ।  
 कृतार्थयितुमात्मानं त्वत्पादपरिचर्यया ॥ १२५ ॥  
 इत्युक्तो नन्दिना देवो बालचन्द्रशिखामणिः ।  
 अदत्त तत्प्रवेशार्थं शनैर्भ्रूभङ्गसंज्ञया ॥ १२६ ॥  
 तानाजुहाव दूरस्थान्मूर्धकम्पेन वीरकः ।  
 नमन्तो विविशुस्तेऽपि शंकराश्रमवेदिकाम् ॥ १२७ ॥  
 ते प्रविश्य प्रभोः पूजामकुर्वत महर्षयः ।  
 शिरसा तुङ्गजूटेन चरणौ च ववन्दिरे ॥ १२८ ॥  
 मन्यमानाः कृतार्थत्वं शंभुस्तिग्धेक्षणक्षणे ।  
 वभाषिरे सहर्षास्ते क्षणमात्रान्महर्षयः ॥ १२९ ॥  
 कृपापरोऽसि हिमवत्सुता तीव्रं तपस्यति ।

तारको बाधते विश्वं तदत्रोचितमाचर ॥ १३० ॥  
 ब्रह्मविष्णुप्रभृतयो भवदंशामिलाषिणः ।  
 तारकेण त्रिलोकीयं बाध्यते दुष्टचेतसा ॥ १३१ ॥  
 किमन्यदुच्यसे देव सर्वेषां हृदयं भवान् ।  
 स्वयमेव विजानाति विधेयं यदनन्तरम् ॥ १३२ ॥  
 तैरित्युदीरिते देवो जगाद् शशिशेखरः ।  
 किञ्चित्स्मितेनापहरन्दुःखस्तोमविमावरीम् ॥ १३३ ॥  
 विदितं मे यथा सर्वे तारकेण तिरस्कृताः ।  
 गाढोत्कण्ठाः प्रतीक्षन्ते मत्कार्यं वासवादयः ॥ १३४ ॥  
 लोकवृत्तानुसारेण न प्रवृत्तिर्निवार्यते ।  
 मय्यन्यथा प्रवृत्ते तु जायते लोकविप्लवः ॥ १३५ ॥  
 तत्साधये देवकार्यं भवद्भिस्तत्र कल्प(ल्प्य)ताम् ।  
 लोकमार्गानुवृत्त्यैव सत्यः समुचितः क्रमः ॥ १३६ ॥  
 इत्युक्ताः शंभुना तेऽपि निर्गत्येङ्गितवेदिनः ।  
 पिनाकी याचते कन्यां त्वामित्यद्रीन्द्रमब्रुवन् ॥ १३७ ॥  
 ततो हिमगिरिः साकं मुनिभिर्मेनकान्वितः ।  
 जगाम कन्यामानेतुं तद्वाक्याद्गिरिजाश्रमम् ॥ १३८ ॥  
 अपश्यन्पार्वतीं सर्वे निरङ्कुशतपःकृशाम् ।  
 तेजसा पुनरुद्रिक्कहुताशनशिखोपमाम् ॥ १३९ ॥  
 तामालोक्य ततो देवीमभाषन्त महर्षयः ।  
 अस्माभिर्भगवानेन्द्रि याचितो भवतीमिति ॥ १४० ॥  
 श्रुत्वेति सा तद्वचनं सद्यस्त्यक्ततपःकृमा ।  
 पूर्णं तपःफलं प्राप्तमिति चेतस्यकल्पयत् ॥ १४१ ॥  
 ततः पितृभ्यां सहसा जगाम गिरिजा गृहम् ।  
 हिमवानप्यसामान्यमुत्सवं पर्यकल्पयत् ॥ १४२ ॥  
 ऋतवो मूर्तिमन्तोऽस्य दासभावं वित्तेनिरि ।

वायुर्माज्जनकृज्जातस्तदानीं सरलद्रुमः ॥ १४३ ॥  
 पुष्पोपकारनिर्माणं चक्रिरे वनदेवताः ।  
 स्वयं लक्ष्मीर्गृहे तस्थौ चिन्तामणिविभूषणा ॥ १४४ ॥  
 नागकिन्नरगन्धर्वयक्षविद्याधरादयः ।  
 सर्वेऽपि किंकरीभावं हिमाद्रेः पर्यकल्पयन् ॥ १४५ ॥  
 कुलनद्यः समुद्राश्च मेरुमुख्याश्च पर्वताः ।  
 सर्वे साहायकं चक्रुस्तदानीं हिमभूभृतः ॥ १४६ ॥  
 सप्तर्षिकथितार्थस्य शंकरस्याथ नाकिनः ।  
 सर्वाभरणसंरम्भं चक्रिरे गन्धमादने ॥ १४७ ॥  
 शौरिः सर्वाण्याभरणान्यानिनायास्य सेवया ।  
 चाट्टनि कुर्वज्जग्रन्थ चन्द्रं मूर्ध्नि पितामहः ॥ १४८ ॥  
 भस्माङ्गरागद्वैगुण्यं कृत्वा कर्पूरेणुभिः ।  
 पुरंदरेण मन्दारमालाभिः शंभुरर्चितः ॥ १४९ ॥  
 वायुर्विभूषयांचक्रे वृषभं समनोजवम् ।  
 अन्येऽपि देवाः सेवार्थमवर्तन्त पुनः पुनः ॥ १५० ॥  
 मां निवेदय देवायेत्याचचक्षे पुनः पुनः ।  
 चाट्टनि नन्दिरुद्रस्य कुर्वाणो गरुडध्वजः ॥ १५१ ॥  
 धरामालम्ब्य जानुभ्यामथोवाच जनार्दनः ।  
 शोभसे भगवञ्छंभो रूपेणानेन चारुणा ॥ १५२ ॥  
 प्रागेव प्रतिपन्नार्था रतिरेषा पुरःस्थिता ।  
 तदुत्पादय कन्दर्पं करुणा क्रियतामिति ॥ १५३ ॥  
 अथ गौरीमुखाम्भोजदर्शनोत्सुकमानसः ।  
 ससर्ज मदनं देवो गिरिशो निजयेच्छया ॥ १५४ ॥  
 ततो वृषभमारुह्य स जगाम हिमाचलम् ।  
 अहंपूर्विकया क्रान्तानन्यान्नन्दी जगाद च ॥ १५५ ॥  
 दूरीभवन्तु गिरयः पापाणस्पर्शकर्कशाः ।

आर्द्राकुरुध्वमालोकाः(?) कठिनीभवताब्धयः ॥ १९६ ॥

इन्द्रादयः सुराः सर्वे पुरो यान्तु शनैः शनैः ।

समीरो मृदुतामेतु न चेद्रेणुः प्रगल्भते ॥ १९७ ॥

कुरुतां युगपद्वृत्तिं सूर्याचिन्द्रौ गिरा मम ।

न चेदुष्णत्वशीतत्वरूपोदेति कदर्थनाः ॥ १९८ ॥

कम्पयन्पवनश्छत्रं किंकिणीर्वादयत्वलम् ।

न विचारयते पश्य किंनरी कलकाकलीम् ॥ १९९ ॥

एवं वदति साटोपं नन्दिरुद्रे प्रभोः पुरः ।

नियमेनागमन्सर्वे ब्रह्मविष्णुपुरःसराः ॥ १६० ॥

ततः प्राप तुषाराद्रिं शशिखण्डशिखामणिः ।

चिन्तारत्नगृहव्रातवशीकृतविलोचनम् ॥ १६१ ॥

तं विलोकयितुं देवं हिमवत्पुरवासिनः ।

अतिष्ठन्नाजमार्गेषु निर्गत्य निजमन्दिरात् ॥ १६२ ॥

पुराङ्गनाजनो हर्म्यगवाक्षविवराध्वना ।

तमीक्षमाणः पार्वत्यास्तपः क्रूरमवन्दत ॥ १६३ ॥

ततो मणिमयागारं विश्वकर्मविनिर्मितम् ।

प्रविवेश हरो गौरीं विलोकयितुमुत्सुकः ॥ १६४ ॥

क्रीडोद्यानसहस्राढ्यं कनकाम्भोजराजितम् ।

तदालोक्य गृहं शक्तश्चक्षुष्मत्तामवन्दत ॥ १६५ ॥

आसीत्तत्र हरिर्द्वारि काश्चित्कांश्चित्प्रवेशयन् ।

अलक्षिताः केऽप्यविशन्निपतन्मणिकङ्कणाः ॥ १६६ ॥

तुषाराद्रिगिरा तत्र ब्रह्माजनि पुरोहितः ।

चतुर्भिश्चापठद्वक्त्रैर्ऋचः परिणयोचिताः ॥ १६७ ॥

पाणिग्रहक्षणे तत्र पार्वत्या वासवादयः ।

निवृत्ततारकत्रासा इत्यन्योन्यमचिन्तयन् ॥ १६८ ॥

रत्नान्युपायनीचक्रे तत्क्षणे वरुणः पुनः ।



अदत्त चित्राभरणान्यग्निश्च वृषलक्ष्मणे ॥ १६९ ॥  
 जग्राह वासवश्छत्रमादत्त हरिरासनम् ।  
 नारदस्तुम्बुरुश्चित्रं कालोचितमवादयत् ॥ १७० ॥  
 पाणिग्रहे च निष्पन्ने प्रणनाम महीधरः ।  
 देवं देवीं च हर्षास्त्रदन्तुरीभवदीक्षणः ॥ १७१ ॥  
 तत्रैव च निशामेकां देव्या निन्ये महेश्वरः ।  
 प्रातरापृच्छ च शैलेन्द्रं मन्दराद्रिमवाप च ॥ १७२ ॥  
 गते शंभौ समं देव्या हिमाद्रिर्मेनकायुतः ।  
 शून्यीभूतमिवाशेषं निजं पुरममन्यत ॥ १७३ ॥  
 मन्दराद्रौ ततो देवो विजहार तथा सह ।  
 नानाविधेषु देशेषु विलासैर्विविधैः प्रभुः ॥ १७४ ॥  
 कदाचित्पार्वती पुत्रं चकाराशोकपादपम् ।  
 असेचयदमुं शश्वत्प्रीत्या कस्तूरिकारसैः ॥ १७५ ॥  
 एवं गते बहौ काले वासवेन प्रचोदितः ।  
 जगाद पार्वतीं जातु नमन्मूर्ध्ना बृहस्पतिः ॥ १७६ ॥  
 त्वं देवी बल्लभा शंभोर्जननी सर्वदेहिनाम् ।  
 इति किञ्चिन्मया वाच्यमिदानीं निर्णयस्व तत् ॥ १७७ ॥  
 प्रायेण पुत्रो देहस्य फलं सर्वत्र कीर्त्यते ।  
 सुतं विना निरर्थं च जन्म कस्योपयुज्यते ॥ १७८ ॥  
 अत एव हि सर्वेषां स्नेहः पुत्रेष्वनश्वरः ।  
 तदत्र मातर्मर्यादां समां द्रष्टुमिहार्हसि ॥ १७९ ॥  
 इत्युक्ते तेन गिरिजा बभापे हर्षनिर्भरा ।  
 श्रूयतामत्र पुत्रस्य माहात्म्यं कथयामि ते ॥ १८० ॥  
 मरौ पयोमयं कूपं यः कारयति कोविदः ।  
 विन्दुना विन्दुना चास्य वर्षं वर्षं वसेद्विवि ॥ १८१ ॥  
 दशकूपोपमा वापी दशवापीसमो हृदः ।

दशह्रदसमो वृक्षो दशवृक्षसमः सुतः ॥ १८२ ॥  
 एवं सुतस्य मर्यादामवधारय तत्त्वतः ।  
 इति श्रुत्वा च तद्वाक्यं हृष्टोऽगच्छद्बृहस्पतिः ॥ १८३ ॥  
 देवकार्योद्यतस्यैवं वाणीं संचित्य गीःपतेः ।  
 पुत्रोत्पत्त्याभिलाषं सा बबन्ध हृदि पार्वती ॥ १८४ ॥  
 अथ वामकरे देवीं गृहीत्वा परमेश्वरः ।  
 प्रविश्य रत्नप्रासादं दुरोदरमकल्पयत् ॥ १८५ ॥  
 क्रीडतोर्ध्वतविधिना तयोस्तत्र पुनः पुनः ।  
 वपुः सहायतां भेजे मणिकुट्टिमविम्बितम् ॥ १८६ ॥  
 तयोरेवं विहरतोः कदाचन निरन्तरः ।  
 प्रादुर्बभूव शस्त्रौघः पूरिताम्बरकन्दरः ॥ १८७ ॥  
 ततः किमेतदित्युक्ते देव्या तत्र सविस्मयम् ।  
 स्मितेन ककुभो लिम्पन्वभाषे परमेश्वरः ॥ १८८ ॥  
 एतन्नदृष्टपूर्वं ते वर्णये शृणु पार्वति ।  
 क्रीडन्ति मल्लिया एते गणाः शैलेऽत्र सर्वतः ॥ १८९ ॥  
 मत्क्षेत्रसेविनः केचित्केचिच्च मदुपासिनः ।  
 मामिष्टवन्तः केचिच्च भक्त्या मे गणतां गताः ॥ १९० ॥  
 ब्रह्मविष्णुप्रभृतयस्तेऽपि सर्वे व्यवस्थिताः ।  
 तेऽपि मल्लियतां दृष्ट्वा गणेशान्पूर्युषांसते ॥ १९१ ॥  
 संख्या न काचिदस्त्येषां गणानां देवि पार्वति ।  
 नन्दिरुद्रश्च सेनानीः सर्वेषां च स ते सुतः ॥ १९२ ॥  
 इत्युक्ते तेन देवेन पार्वती जातविस्मया ।  
 अहो भगवतो रूपमिति चेतसि संदधे ॥ १९३ ॥  
 अथैकदा भगवतो रहःक्रीडाभिलाषिणोः ।  
 प्रविष्टयोर्मणिगृहं द्वारमध्यास्त केशवः ॥ १९४ ॥  
 स रुरोध तदा सर्वान्ब्रह्मशक्रपुरःसरान् ।

असौ नावसरो देवौ विहरन्तौ स्थिताविति ॥ १९९ ॥

एवं रहःस्थितवतोस्तयोस्तत्र निजेच्छया ।

समासहस्रमगमद्विलासमणिवेश्मनि ॥ १९६ ॥

ततस्तथा स्थिते देवे ब्रह्माद्याः कार्यविह्वलाः ।

तद्वृत्तान्तानुसारेण हव्यवाहं व्यसर्जयन् ॥ १९७ ॥

प्रविश्य पक्षरन्ध्रेण शुकरूपः शिखी ततः ।

देवमालोकयामास देव्या सह रहःस्थितम् ॥ १९८ ॥

शुकरूपं परिज्ञाय पावकं प्रेषितं सुरैः ।

भगवानब्रवीत्कोपपरिपाटललोचनः ॥ १९९ ॥

ममैवं तिष्ठतो यातो विघ्नभावं जडो भवान् ।

तदिदानीं वच इदं कुरुष्व गलितत्रपः ॥ २०० ॥

सर्वेषामास्यभूतस्त्वममराणां हुताशन ।

तत्सर्वं भुञ्जते देवा हुतं क्षिप्तं च यत्त्वयि ॥ २०१ ॥

दिवौकसां समग्राणामुपभोगाय संप्रति ।

तदेतत्पित्र मद्वीर्यमन्यथा न भविष्यसि ॥ २०२ ॥

इत्युक्तो देवदेवेन पावको भयकातरः ।

देव देहीति तद्वीर्यं पपौ विरचिताञ्जलिः ॥ २०३ ॥

अत्युत्कटं महादेववीर्यं पीतं हविर्भुजा ।

सर्वेषामपि देवानामविशज्जठरान्तरम् ॥ २०४ ॥

एकः स्तब्धत्वमगमद्वह्निः सर्वे सुरास्तथा ।

देवकोद्व्यस्त्रयस्त्रिंशदथ निःस्पन्दतां गताः ॥ २०५ ॥

स्तोत्रेणाराधयामासुरभयाय महेश्वरम् ।

स्तुतीः सुराणामाकर्ण्य तदानीं हव्यवाहनम् ॥ २०६ ॥

तद्वीर्यपानाद्यामूढमुवाच परमेश्वरः ।

गच्छ नष्टवृते बहे मूर्धानं मेरुभूभृतः ॥ २०७ ॥

मदाज्ञया वमेस्तत्र मद्वीर्यमिदमुत्कटम् ।

मद्भीर्ये भवता वान्ते मेरुपर्वतमूर्धनि ॥ २०८ ॥  
 यथाप्रकृति वर्तन्ते स्वस्थत्वेन सुरा इति ।  
 एवं तदाज्ञया वहिरगच्छन्मेरुपर्वतम् ॥ २०९ ॥  
 ववाम तत्र वीर्यं च पारमेश्वरमुत्कटम् ।  
 वान्ते हुताशेन शनैः पपात गहने वने ॥ २१० ॥  
 द्रवत्सुवर्णसदृशं तद्भीर्यं शरकानने ।  
 संपद्यते स्म सरसी विकसत्कनकाम्बुजा ॥ २११ ॥  
 अधिगम्य ततो देवी द्रवत्कनकनिर्मलाम् ।  
 सरसीमगमत्साकं सखीभिर्जलकेलये ॥ २१२ ॥  
 अथोपविष्टा तत्तीरे पातुकामा पयांसि सा ।  
 स्नात्वोत्थिताः कृत्तिकाः षड्विकल्पा व्यलोकयत् ॥ २१३ ॥  
 आदाय पद्मपत्रेषु तद्वारि गमनोन्मुखीः ।  
 ताः कृत्तिकास्तत्समये जगाद परमेश्वरी ॥ २१४ ॥  
 पद्मपत्रस्थितं वारि पिबाम्यस्मि पिपासिता ।  
 आनीयतामिदं सान्द्रद्रवत्काञ्चननिर्मलम् ॥ २१५ ॥  
 इत्युक्तवत्यां पार्वत्यां पयोभरपिपासया ।  
 अवोचन्कृत्तिकास्तत्र मधुराक्षरया गिरा ॥ २१६ ॥  
 निपीयतामिदं किंतु सुतं यं जनयिष्यसि ।  
 अस्माकमपि पुत्रोऽसौ भवत्विति कृपां कुरु ॥ २१७ ॥  
 युवयोर्वर्तते वीर्यं भुवनत्रयदुःसहम् ।  
 त्वदंशस्त्वदसाधार इति किं नाम वर्ण्यते ॥ २१८ ॥  
 एतत्तदुक्तमाकर्ण्य साब्रवीदेवमस्त्विति ।  
 अपिवत्पद्मपत्रैश्च सरसीं सकलामपि ॥ २१९ ॥  
 अजायत ततो देव्या बालो रविशशिद्युतिः ।  
 तीव्रशक्तिकरश्चूडापाटलीभिश्च शोभितः ॥ २२० ॥  
 देव्या विनिर्गतः कुक्षेर्देव्यान्मारयितुं क्षमः ।  
 इति लेभे कुमारारूपां स बालः परमेश्वरात् ॥ २२१ ॥

पङ्म्यः प्रसादीचक्रे यं कृत्तिकाभ्यो महेश्वरी ।  
 ततः पण्मुखतां लेभे कार्तिकेयाभिधां च सः ॥ २२२ ॥  
 चैत्रस्य बहुले पक्षे पञ्चदश्यां कृतोदयम् ।  
 तमालोक्य ततो देवाः परितोषमुपागताः ॥ २२३ ॥  
 तं चैत्रसितपञ्चम्यां षड्दिनं परमेश्वरः ।  
 षड्वक्त्रं प्रथयामास शस्त्रास्त्रप्रथनादिभिः ॥ २२४ ॥  
 चैत्रस्य सितपष्ठ्यां च वासवोऽसौ निजां सुताम् ।  
 आदत्त देवसेनाख्यां ब्रह्मविष्णुप्रचोदितः ॥ २२५ ॥  
 मयूरं वाहनं वायुरुपायनमकल्पयत् ।  
 त्वष्टा च कुक्कुटं तस्मै क्रीडार्थं कामरूपिणम् ॥ २२६ ॥  
 अथ सर्वे सुरास्तत्र शक्रोपेन्द्रपुरःसराः ।  
 तस्य सप्तदिनस्यापि विज्ञप्तिमिति चक्रिरे ॥ २२७ ॥  
 देवदेवस्य पुत्रस्त्वं तत्समानपराक्रमः ।  
 प्रसीद तत्कुरु कृपां सर्वदानवदुर्जय ॥ २२८ ॥  
 श्रुत्वेति तत्क्षणं तेषामभापत षडाननः ।  
 षड्भिर्मुखैः प्रकटयन्नभयामृतसारिणीम् ॥ २२९ ॥  
 अभीष्टं कथयध्वं मे किमस्ति भवतां हृदि ।  
 संपादयामि यत्सद्यो निःसंदेहं निमेषतः ॥ २३० ॥  
 इत्युक्ते तेन शक्राद्या अभापन्त नतास्ततः ।  
 तारकः पीडयत्यस्मान्दैत्येन्द्रो विजयस्व तम् ॥ २३१ ॥  
 इति तद्वचनं श्रुत्वा सोऽब्रवीदेवमस्त्विति ।  
 चचाल तारकवधं कर्तुं च शिखिवाहनः ॥ २३२ ॥  
 तस्मिन्निर्गतवत्येव शक्रो दूतं व्यसर्जयत् ।  
 तारकस्य तिरस्कारवचनैः परुषक्रमैः ॥ २३३ ॥  
 स पुरंदरदूतस्तं व्यलोकयत तारकम् ।  
 अभापत च निःशङ्कधैर्यगम्भीरया गिरा ॥ २३४ ॥

भो भोस्तारक देवेन्द्रस्त्वामाह श्रूयतामिदम् ।  
 निवार्य दानववधगीतश्रवणचापलम् ॥ २३५ ॥  
 लोकोच्छेदनतः कर्म राजद्विष्टं त्वया कृतम् ।  
 तदद्य ते नियन्तासि समग्रभुवनप्रभुः ॥ २३६ ॥  
 तस्येति वचनं श्रुत्वा सोऽब्रवीदथ तारकः ।  
 करेण करमास्फाल्य विकृतस्मितया गिरा ॥ २३७ ॥  
 किं किं नाम न मां शास्ति बाधकं पाकशासनः ।  
 अद्यापि वर्तते तस्य हृदये विभुताज्वरः ॥ २३८ ॥  
 धिग्धिक्ष शक्रः सर्वाङ्गनेत्रगाढास्त्रडम्बरम् ।  
 स्वेदोऽयमिति निहोतुं प्रावर्तत पुरो मम ॥ २३९ ॥  
 सहस्रशो मया तस्य पौरुषं तत्परीक्षितम् ।  
 लज्जते हन्त नाद्यापि परुषैर्वचनैः खलः ॥ २४० ॥  
 इत्युक्त्वा तारको दूतं न्यवारयत तं ततः ।  
 अचिन्तयच्च तत्कालमरिष्टैर्भयमाश्रयन् ॥ २४१ ॥  
 भूरिशो विजितः शक्रस्तथाप्येवं वदेत्कथम् ।  
 अवैमि तस्य कोऽपि स्यादाश्रयो धैर्यकारणम् ॥ २४२ ॥  
 एवं विचिन्तयत्यस्मिन्नाजगाम षडाननः ।  
 अकस्मादेव शुश्राव तारकश्च सुरध्वनिम् ॥ २४३ ॥  
 सप्तवासर षड्वक्त्र जितनिःशेषदानव ।  
 जय शक्तिधर स्कन्द गौरीनन्दन रक्ष नः ॥ २४४ ॥  
 इति तत्र गुहस्तोत्रं स निशम्य च दानवः ।  
 कालनेमिप्रभृतिभिर्देवैः सह विनिर्ययौ ॥ २४५ ॥  
 आलोक्य तेजोरूपं च कुमारं तारकोऽब्रवीत् ।  
 अयं स मां भवाञ्जेतुमागतः प्रेरितः सुरैः ॥ २४६ ॥  
 वालोऽसि भवतो योग्यं लीलाकन्दुकखेलनम् ।  
 मत्पौरुषं यमं पृच्छ पलायितमितस्ततः ॥ २४७ ॥

वालानां निर्विवेकत्वमिति सर्वत्र गीयते ।

यत्क्षीरकण्ठोऽपि भवान्मां विजेतुं व्यवस्यति ॥ २४८ ॥

इति श्रुत्वा वचस्तस्य जगाद शिखिवाहनः ।

वचोभिः पौरुषनयैः सुरचिन्तां निर्वर्तयन् ॥ २४९ ॥

हंहो तारक वालोऽहं करवै कन्दुकक्रमम् ।

मूर्ध्नि पतता वेगात्क्षणमुत्पतता च ते ॥ २५० ॥

प्रत्यक्षलक्ष्ये शौर्येऽस्मिन्पुरः किमिति पृच्छयते ।

वालोऽहमिति का भ्रान्तिरिदमाकर्ण्यतां वचः ॥ २५१ ॥

भयं शिशोरजगराद्भास्वान्वालो हि दुःसहः ।

अल्पाक्षरश्च मन्त्रश्च स्फुरतां न किमर्हति ॥ २५२ ॥

वयोधिकत्वं प्रायेण देहिनां बलहानये ।

बहुकालवशात्पश्य क्षीयन्ते पादपादयः ॥ २५३ ॥

तद्वालोऽहं भवान्भूरिवया इति विचार्यताम् ।

मणिस्तत्कालसंभूतः पाषाणश्च चिरंतनः ॥ २५४ ॥

एवं वदत्येव गुहे स निचिक्षेप मुद्गरम् ।

चक्रेण च निराचक्रे कुमारेणापि तत्क्षणम् ॥ २५५ ॥

विभिद्य मुद्गरं स्कन्दो गदां चिक्षेप कोपतः ।

कल्पान्तवात्ययेवाद्विश्चकम्पे दानवस्तथा ॥ २५६ ॥

तारकं कम्पितं दृष्ट्वा दैत्येन्द्रास्तस्य विग्रहे ।

अवलेपेन सहिताः क्रुद्धाः क्रूरं प्रजहिरे ॥ २५७ ॥

दानवायुधसंवष्टाद्गुहो न हृदि विव्यथे ।

वदन्नेव महातेजाः स जहास पुनः पुनः ॥ २५८ ॥

वाध्यमानानथालोक्य दानवैर्दारुणैः सुरान् ।

क्रन्दन्तं वासवं पश्यन्नुवाच विहसन्गुहः ॥ २५९ ॥

तिष्ठ तारक सर्वाणि निजास्त्राणि स्मराधुना ।

अयं निहन्यसे सद्यो मया स्वबलगर्वितः ॥ २६० ॥

इत्युक्त्वा शक्तिममुचत्तदानीं शिखिवाहनः ।  
 अदहत्सा च दैत्येन्द्रं महातडिदिव द्रुमम् ॥ २६१ ॥  
 हते तारकदैत्येन्द्रे स्तुवन्तो वासवादयः ।  
 अनुजग्मुरथ स्कन्दं शिवदर्शनसंमुखम् ॥ २६२ ॥  
 इन्द्रस्तदानीं दैत्येन्द्रलुठितं सुरवारणम् ।  
 जग्राह विहसन्नृचैःश्रवसं च तुरङ्गमम् ॥ २६३ ॥  
 दैत्योद्यानेभ्य आनीय सहकारादयो द्रुमाः ।  
 नन्दने स्कन्दमाहात्म्यात्सुरैर्भूयोऽपि रोपिताः ॥ २६४ ॥  
 दानवे निहते तस्मिन्केषां नाभवदुत्सवः ।  
 भूयोऽपि लेभिरे स्वर्गं चिरादप्सरसां गणाः ॥ २६५ ॥  
 अथ स्कन्दो महेन्द्राद्यैः सेव्यमानो व्यलोकयत् ।  
 देव्या सह महादेवं स्थितं मन्दरमूर्धनि ॥ २६६ ॥  
 ततोऽविशन्महादेवसभां केवल एव सः ।  
 तत्र शंभोरुमायाश्च पादौ जग्राह मूर्धनि ॥ २६७ ॥  
 कुमारवेदितान्ब्रह्मविष्णुशक्रपुरोगमान् ।  
 प्रावेशयत्ततो नन्दी शंभुभूमङ्गसंज्ञया ॥ २६८ ॥  
 ते प्रविष्टास्ततो देवाः शिरश्चुम्बितभूमयः ।  
 विज्ञप्तिमित्यरचयन्बालचन्द्रशिखामणेः ॥ २६९ ॥  
 विश्वप्रभुर्भवानेव तारकारिश्च ते सुतः ।  
 चिरादिदानीमस्माकं सर्वे शाम्यन्त्युपद्रवाः ॥ २७० ॥  
 तारको निहतो देव तव प्राप्तं च दर्शनम् ।  
 अभ्यर्थनीयं किमन्यदस्माकं हृदि वर्तते ॥ २७१ ॥  
 तथाप्येतावदभ्यर्थ्यमस्माकं हृदि वर्तते ।  
 स्मृतः पवित्रयत्येष सुरलोकमहोत्सवः ॥ २७२ ॥  
 य इमं वाचयेद्यो वा शृणुयात्स्कन्दचेष्टितम् ।  
 भक्तः स निर्वृतिं प्राप्नोत्वन्तरायविवर्जितम् ॥ २७३ ॥



यत्रैतत्पठ्यते तत्र भयं घोरं निवर्तताम् ।

मा कदाचिच्च जायन्तां दुर्मिक्षाद्या उपद्रवाः ॥ २७४ ॥

एवं स धूर्जटिर्देवैर्विज्ञप्तः करुणापरः ।

सुराणामुत्सवं पश्यन्नब्रवीदेवमस्त्विति ॥ २७५ ॥

इयति जगति निस्तुपानुकम्पा

प्रकटनकेलिपटुर्महेश एव ।

इति मनसि निधाय को(के)ऽपि भक्तिं

विदधति तत्र गलत्समस्तमोह(हा): ॥ २७६ ॥

इति श्रीमहामाहेश्वरराजानकजयद्रथविरचिते हरचरितचिन्तामणौ

तारकवधे सुरमहोत्सवो नाम नवमः प्रकाशः ।

दशमः प्रकाशः ।

ॐ नमः श्रीकामेश्वराभ्याम् ।

एते ये मुनयः शिवेन्द्रियमयास्तेषां बहिर्वृत्तयः

क्षोभ्यन्ते भवता प्रभो प्रियतमाः स्वातन्त्र्यलीलायितम् ।

तेष्वज्ञानवशाद्विवादिषु ततो लिङ्गं स्वमाश्चर्यकृ-

त्प्राग्भिन्नं प्रकटय्य संप्रति मयि ज्योतिर्मयं भासताम् ॥ १ ॥

शक्त्या सर्वानघरयन्ब्रह्मविष्णुपुरःसरान् ।

निगृह्याप्यनुगृह्णाति महादेवो दयानिधिः ॥ २ ॥

कदाचन तुपाराद्रेरागच्छन्व्योमवर्त्मना ।

अपश्यदाश्रमं शंभुर्देवदारुवनाभिधम् ॥ ३ ॥

उत्सङ्गस्था सरारातेर्देवी दृष्ट्वा तमाश्रमम् ।

कौतूहलं परं प्राप प्रमोदविकचेक्षणा ॥ ४ ॥

फलैः सपट्टसाहारविविधौषधिसुन्दरम् ।

तदनुद्धतशार्दूलं मनोहारि तपोवनम् ॥ ५ ॥

कृष्णशारकुलाक्रान्तं पवित्रकुसुमद्रुमम् ।

निसर्गसंयतैश्चित्रं पक्षिमिश्रं विराजितम् ॥ ६ ॥

अत्रिर्वशिष्ठो माण्डव्यः पुलस्त्यभृगुकश्यपाः ।

मरीच्यगस्त्याङ्गिरसः पुलहक्रतुवत्सकाः ॥ ७ ॥

जमदग्निस्तथा विश्वावसुः कौशिकगौतमौ ।

अपरेऽप्येकदा तत्र तपोऽकुर्वन्महर्षयः ॥ ८ ॥

वपुषा दीप्यमानास्ते चिन्तयन्तो महेश्वरम् ।

क्रूरक्रूरतपश्चर्या चिरकालमकल्पयन् ॥ ९ ॥

दन्तोलूखलिनः केचिच्छिलोज्ज्वलिनः परे ।

शुष्कपर्णाशिनश्चान्ये बभूवुस्ते महर्षयः ॥ १० ॥

जटाभारेषु केषांचित्कृताः पक्षिभिरालयाः ।

केषांचिदभवद्दंशक्षपितस्तत्र विग्रहः ॥ ११ ॥

पूर्णेन्दुबिम्बसुन्दर्यस्तत्पत्न्यो मधुरसिताः ।

वेणा वेणुकरास्तत्र गायन्ति स मुहुर्मुहुः ॥ १२ ॥

एकत्र मुनिपत्नीभिः कुसुमायुधजीवितम् ।

अन्यत्र मुनिभिश्चारुवैराग्यं च वनं बभौ ॥ १३ ॥

तदालोक्य ततो देवी देवदारुतपोवनम् ।

पप्रच्छ चन्द्रमुकुटं कौतुकोद्रिक्तया गिरा ॥ १४ ॥

अस्मिन्वने प्रभो स्वर्गनरकाविव तिष्ठतः ।

यदेकतोऽप्यप्सरसो निर्मासा एकतो नराः ॥ १५ ॥

इति पृष्ठो महादेव्या जगाद् परमेश्वरः ।

स्मितचन्द्रिकया लिम्पन्कर्पूरद्रवकल्पया ॥ १६ ॥

एता अप्सरसो देवि विहरन्ति तपोवने ।

पत्न्यो मुनीनामेतेषामिमा अत्र मनोरमाः ॥ १७ ॥

ये चात्र विगलन्मांसास्ते पार्वति महर्षयः ।

क्रूरक्रूरतपश्चर्या नियमक्षतविग्रहाः ॥ १८ ॥

ब्रह्मदेहोत्थिता एते देवि सप्तर्षयस्तथा ।

अन्येऽपि मुनयोऽत्रैव तपस्यन्ति निरङ्कुशम् ॥ १९ ॥

उद्भूय ब्रह्मणो देहाज्ज्योतीरूपा नमस्तले ।  
 निपतन्त्यभिमानेन पशुत्वे मुनयोऽप्यमी ॥ २० ॥  
 इत्युक्तवति चन्द्रार्धमुकुटे साप्यभाषत ।  
 मुनयोऽमी महाभाग तपस्यन्तीति भाषसे ॥ २१ ॥  
 भक्तानुकम्पी सर्वत्र दीनानाथप्रियो भवान् ।  
 स्मर्यते यैर्महादेव तेषां सिद्धिरदूरतः ॥ २२ ॥  
 एवंविधाः प्रियास्त्यक्ता तपस्यन्ति महर्षयः ।  
 प्रसीदसि त्वमद्यापि नैषामित्यद्भुतं प्रभो ॥ २३ ॥  
 यदि न क्रूरतपसां महर्षीणां प्रसीदसि ।  
 कथमन्ये विधास्यन्ति तद्भक्तिं त्वयि देहिनः ॥ २४ ॥  
 तथेति कथिते देव्या जगाद गिरिजापतिः ।  
 सत्यं त्वयोदितं भक्तान्सततं पालयाम्यहम् ॥ २५ ॥  
 दुःखत्रयममी कामक्रोधलोभाभिधं पुनः ।  
 वहन्ति तत्र मुच्यन्ते पशुसंस्कारपञ्जरात् ॥ २६ ॥  
 राजकन्या इमा पत्न्य एषां लावण्यगर्विताः ।  
 कलुषीकुरुते चित्तं केषां न स्मितविश्रुपा ॥ २७ ॥  
 अपूर्वाश्चात्र ये केचित्प्रविशन्ति तपोवनम् ।  
 शपन्ति तान्निजवधूचापल्याशङ्कनादमी ॥ २८ ॥  
 प्रविश्य पश्यत्येतासां वदनं यः प्रमादतः ।  
 मुनयस्तं दहन्त्येव मूढास्तीव्रतपोर्चिषा ॥ २९ ॥  
 वार्षुकाद्दुर्वलत्वाच्च व्रतभीत्या च सुन्दरि ।  
 कामभोगेषु सक्तोऽयं वर्तते मुनिकीटकः ॥ ३० ॥  
 यथैव रोगिभिर्नान्नं पुरःस्थमपि भुज्यते ।  
 तथैव व्रतिनामेषां विद्धि कान्तासमागमम् ॥ ३१ ॥  
 मुनीननुगृहीत्वैतर्त्तिक मां प्रार्थयसे वृथा ।  
 इत्युक्ते देवदेवेन देवी भूयोऽप्यभाषत ॥ ३२ ॥

स्नाय्वस्थिशेषास्तिष्ठन्ति मुनयः प्रेतवत्प्रभो ।  
 तापत्रयं वदन्नेषां हासमाविष्करोषि मे ॥ ३३ ॥  
 भूयो भूयो ब्रुवाणायामिति तस्यां शिवोऽब्रवीत् ।  
 प्रायः कौतूहलं स्त्रीणां नैसर्गिकमिहोच्यते ॥ ३४ ॥  
 प्रत्यक्षयस्व विप्राणां स्वभावं गगनादितः ।  
 अहं प्रकाशयिष्यामि प्रविश्यैकस्तपोवनम् ॥ ३५ ॥  
 इत्युक्त्वा भगवान्देवीं स्थापयित्वा नभस्तले ।  
 प्रविविक्षुर्मुनिस्थानं चक्रे रूपविपर्ययम् ॥ ३६ ॥  
 स देवः प्रकटीकुर्वन्स्वेच्छयोन्मत्तकव्रतम् ।  
 दमैः कण्ठस्रजं चक्रे विस्तीर्णामङ्गदानि च ॥ ३७ ॥  
 अलातं दक्षिणे पाणावङ्गारीभूतमाददे ।  
 विकौपीनकवस्त्रः स वामे च घटकर्परम् ॥ ३८ ॥  
 अराजत स दिग्वासाः कृतभस्मावगुण्ठनः ।  
 पीयूषनिःप्यन्दिवपुः शरदीवं सुधाकरः ॥ ३९ ॥  
 एवंविधवपुः शंभुः प्रविवेश तपोवनम् ।  
 नानाविधैः स्वरैर्गर्जनदन्तृत्यन्हसन्नपि ॥ ४० ॥  
 साम गायन्कचिद्वीणां वेणुस्वरकरः क्वचित् ।  
 नारीमध्यं महादेवः प्रविवेश निरङ्कुशम् ॥ ४१ ॥  
 तमालोक्य तदा सर्वा मुनिपत्न्यः प्रचुक्षुभुः ।  
 एह्येहीति हठेनैव समालिङ्गितुमुत्सुकाः ॥ ४२ ॥  
 तदालोकनसंक्षोभे मुनिपत्न्यः सहस्रशः ।  
 निजानि वस्त्राण्युत्सृज्य ममज्जुर्मान्मथे रसे ॥ ४३ ॥  
 न कृत्यं मुनिभिः किञ्चिदिति संचिन्त्य तत्क्षणम् ।  
 काश्चित्तमेवानु(न्व)सरन्सरवेगतिरस्कृताः ॥ ४४ ॥  
 प्रसन्नावयवाः काश्चिन्मदनज्वरजर्जराः ।  
 भेषजं सममन्यन्त सान्द्रं तदधरामृतम् ॥ ४५ ॥

काश्चित्तु दर्शनादेव निमीलितविलोचनाः ।  
 अपदे प्रकटीचक्रुः सीत्कारमधुरं वचः ॥ ४६ ॥  
 काश्चिद्विवस्त्राभरणा गाढरागविशृङ्खलाः ।  
 परिचुम्बितुमुन्मुख्यो जघनेन विलम्बिताः ॥ ४७ ॥  
 एवं क्षोभमयीं प्राप्य तदानीं रागविक्रियाम् ।  
 ता अभापन्त मुञ्चन्त्यः कटाक्षेन्दीवरस्रजम् ॥ ४८ ॥  
 कण्ठसूत्रत्वमिच्छन्ति तवास्सद्वाहुवल्लयः ।  
 प्राणेश्वराचिरान्मुञ्च कर्कशं दार्भमङ्गदम् ॥ ४९ ॥  
 अस्मत्क्रीडोपधानत्वं नयस्य त्वरितं भुजम् ।  
 कान्त हेवाकमुत्सृज्य सांप्रतं घटकपर्परे ॥ ५० ॥  
 त्वत्पाणिरस्मत्स्तनयोस्तरङ्गयतु संगतिम् ।  
 अयि सुन्दर केयं स्यादलातग्रहणार्थिता ॥ ५१ ॥  
 प्रेष्यतां पाणिपद्मोऽयमस्मत्क्रीडाकचग्रहे ।  
 जीवितेश्वर किं तिष्ठस्यद्यापि त्वं दिगम्बरः ॥ ५२ ॥  
 अस्माकमंशुकेनास्तामेकवल्लसुखासिका ।  
 लावण्यातिशयः कोऽपि तव वल्लभ वर्तते ॥ ५३ ॥  
 कन्दर्पशरभिन्नानि योऽस्मच्चित्तानि बाधते ।  
 इत्युक्तैव ततः सर्वाः समुत्सृज्य सतीव्रतम् ॥ ५४ ॥  
 आलिलिङ्गुर्महादेवं रागजर्जरचेतसः ।  
 एवंविधमथोदन्तमधिगम्य महर्षयः ॥ ५५ ॥  
 पत्नीक्षोमतिरस्कारकुपिताः समुपागमन् ।  
 केन तावदनार्येण मुपिताः सांप्रतं वयम् ॥ ५६ ॥  
 इति संचिन्तयन्तस्ते संप्रापुर्निजमाश्रमम् ।  
 तत्रापश्यन्त्सरक्षोभमयपत्नीसमाव्रतम् ॥ ५७ ॥  
 अपूर्वलावण्यतनुं मुनयस्तं दिगम्बरम् ।  
 रागविस्मृतवस्त्राभिर्मुनिपत्नीभिरादरात् ॥ ५८ ॥

मध्ये गृहीतं तं वीक्ष्य कुप्यन्ति स्म महर्षयः ।  
 कमण्डलुधराः केचित्केचित्पाषाणपाणयः ॥ ९९ ॥  
 केचित्सदण्डकाष्ठाश्च प्रजहुर्मोहिताः शिवे ।  
 मौञ्जीं कण्ठे विनिक्षिप्य केशेष्वाकृष्य केचन ॥ ६० ॥  
 पत्नीरसन्धन्नुन्निद्रमदनज्वरविह्वलाः ।  
 राजवंश्या महासाध्व्यो भवत्य इति केचन ॥ ६१ ॥  
 स्वपत्नीः सान्त्वयामासुर्जरादुर्बलमूर्तयः ।  
 विधाय मौञ्जीबन्धेन पाशं केचन दुःखिताः ॥ ६२ ॥  
 पत्नीक्षोभं पुरो दृष्ट्वा चक्रिरे मारणे मतिम् ।  
 मदनोन्मादसंत्यक्तगौरवाः काश्चनापरे ॥ ६३ ॥  
 स्वपत्नीः कर्कशतरैर्मुष्टिदण्डैरताडयन् ।  
 गाढं रागविषासङ्गमूर्छिताः परिभाव्य च ॥ ६४ ॥  
 केचित्स्वपत्नीरवदन्नुरस्ताडनतत्पराः ।  
 अंशेनापि न दोषोऽस्ति पत्नीनामसदाश्रमे ॥ ६५ ॥  
 असाध्य इन्द्रियजपो यत्सिद्धानामपि स्थितः ।  
 आसां क्षोभयिता यस्तु दण्ड्यतां वध्यतां च सः ॥ ६६ ॥  
 इत्युचुरपरे तत्र कोपावेशविशृङ्खलाः ।  
 गृहीत्वा मुनयः सर्वे ते कामण्डलवं जलम् ॥ ६७ ॥  
 मायाव्यामूढमतयः शपन्ति स्म महेश्वरम् ।  
 खरवद्भाषसे क्रूरमुपप्लावयसे वनम् ॥ ६८ ॥  
 खरो वर्षायुतायुस्त्वमिति केचिद्धभापिरे ।  
 कपालपाणिर्निर्लज्ज उल्मुकं धारयस्यदः ॥ ६९ ॥  
 राक्षसस्तदटव्यां स्याः केचिदित्यवदन्नपि ।  
 दह्यतामयमस्माकं तपोभिश्चिरसंभृतैः ॥ ७० ॥  
 अवदन्निति केचिच्च भूमौ क्षिप्त्वा पयःकणान् ।  
 शंभौ न प्रभवन्ति स्म तेषां शापास्तथाविधाः ॥ ७१ ॥

निर्वाप्यते नहि तृणैः कदाचिदपि पावकः ।  
 बध्यते केन पवनो गगनं केन तन्यते ॥ ७२ ॥  
 विचारयन्निति न ते मूढाः शापार्पणोन्मुखाः ।  
 विलोक्य विफलीभूतानथ शापान्महर्षयः ॥ ७३ ॥  
 ते पुनरद्भुवन्कोपाज्ज्वलन्त इव सर्वशः ।  
 आजन्मसेवितः शंभुरस्माभिस्तपसा यदि ॥ ७४ ॥  
 तदुपप्लावकस्यास्य लिङ्गं पततु भूतले ।  
 इति तद्वचनं श्रुत्वा भक्तास्थाहेतवे शिवः ॥ ७५ ॥  
 स्वेच्छयैवामुचलिङ्गं किञ्चित्कोपमिवाश्रयन् ।  
 अथादृष्ट्वासं निर्माय गिरिजायै प्रकाश्य तत् ॥ ७६ ॥  
 देवो नभःपथेनैव वृषमारुह्य सोऽगमत् ।  
 तलिङ्गं पतितं दृष्ट्वा तत्र ते मुनयस्ततः ॥ ७७ ॥  
 अन्धकारमयं विश्वमपश्यन्भयकातराः ।  
 वात्याभिरुल्लसन्तीभिस्तपोवनमकम्पत ॥ ७८ ॥  
 अन्धकारेण चन्द्रार्कनक्षत्राण्यपि जह्निरे ।  
 कुतोऽप्यागत्य गर्जद्भिर्वोरैः कल्पान्तवारिदैः ॥ ७९ ॥  
 तेषां शान्तिमनीयन्त शिखिनो रक्तदुर्दिनैः ।  
 पापाणवर्षिणः केचित्केचित्कूरपयोमुचः ॥ ८० ॥  
 तपोवने व्यदलयन्मुनिशालाः सहस्रशः ।  
 एवं बहुतरं कालं दृष्ट्वा तांस्तानुपद्रुतान् ॥ ८१ ॥  
 उदग्ररागविवशा मुह्यन्ति स्म महर्षयः ।  
 क्षुधा केचित्तृषा केचिद्भिया केचित्समाकुलाः ॥ ८२ ॥  
 स्वाध्यायाद्याः क्रियाः सर्वा व्यसरन्मुनयस्तदा ।  
 पिता पुत्रः सुहृत्पत्नी बन्धुर्दासः पितुर्गुरुः ॥ ८३ ॥  
 तत्र कोऽपि न कस्याभूत्तस्मिञ्जाते महाभये ।  
 इत्युत्पन्ने महाक्षोमे विश्वसंहारकारिणि ॥ ८४ ॥

महर्षयः शोकवशादभापन्त परस्परम् ।  
 कोऽसावुपद्रवः सर्वान्विमोहयति चिन्त्यताम् ॥ ८९ ॥  
 अदृष्टपूर्वकल्पान्तः किमस्माकं प्रगल्भते ।  
 सत्योऽपि मुनिपत्न्यो यदुन्मत्तेन वशीकृताः ॥ ९० ॥  
 इदं च तद्भयं जातं तस्मात्तत्परिभाव्यताम् ।  
 संयता मुनिपत्न्योऽपि यस्मिन्प्राप्ते प्रचुक्षुभुः ॥ ९१ ॥  
 अयं प्रलयकालस्तु नैवाकस्माद्विशक्यते ।  
 स कोऽपि देवो दिग्वासाः कोपेनेत्थमकल्पयत् ॥ ९२ ॥  
 स किं स्यादमराधीशो नाथो वा चिन्त्यमीदृशम् ।  
 बिभेति न यदस्माकं तपोरूपात्स पावकात् ॥ ९३ ॥  
 अन्योऽपि लोकपालः को यः कुर्यादीदृशं क्रमम् ।  
 दुःसहानि विजानन्ति यत्सर्वेऽपि तपांसि नः ॥ ९४ ॥  
 ब्रह्माथवा विष्णुरसौ यदि स्यान्नाम पावकः ।  
 तं तं दहामस्तपसा देवमाराध्य शंकरम् ॥ ९५ ॥  
 अथ वा भगवानेव स किमेष महेश्वरः ।  
 विहारेणाययौ हन्त नान्यसंभावना पुनः ॥ ९६ ॥  
 असंदेहं महादेवः स्वयमागच्छति सः सः ।  
 अस्मच्छापप्रतीघातः कुत्रान्यत्रोपलभ्यते ॥ ९७ ॥  
 खरो रात्रिचरश्च स्या इत्यस्मासु शपत्स्वपि ।  
 स तेजोविग्रहो देवो मनाङ् नामापि नात्रसत् ॥ ९८ ॥  
 कुण्ठेषु सर्वशापेषु शिवभक्तानुरोधतः ।  
 शापं गृहीत्वा पश्चात्स हसित्वा लिङ्गमत्यजत् ॥ ९९ ॥  
 एवं विचिन्तयत्स्वेव सर्वेषु दृढभीतिषु ।  
 अवोचदत्रिः सत्रासगद्गदाक्षरया गिरा ॥ १०० ॥  
 यः सर्गस्थितिसंहारकारी साक्षान्महेश्वरः ।  
 आजगाम स विश्वात्मा नर्मणेति निरूप्यताम् ॥ १०१ ॥



तथाहि तस्य देवस्य सूक्ष्मरूपानुवर्तिनी ।  
 मया सूर्येन्दुदहनच्छाया दृष्टौ निरूपिता ॥ ९८ ॥  
 इति तस्मिन्वदत्येव वशिष्ठो मुनिरब्रवीत् ।  
 निधाय वक्षसि करं भयस्फुटनकातरः ॥ ९९ ॥  
 मुनिशापप्रतिघाताल्लक्षितोऽसौ शिवो मया ।  
 रसना च विवादेषु नूनं तेनैव मोहिता ॥ १०० ॥  
 इत्युक्तवति चैतस्मिन्कश्यपो मुनिरब्रवीत् ।  
 दर्शयन्भयवैक्लव्यं लोचनद्वयमीलनात् ॥ १०१ ॥  
 सिंहनादमसौ कुर्वन्परिज्ञातो मयामृतः ।  
 यावच्च कथये तथ्यं तावत्तेनैव मोहितः ॥ १०२ ॥  
 इत्युक्त्वा विरते तस्मिन्भयनिःश्वासधूसरः ।  
 दधीचिमुनिराख्यातुं प्रस्तौति स्म सविस्मयः ॥ १०३ ॥  
 मत्तमातङ्गलास्येन मया ज्ञातो महेश्वरः ।  
 अन्यथा ये तु मन्यन्ते तेषां किमभिधीयते ॥ १०४ ॥  
 एवं गदितवत्यस्मिन्नभाषत पराशरः ।  
 पाणिद्वयेन मूर्धानमवष्टभ्य ससंभ्रमः ॥ १०५ ॥  
 अहो भवन्तो जानन्ति किं किं न परमार्थतः ।  
 तस्मिन्गते यदधुना विकल्पः परिकल्पते ॥ १०६ ॥  
 यो वादपरिवादेषु मूकः सर्वत्र लक्षते ।  
 अथ वा वाक्पटोस्तस्य चरितं किं न शस्यते ॥ १०७ ॥  
 इहाप्यवस्थिते तस्मिन्नवलेपो विधीयते ।  
 गते तु धूर्जटौ देवे इति ज्ञानं निवेद्यते ॥ १०८ ॥  
 स्तम्भिता यदि वाक्तेन तत्स्रुतिर्मा प्रवर्तताम् ।  
 अधिक्षेपवचस्तस्य कथमित्यवधार्यताम् ॥ १०९ ॥  
 तस्मान्न ज्ञायते सोऽयं भगवान्को भवेदिति ।  
 स्वाभिप्रायं परित्यज्य तद्ध्यानेनावधार्यताम् ॥ ११० ॥

अथेत्यं कथयत्यस्मिन्ध्यायन्तस्ते महर्षयः ।

स्मृतिदौर्बल्यतस्तत्र ज्ञानखण्डनमाप्नुवन् ॥ १११ ॥

यदा न किञ्चिद्दृष्टुर्नष्टज्ञाना महर्षयः ।

अध्यगच्छंस्तिरोधानं तदानीमत्रिरब्रवीत् ॥ ११२ ॥

अस्माकं वर्तते कर्म धिगेतत्सामवायिकम् ।

आजगाम सुराधीशः कोऽप्यसावन्यविग्रहः ॥ ११३ ॥

यदधिक्षेपतो ज्ञानमस्माकमपि नश्यति ।

अहं पुनः किञ्चिदेव मार्गमुद्वीक्षितुं क्षमः ॥ ११४ ॥

तदन्धपङ्क्तिन्यायेन सर्वे मामनुगच्छत ।

अनेन वर्त्मना यामो देवं कमलसंभवम् ॥ ११५ ॥

तत्प्रसादान्निजं ज्ञानं पुनरप्यधिगम्यते ।

निश्चित्येति ततः सर्वे ते सप्तर्षिपुरःसराः ॥ ११६ ॥

अगमन्ब्रह्मणो लोकं मुनयो दीनचेतसः ।

प्रजापतिरपश्यत्तानथ दीनविलोचनान् ॥ ११७ ॥

आसने च परिस्थाप्य पप्रच्छ त्रासकारणम् ।

अथाब्रवीदत्रिमुनिर्मुनिवृत्तान्तमग्रतः ॥ ११८ ॥

यथावस्तु शिवं हेतुं पद्मयोनिर्जगाद च ।

ततोऽब्रुवन्नत्रिमुखास्तेऽपि सर्वे महर्षयः ॥ ११९ ॥

भगवन्सर्वकार्येषु त्वमेवास्माकमीश्वरः ।

इति तेषां वचः श्रुत्वा जगाद जलजासनः ॥ १२० ॥

शरीरनिर्विशेषा मे यूयमित्यवधार्यताम् ।

सर्वेष्वमीषु तत्त्वेषु प्रमाता परमेश्वरः ॥ १२१ ॥

अहं तु पृथिवीमात्रे कृतस्तेनाधिकारवान् ।

तदाज्ञया समग्राणामस्माकं ज्ञायते गतिः ॥ १२२ ॥

न नियन्त्रयितुं शक्यः परेण स पुनः क्वचित् ।

देवः स्वतन्त्रो विश्वात्मा स एव त्वजरामरः ॥ १२३ ॥

अल्पाधिकारे तिष्ठन्ति सर्वे प्रायस्तदाज्ञया ।  
 इत्युक्ते वेधसा सर्वे मुनयो भयविह्वलाः ॥ १२४ ॥  
 अरुन्दीर्घनिःश्वासैः किं कुर्म इति कातराः ।  
 अथोवाच पुनर्ब्रह्मा पश्यंस्तेषामुपद्रवम् ॥ १२५ ॥  
 दन्तांशुभिः किरङ्गयोत्सामिव मोहतमोपहाम् ।  
 असाध्ये भवतां वस्तुन्युपायश्चिन्तितो मया ॥ १२६ ॥  
 ब्रवीमि वस्तं तेनैव शमयध्वमुपप्लवम् ।  
 निम(य)न्त्यते कथं देवः केन वा परमेश्वरः ॥ १२७ ॥  
 अयमाराधनेनैव प्रसीदति न संशयः ।  
 अत्युत्कटो हि भगवान्भक्तिभाजां प्रसीदति ॥ १२८ ॥  
 प्रभुभावे दयालुत्वमिति तस्यैव शोभते ।  
 तद्गत्वा भगवानेव लिङ्गरूपो महेश्वरः ॥ १२९ ॥  
 भवद्भिः पूज्यतां नित्यं येन शाम्यन्त्युपद्रवाः ।  
 सर्वेषां भवतामद्य तिरोधानं दृढं स्थितम् ॥ १३० ॥  
 आधिक्याद्भगवद्भक्तिरत्रैरंशेन वर्तते ।  
 इत्युक्ते ब्रह्मणा किञ्चिन्मोदमाना महर्षयः ॥ १३१ ॥  
 अभाषन्त तदा सिद्धिमासन्ना मोक्षसादराः ।  
 उपद्रवं शमयितुं पूजयामो महेश्वरम् ॥ १३२ ॥  
 तदन्धकारेण विभो कथं दृष्टिः प्रवर्तते ।  
 इत्युक्ते मुनिभिर्ब्रह्मा भूयोऽप्यकथयत्तदा ॥ १३३ ॥  
 सर्वोपद्रवशान्तिर्वस्तुन्युपायानेन भवत्विति ।  
 स्वयंभुवमथापृच्छ च जग्मुस्ते निजमाश्रमम् ॥ १३४ ॥  
 तस्मिन्नुज्झितकर्तव्याः पूजयन्ति स्म शंकरम् ।  
 यथा यथा महादेवं तदा ते समपूजयन् ॥ १३५ ॥  
 तथा तथा तमित्थाद्याः समशाम्यन्नुपद्रवाः ।  
 तदाप्रभृति ते सर्वे निविडां भक्तिमाश्रिताः ॥ १३६ ॥

देवमाराधयामासुस्तीव्रेण तपसा शिवम् ।  
 सामभिर्विविधैर्मन्त्रैः पुष्पमूलफलादिभिः ॥ १३७ ॥  
 आज्याहुतिभिरप्येते पूजयन्ति स्म शंकरम् ।  
 अनवाप्तमहादेवदर्शनानि महर्षयः ॥ १३८ ॥  
 शरीराण्यपि निर्मोक्तुमैच्छन्संसारसागरात् ।  
 एवंविधमथोदन्तमवधार्य पितामहः ॥ १३९ ॥  
 आजगाम समं देवैरिन्द्रोपेन्द्रपुरःसरैः ।  
 दृष्ट्वा ते पद्मजन्मानं प्रणम्य च महर्षयः ॥ १४० ॥  
 स्वशरीराहुतीरैच्छन्दातुं ज्वलति पावके ।  
 अभाषत ततो ब्रह्मा मुनयः कोऽयमक्रमः ॥ १४१ ॥  
 पशुवन्त्यज्यते कायस्तत्सहध्वं गिरा मम ।  
 प्रसीदति स नाद्यापि भगवान्पार्वतीपतिः ॥ १४२ ॥  
 युष्मच्चिन्तेयमत्यर्थं हृदयं मम बाधते ।  
 अद्यप्रभृति तत्सर्वे तपस्यामो वयं समम् ॥ १४३ ॥  
 यावन्न चन्द्रमुकुटः प्रसादाय प्रवर्तते ।  
 स्वयंभूः कथयित्वेति मुनीनां दुःखनाशनम् ॥ १४४ ॥  
 तपस्यति स्म तत्रैव सुरैः शक्रादिभिः सह ।  
 निराहारास्ततश्चक्रुश्चिरकालं शिवैषणाः ॥ १४५ ॥  
 स्तोत्रैर्विचित्रैर्मन्त्रैश्च पवित्रैस्ते त्रिलोचनम् ।  
 नित्यमाराधयामासुरनुद्विग्नेन चेतसा ॥ १४६ ॥  
 अथैकदा समाधानं विदधाने चतुर्मुखे ।  
 दिव्यः पुरो व्योमगर्भात्सिंहनादः समुद्ययौ ॥ १४७ ॥  
 तेनामृतरसेनैव मुदितास्तदनन्तरम् ।  
 मन्दारपुष्पप्रकरानपश्यन्पतितान्भुवि ॥ १४८ ॥  
 अपूर्वं हृदयाह्लादि तद्गीतं तत्र शुश्रुवे ।  
 नृत्यन्त इव संतोषाददृश्यन्त वनद्रुमाः ॥ १४९ ॥

शारदेन्दुसहस्राणामपि यन्नावलोक्यते ।  
 अकस्मादुदभूदर्चिस्तत्परं पारमेश्वरम् ॥ १९० ॥  
 अदृश्यत शनैस्तत्र व्यक्तरूपो महेश्वरः ।  
 चन्द्रचारुजटाजूटस्तुहिनाचलसंनिभः ॥ १९१ ॥  
 अभयं पाणिना पुष्पगन्धसन्निभमृतसुन्दरम् ।  
 व्यलोक्यते स्म तत्कालं समग्रैः परमेश्वरः ॥ १९२ ॥  
 यावत्येवाभवत्पूर्वं गाढा ज्ञानमयी स्थितिः ।  
 तेषां तद्दर्शनात्तावत्येव ज्ञानमयी तदा ॥ १९३ ॥  
 ते सर्वे शंकरं दृष्ट्वा ज्ञानव्यक्तिमुपागताः ।  
 अदृष्ट्वा सकृतोद्रेकाः सचमत्कारमस्तुवन् ॥ १९४ ॥  
 महेशपादरजसा स्पृष्ट्वा वक्रचतुष्टयीम् ।  
 कृताञ्जलिस्थोवाच प्रणम्य जलजासनः ॥ १९५ ॥  
 भगवन्भवता सृष्टिस्थितिसंहारकारिणा ।  
 भक्तिमात्रोपरोधेन स्वयं को नानुगृह्यते ॥ १९६ ॥  
 अमी तु मुनयो नित्यं भवद्भक्तिपरायणाः ।  
 देवानुग्रहमिच्छन्ति तदस्माकं कृपां कुरु ॥ १९७ ॥  
 इत्युक्ते ब्रह्मणा देवो जगाद सुभगं हसन् ।  
 अदीक्षितानामेतेषां कथं कुर्यामनुग्रहम् ॥ १९८ ॥  
 इत्थं भगवता प्रोक्ते जगाद चतुराननः ।  
 प्रभो विमोहयसि किं भूयोऽप्यस्मान्गिरानया ॥ १९९ ॥  
 प्रकटीभूय कारुण्यादिदानीं परमेश्वर ।  
 विधत्से भक्तिशैथिल्यं मुनीनामिति नोचितम् ॥ २०० ॥  
 अनेन वचसा चेतःपरीक्षा विहिता त्वया ।  
 अदीक्षितत्वमेतेषां न तु स्वप्नेऽपि विद्यते ॥ २०१ ॥  
 त्वत्स्वरूपमिति ज्ञानमिति दीक्षा महेश्वर ।  
 त्वयि दृष्टे स्वयं दीक्षां कः प्रतीक्षेत चापराम् ॥ २०२ ॥

प्रसीद तन्महादेव मा महर्षीन्विमोहय ।  
 कथं दासेषु वैमुख्यं प्रमोर्जातु प्रगल्भते ॥ १६३ ॥  
 इत्युक्ते ब्रह्मणा देवो गाढभक्तिवशीकृतः ।  
 मुनीन्विलोकयामास करुणार्द्रेण चक्षुषा ॥ १६४ ॥  
 तदीक्षणान्महर्षीणां निपपात शिखा स्वयम् ।  
 निष्कौपीनकवस्त्रं च गात्रं भस्माकुलं बभौ ॥ १६५ ॥  
 शिवशासनमासाद्य तदाकस्मान्महर्षयः ।  
 अलभन्त परं ज्योतिः स्वयमेव निरिन्द्रियम् ॥ १६६ ॥  
 तदासाद्य परं रूपं महादेवविलोकनात् ।  
 सर्वेऽपि दण्डवद्भूमौ पतन्ति स्माविकल्पिताः ॥ १६७ ॥  
 ततश्चिरेण चोत्थाय ते समाहितचेतसः ।  
 विहिताञ्जलयो देवा अवदन्भक्तितत्पराः ॥ १६८ ॥  
 अनुग्रहीतुं कः शक्तो भगवन्भवता विना ।  
 त्वद्दर्शनसुखान्नान्यः कोऽपि कुत्राप्यनुग्रहः ॥ १६९ ॥  
 तदद्य गलदज्ञाना वयं तत्त्वावलोकनात् ।  
 प्रभवस्यधुना रूपमुपदेष्टुं निजं स्वयम् ॥ १७० ॥  
 इति श्रुत्वा वचस्तेषां जगाद गिरिजापतिः ।  
 दन्तांशुराशिभिः कुर्वन्मोहध्वान्ततिरस्कृतिम् ॥ १७१ ॥  
 मां ये न जानते केचित्पशुसंस्कारमोहिताः ।  
 ते पाशवेष्टिताः शश्वत्संचरन्ति कलेवरे ॥ १७२ ॥  
 क्रूरैस्तपोभिर्विविधैर्न तुष्यामि कदाचन ।  
 भक्त्यैव प्रकटीभूय ददामि सततं फलम् ॥ १७३ ॥  
 मायावन्तस्तु ये तेषां मद्भक्तिर्न प्ररोहति ।  
 तस्माद्भक्तिप्रियो नित्यमहं नास्त्यत्र संशयः ॥ १७४ ॥  
 सा षोडशविधा भक्तिर्विधेया मम साधुभिः ।  
 शृणु संक्षेपतस्तस्याः स्वरूपाणि प्रकाशये ॥ १७५ ॥

असाध्यास्तिकता सत्यं तुष्ट्यद्रोहार्जवक्षमाः ।  
 अहिंसाशौचवैराग्यसमताः सङ्गवर्जनम् ॥ १७६ ॥  
 संतोषाक्रोधकारुण्यसत्परिग्रहतास्तथा ।  
 भेदास्तस्याः प्रयत्नेन सेवनीयाः समाहितैः ॥ १७७ ॥  
 भक्तिमाहात्म्यमित्युक्त्वा भूयोऽपि परमेश्वरः ।  
 योगज्ञाने महर्षीणामुपादिशदशेषतः ॥ १७८ ॥  
 अथ ब्रह्मप्रभृतयो देवास्ते च महर्षयः ।  
 संप्राप्तज्ञानसर्वस्याः सप्रमोदं वभाषिरे ॥ १७९ ॥  
 अस्माभिर्विजयः प्राप्तस्त्वत्प्रसादान्महेश्वर ।  
 एतेनैवावियोगः स्यादिदानीमिह देहिनाम् ॥ १८० ॥  
 इत्युक्तवत्सु देवेषु स्तुवत्सु च महेश्वरम् ।  
 ज्योतीरूपं परं धाम तल्लिङ्गात्स व्यलोकयत ॥ १८१ ॥  
 सर्वातिशायि तत्तेजः पातालात्प्रभृतिस्थिति ।  
 जहार केषां नाज्ञानं दर्शनादेव दूरतः ॥ १८२ ॥  
 विस्मितेषु समस्तेषु वीक्ष्य लिङ्गं तदद्भुतम् ।  
 अनुग्रहपरां वाणीमुवाच परमेश्वरः ॥ १८३ ॥  
 अहमेव परं रूपमहमेव परः शिवः ।  
 अहमेवैष लिङ्गात्मा ज्योतीरूपो व्यवस्थितः ॥ १८४ ॥  
 विष्णुना सह ते ब्रह्मन्सर्गारम्भे विवादिनः ।  
 यदुज्जगाम तल्लिङ्गं तदेवैतत्तमोपहम् ॥ १८५ ॥  
 इदानीं घोरसंसारगतागतविधायिनाम् ।  
 एतन्मूर्त्यावतीर्णोऽहं नृणामनुजिघृक्षया ॥ १८६ ॥  
 युष्माभिर्विजयः प्राप्त इत्युक्तं मद्विलोकनात् ।  
 विजयेश्वरनामैष तत्प्रसिद्ध्यतु सर्वदा ॥ १८७ ॥  
 एतल्लिङ्गं सदा पूज्यं भक्तिमास्थाय देहिभिः ।  
 परमां गतिमेतेन प्राप्नुवन्ति न संशयः ॥ १८८ ॥

वाराणस्यां सदा स्थित्या ब्रह्महत्या निवर्तते ।  
 शरीरिणां निमेषात्तु विजयेश्वरदर्शनात् ॥ १८९ ॥  
 आगमेषु पुराणेषु शास्त्रेष्वन्यत्र वा पुनः ।  
 क्षेत्राणि कथितान्येभ्यो विजयं क्षेत्रमुत्तमम् ॥ १९० ॥  
 एवमत्र महाक्षेत्रे विजयेश्वरनामनि ।  
 आकर्ष्यतां परिच्छेदं कथयामि यथाविधि ॥ १९१ ॥  
 पूर्वस्मिन्नुत्तरेणापि वितस्ता पापनाशिनी ।  
 गम्भीरा पश्चिमे भागे विश्ववत्यपि दक्षिणे ॥ १९२ ॥  
 ये सदा विजयेशानमर्चयन्ति यथाविधि ।  
 ते तत्सायुज्यमासाद्य देहान्ते शिवभागिनः ॥ १९३ ॥  
 मन्त्रादिकमजानन्तस्तीर्थमात्रैकभाविताः ।  
 देहान्ते क्षेत्रमाहात्म्यात्सामीप्यं प्राप्नुवन्ति च ॥ १९४ ॥  
 प्राणान्तकाले यः क्षेत्रमिदमाप्नोति मानवः ।  
 स तत्सायुज्यमासाद्य भजते गतिमुत्तमाम् ॥ १९५ ॥  
 सुरालये गृहे वापि रथ्यायां यत्र तत्र वा ।  
 शुद्धेऽप्यशुद्धे वा स्थाने क्षेत्रमाहात्म्यमुत्तमम् ॥ १९६ ॥  
 अन्येऽपि क्रिमिकीटाद्यास्तिर्यक्पक्षिसरीसृपाः ।  
 येऽस्मिन्म्रियन्ते तेषां स्यादुत्कृष्टं जन्म देहिनाम् ॥ १९७ ॥  
 नास्तिकव्रतनिष्ठानां मिथ्याज्ञानविमोहिनाम् ।  
 रागद्वेषाभिनिष्ठानां दम्भव्रतविधायिनाम् ॥ १९८ ॥  
 अनाश्रितविवेकानां पापानां क्रूरकर्मणाम् ।  
 अत्र प्रमथको नाम प्रमथः स्याप्यते मया ॥ १९९ ॥  
 तेषां मरणकाले तु ब्रह्मविद्यां पठत्यसौ ।  
 अव्यक्तरूपास्तेनैव ते प्राप्स्यन्त्युत्तमां गतिम् ॥ २०० ॥  
 विद्यां कन्यां सुवर्णं गामन्नं दीपं तथा शुभम् ।  
 छत्रादि चात्र यो दद्यात्स लोकानुत्तमान्त्रजेत् ॥ २०१ ॥



वैशाखस्यान्तदिवसे तृतीयायां सिते तथा ।  
 संक्रान्तावाश्विने मासि ह्यमावस्यादिने शुभे ॥ २०२ ॥  
 विशेषाद्विषुवत्काले लिङ्गे ध्येयः सदाशिवः ।  
 चन्द्रायुतसहस्राभैः शोभनः पञ्चभिर्मुखैः ॥ २०३ ॥  
 सोमसूर्याग्निनयनो दशबाहूपलक्षितः ।  
 स्फुरच्छीतांशुशकलभास्वज्जटतटावहः ॥ २०४ ॥  
 नानारत्नचयाकीर्णः किरीटावलिमण्डितः ।  
 भक्तानामभयं दातुमुद्यतो वरदः शिवः ॥ २०५ ॥  
 धनुःशरधरश्चैव मातुलुङ्गावभासितः ।  
 केयूरनूपुरयुतो मुक्ताहारैः प्रभासितः ॥ २०६ ॥  
 कर्पूरपूररुचिरः कण्ठच्छायोपशोभितः ।  
 ताम्बूलप्रेरितमुखः सौन्दर्यस्यैकमास्पदम् ॥ २०७ ॥  
 दिव्यवस्त्रपरीधानः सिंहचर्मोपशोभितः ।  
 कृपया भक्तलोकस्य शिक्षार्थमिव सर्वदा ॥ २०८ ॥  
 जपन्नङ्गुष्ठतर्जन्योरग्रभाजाक्षमालया ।  
 अनश्वरं सुधाराशिमङ्गैः प्रकटयन्निव ॥ २०९ ॥  
 अमुत्र लिङ्गे सततं पूज्यो ध्येयश्च भावितैः ।  
 निष्कलेनापि रूपेण भक्तानामस्मि मोचकः ॥ २१० ॥  
 भक्ष्यैर्मोज्यैश्च विविधैर्लेह्यैः पेयैश्च निर्मलैः ।  
 नैवेद्यैः पूजनीयोऽहं पुष्पधूपादिभिर्वरैः ॥ २११ ॥  
 तदत्र सर्वदा कार्या भक्तिः सर्वार्थदायिनी ।  
 वितस्तायाममुत्रास्ते तीर्थं विजयसंज्ञकम् ॥ २१२ ॥  
 दशहस्तपरिच्छिन्नं विजयेशस्य चाग्रतः ।  
 सदाशिवपुरादेतदवतीर्णं सुपावनम् ॥ २१३ ॥  
 अस्मिन्सुवर्णकमले दृश्यते भक्तिशालिभिः ।  
 स्वर्णमीनाकृतिधरास्तिष्ठन्त्यत्र गणाः सदा ॥ २१४ ॥

अत्र स्नात्वा पूजनीयो भक्तानां विजयेश्वरः ।  
 यत्पापमन्यस्थानेषु क्रियते यत्रकुत्रचित् ॥ २१५ ॥  
 निवर्तते तन्निःशेषं विजयेश्वरदर्शनात् ।  
 जन्मन्यमुष्मिन्नथवा प्राक्तनं पातकं कृतम् ॥ २१६ ॥  
 क्षयं यात्यस्य देहस्य दर्शनात्स्पर्शनादपि ।  
 ये श्रीमद्विजयेशानमर्चयन्ति यथाविधि ॥ २१७ ॥  
 रुद्रलोकावतीर्णास्ते रुद्रा एव महीतले ।  
 ये लुब्धमनसो विघ्नमोहिता नार्चयन्त्यमुम् ॥ २१८ ॥  
 ते घोरं नरकं यान्ति साहंकारा नराधमाः ।  
 अत्र क्षेत्रवरे लोभात्कुकृत्यं विदधाति यः ॥ २१९ ॥  
 भोगं विना न तस्य स्यात्कर्मणः संशयः क्वचित् ।  
 धनधान्यसुवर्णानि यो हरत्यत्र लोभतः ॥ २२० ॥  
 स महारौरवे वर्षलक्षमास्ते नराधमः ।  
 नरकेषु चिरं स्थित्वा कृकिलासः प्रजायते ॥ २२१ ॥  
 शिवदीक्षामवाप्यापि योऽन्यदर्शनपूजकः ।  
 उभयभ्रष्टतां प्राप्य स कुत्रापि न पूज्यते ॥ २२२ ॥  
 शिवप्रतिष्ठां कृत्वा यो निर्विवेको विमोहितः ।  
 अन्यान्पूजयते तस्य नरके शाश्वती स्थितिः ॥ २२३ ॥  
 असत्यवादी क्षेत्रेऽस्मिन्नपकर्ता परस्य च ।  
 परापवादी गुर्वादिनिन्दकः शल्लभौ वसेत् ॥ २२४ ॥  
 अथात्र देवस्वाद्यापि श्रेतिकामपि यो हरेत् ।  
 स स्थित्वा नरके घोरे कान्तारे पन्नगो भवेत् ॥ २२५ ॥  
 पुष्पं फलं तृणं वापि देवदेवस्य कल्पितम् ।  
 यो हरत्यत्र लोभेन स रौरवमवाप्नुयात् ॥ २२६ ॥  
 परित्यज्य निजां पत्नीं परदारान्हरन्ति ये ।  
 पतित्वा लोहशङ्खौ ते जायन्ते शलभा वने ॥ २२७ ॥

अत्र पापानि कुरुते यो घोराणि विशेषतः ।  
 स महारौरवे तिष्ठेत्कल्पानामर्बुदं सदा ॥ २२८ ॥  
 सूक्ष्माण्यप्यत्र पापानि यो निदध्यान्नराधमः ।  
 नरकेषु चिरं स्थित्वा कृकिलासः प्रजायते ॥ २२९ ॥  
 एवं क्षेत्रवरस्यास्य प्रभावः केन वर्ण्यते ।  
 अहमेव विजानामि तत्सेव्योऽयं मदर्थिभिः ॥ २३० ॥  
 अस्मिन्नाश्वयुजे मासे चतुर्दश्यां सितेतरे ।  
 पक्षे सर्वात्मना पूज्यो भुक्तिमुक्तिफलप्रदः ॥ २३१ ॥  
 इति कृत्वा महादेवो महर्षीणामनुग्रहम् ।  
 कृपानिधिस्तत्र ततः क्षणमात्रात्तिरोदधे ॥ २३२ ॥  
 अदृश्यत्वमथ प्राप्ते महादेवे महर्षयः ।  
 परं प्रमोदममजन्नज्ञानविनिवर्तनात् ॥ २३३ ॥  
 विष्णुः श्रीविजयेशानमपूजयदथादरात् ।  
 ततो ब्रह्मा सुरौघश्च महर्षिनिवहस्तथा ॥ २३४ ॥  
 एवमत्र महाक्षेत्रे ततः प्रभृति सर्वदा ।  
 जज्वाल तत्परं ज्योतिर्जन्ममृत्युजरापहम् ॥ २३५ ॥  
 येन जन्मसहस्रं तु विदधे दुष्करं तपः ।  
 अत्र क्षेत्रे स लभते मृत्युं भूयो न जायते ॥ २३६ ॥  
 अत एवेह सर्वत्र तिष्ठन्त्येवोत्तमोत्तमाः ।  
 देहान्तेऽप्यपरिच्छिन्ना भवन्ति ज्ञानभागिनः ॥ २३७ ॥  
 अस्मिन्नेव महाक्षेत्रे श्रीवर्षारूढोऽवसद्गुरुः ।  
 ममापि यः करुणया दीक्षासंस्कारमादधे ॥ २३८ ॥  
 तदत्र परमेशानो देवो जागर्ति सर्वदा ।  
 यमालोक्य स संसारो हेलयैव विजीयते ॥ २३९ ॥  
 अत्रैव भगवत्क्षेत्रे सेवार्थं परमेशितुः ।  
 तीर्थाणि संनिदधते परानुग्रहणेच्छया ॥ २४० ॥

तथाहि चन्द्रतीर्थेण स्थितमत्र महात्मना ।  
 तदम्बु स्पृशतामस्ति राजसूयादिकं फलम् ॥ २४१ ॥  
 त्रिःसप्तकृत्वा क्षत्राणि निहत्य प्राप्तकिल्बिषः ।  
 जामदग्न्योऽपि यत्स्नानान्प्राप्तवान्गतिमुत्तमाम् ॥ २४२ ॥  
 वृत्रं छलेन हत्वेन्द्रो लब्धवान्दुर्गतिं घनाम् ।  
 अत्र स्नात्वा निजां लक्ष्मीं लेभे सुरवरार्चिताम् ॥ २४३ ॥  
 तदत्र तीर्थं प्रथमं हयपूर्वं कृतस्थिति ।  
 गोसहस्रप्रदानस्य फलं यत्स्पर्शतो भवेत् ॥ २४४ ॥  
 अत्र पञ्चतपो नाम तीर्थमस्ति मुनीन्प्रति ।  
 प्रकटीकृतमीशेन भूरिपापक्षयावहम् ॥ २४५ ॥  
 पादोदकप्लवं नाम तीर्थमत्रैव तिष्ठति ।  
 यदम्बु स्पृशतो जन्तोरग्निष्टोमफलं लेभेत् ॥ २४६ ॥  
 कुलोद्वरणिकाख्या तु स्थिता सह वितस्ताया ।  
 अत्र स्नात्वा जनैर्लभ्यमश्वमेधकृतोः फलम् ॥ २४७ ॥  
 तत्र सुश्रवनागेन स्थीयते पावनात्मना ।  
 हारीतस्वामिनामात्र रविर्नित्यं व्यवस्थितः ॥ २४८ ॥  
 अत्रैव हि वितस्ताया एकदेशे शुभावहम् ।  
 कपालमोचनं नाम तीर्थं सिद्धनिषेवितम् ॥ २४९ ॥  
 माघकृष्णचतुर्दश्यां दयालुर्विजितेन्द्रियः ।  
 अत्र स्नानेन लभते महासन्नार्जितं फलम् ॥ २५० ॥  
 खण्डपुच्छस्य नागस्य भवनं चात्र विद्यते ।  
 यत्र चान्द्रायणशतं स्नानात्प्राप्नोति मानवः ॥ २५१ ॥  
 मडवावर्तनागोऽत्र वितस्तामध्यमाश्रितः ।  
 स्नानेन मोचयत्येव पातकाद्बहलान्नरान् ॥ २५२ ॥  
 अत्रैव पश्चाद्भागेऽस्ति क्रोशमात्रे शुभावहम् ।  
 अनन्तभवनं सिद्धैरमरैः सुनिषेवितम् ॥ २५३ ॥

स्नानं भाद्रपदे मासे प्रथमे दिवसेऽत्र यः ।  
 स जन्तुः फलमाप्नोति क्रतोर्द्वादशवार्षिकात् ॥ २९४ ॥  
 पापसूदनमित्यस्ति तीर्थमत्रातिपावनम् ।  
 यथार्थनामा यत्स्नानाज्जायते कापि निर्वृतिः ॥ २९५ ॥  
 अनन्तकार्कोटकयोर्द्दयोः पार्श्ववर्तिनी ।  
 अचलात्र सरित्तिष्ठेदश्वमेधफलावहा ॥ २९६ ॥  
 उपमन्युमुनेर्यत्र तपोधाम मनोरमम् ।  
 यत्र सोमाख्यया तीर्थं वन्न(प्रपन्न)र्षिगणावृतम् ॥ २९७ ॥  
 महादेवो यत्र तिष्ठत्युपमन्युप्रतिष्ठितः ।  
 अमावस्या ससोमा च संनिधानाय कल्पते ॥ २९८ ॥  
 सोमतीर्थस्यास्ति पश्चात्सोमतीर्थं यदम्भसा ।  
 सप्तम्यां भानवीयेऽहि पुण्यक्षेत्रे शुभं नृणाम् ॥ २९९ ॥  
 निकटे तस्य पीतं च वह्नितीर्थं सदा स्थितम् ।  
 यत्र स्नात्वा श्रद्धधानैरुत्कृष्टं प्राप्यते फलम् ॥ ३०० ॥  
 अष्टाशीतिसहस्राणि गृहस्थाश्रमसेविनाम् ।  
 मुनीनामखिलान्धर्मान्संप्रवर्तयितुं भुवि ॥ ३०१ ॥  
 अफलाकाङ्क्षिणां नित्यं ध्यायिनां परमं पदम् ।  
 आसीदत्रैव तुष्टस्य प्रसादात्परमेशितुः ॥ ३०२ ॥  
 मुक्तिं क्रमेण च प्राप्नुमुक्तिसंस्थं ततः स्मृतम् ।  
 भगवन्भुवनत्राणसमर्थो भोगमोक्षदः ॥ ३०३ ॥  
 लिङ्गाकृतिर्भरद्वाजमुनीन्द्रेण प्रतिष्ठितः ।  
 ज्येष्ठकृष्णचतुर्दश्यामचिरात्सर्वसिद्धिदः ॥ ३०४ ॥  
 यत्र प्रचेता विदधे सत्रं द्वादशवार्षिकम् ।  
 तत्स्थानमत्र सत्राख्यव्याख्ययैव प्रसिध्यति ॥ ३०५ ॥  
 श्रेष्ठा गङ्गेव सरसां शचीव मृगचक्षुषाम् ।  
 शङ्खविद्येव विद्यानां पुण्यारण्यं भुवामसौ ॥ ३०६ ॥

नानयाः स्पर्धते जातु कुरुक्षेत्रादि किञ्चन ।

अत्र स्वयं महादेवो देव्या सह दिवानिशम् ॥ २६७ ॥

क्रीडति स्वेच्छया तस्मान्नान्यत्र स्थानमीदृशम् ।

श्रीमद्विजयमाहात्म्यं य इमं पठति स्वयम् ॥ २६८ ॥

व्याख्यापयेद्वा स कृती प्राक्कर्मभ्यो विमुच्यते ।

रागो द्वेषस्तथा लोभो मोहः क्रोधाभिधस्तथा ॥ २६९ ॥

आलस्यं ममता दम्भश्चेति विघ्नाष्टकं स्मृतम् ।

तेनैतत्क्षेत्रमतुलं परिवारयुतेन तु ॥ २७० ॥

व्याप्तं न बाधते जन्तुं शिवभक्तिपरायणम् ।

येषां तु शाङ्करी भक्तिः सच्छास्त्रनिरतात्मनाम् ॥ २७१ ॥

सद्गुरुपासकानां च तेषां विघ्नभयं कुतः ।

ये सदाशिवसिद्धान्तभावनाः शुचिवुद्धयः ॥ २७२ ॥

योगाभ्यासप्रसक्ताश्च तेषां विघ्नभयं कुतः ।

नास्तिका दाम्भिकाः क्षुद्राः शिशोदरपरायणाः ॥ २७३ ॥

वञ्चकाः कुचरित्राश्च ते विघ्नैः परिपीडिताः ।

तस्माद्विघ्नान्विनिश्चित्य प्रार्थनीयो महेश्वरः ॥ २७४ ॥

इदमचलसुतापतेश्वरित्रं सपदि विलोक्य समग्रमत्र सन्तः ।

विदधतु दृढभक्तिवासनाभिर्घनतरघोर[भवोत्थ]तापशान्त्यै ॥ २७५ ॥

इति श्रीमहामाहेश्वरजयद्रथविरचिते हरचरितचिन्तामणौ विजयेश्वरावतारो नाम

दशमः प्रकाशः ॥ १० ॥

एकादशः प्रकाशः ।

ॐ नमः शिवाय ।

सौऽयं बोधहुताशनो विमलितानल्पस्वतेजोभरो

विच्छायत्वमुपैति मे शिव तवानुग्राहकस्याग्रतः ।

स्वं लिङ्गं तदुदञ्चयस्व भगवन्पूर्णाद्वियात्म स्वयं

येनायास्यति नाथ कारणगणावश्योपजीव्यां दशाम् ॥ १ ॥

जगद्दाहकमप्यग्नेस्तेजो म्लायति जातुचित् ।  
अम्लानं पुनरेकस्य शंभोर्विश्वोपकारिणः ॥ २ ॥  
कदाचिद्भृगुणा शप्तः परिक्षीणास्तसौष्ठवः ।  
वहिराराधयामास तपसा परमेश्वरम् ॥ ३ ॥  
कृतस्नानो निराहारोऽनुध्यायन्मनसा शिवम् ।  
संवत्सरसहस्रं स चकार विषमं तपः ॥ ४ ॥  
अथ तत्तपसा तेन चिरकालप्रवर्तिना ।  
त्रैलोक्यं दग्धुमारब्धं कल्पान्तभयदायिना ॥ ५ ॥  
ब्रह्मविष्णुप्रभृतयो वीक्ष्य तस्योत्कटं तपः ।  
त्रैलोक्यदाहसंत्रासाद्धायति स्म महेश्वरम् ॥ ६ ॥  
अस्मिन्नवसरे देवस्तं ज्ञात्वा स्थिरनिश्चयम् ।  
पातालगर्भादुद्भूतं ज्वालामालाविभूषितम् ॥ ७ ॥  
पिङ्गाख्यं पिङ्गकेशं च पिङ्गलं वीक्ष्य तं प्रभुम् ।  
अथाप्तः परमां प्रीतिं प्रणनाम विभावसुः ॥ ८ ॥  
अतो जगाद् भगवान्करुणारसनिर्भरः ।  
तव पावक तुष्टोऽहमभीष्टं प्रार्थयतामिति ॥ ९ ॥  
तस्य तद्वचनं श्रुत्वा प्रमोदान्वितमानसः ।  
अब्रवीत्पावको भूमिं सुचिरं शिरसा स्पृशन् ॥ १० ॥  
इयतां जगतामेकस्त्वं कारणमुमापतिः ।  
त्वत्पादधूलिसंपर्काद्ब्रह्माद्याः प्रभवन्ति च ॥ ११ ॥  
महादेव नमस्तेऽस्तु पञ्चकृत्यविधायिने ।  
मुनिशापान्मया प्राप्तो नाथ तेजःपरिक्षयः ।  
आराधयामि विधिना त्वामेव परमेश्वरम् ॥ १२ ॥  
इत्युक्ते वह्निना देवो जगाद् मधुरं वचः ।  
दन्तांशुवीचिमिः शापकालुष्यं शमयन्निव ॥ १३ ॥  
सर्वभक्षो भवेति त्वामशपद्यन्महामुनिः ।  
तच्छापं विरमत्वद्य मामाश्रितवतस्तव ॥ १४ ॥

समग्रलोकपूज्यस्त्वं मद्वाक्याद्भव पावक ।  
 हुताशनत्वमाप्नोषि परां शुद्धिमुपागतः ॥ १५ ॥  
 अध्वरेषु भवद्वक्त्रे मन्त्रपूतं यदिज्यते ।  
 तद्गृहीष्यन्ति सर्वेऽपि देवाः पीयूषवत्सदा ॥ १६ ॥  
 श्रुतिस्मृत्युदितं यद्वा द्विजैः कर्म विधीयते ।  
 तत्सर्वं पूर्णतामेति न जातु भवता विना ॥ १७ ॥  
 एवं तीर्थं मया वहे त्वदर्थमवतारितम् ।  
 वितस्तायाः प्रदेशेऽस्मिन्नशेषदुरितापहम् ॥ १८ ॥  
 लभस्व संप्रति निजं तेजः प्राच्यातिशायि च ।  
 वरं कमन्यं दास्यामि वद वहे विशेषतः ॥ १९ ॥  
 इति देवस्य वचनं श्रुत्वा तेजोमयोऽभवत् ।  
 विरचय्याञ्जलिं मौलावभाषत हुताशनः ॥ २० ॥  
 नाथेनानुगृहीतोऽहं तपः फलितमद्य मे ।  
 तदिदानीं भवत्येव भक्तिमिच्छामि शाश्वतीम् ॥ २१ ॥  
 इह पिङ्गलरूपस्त्वमवतीर्णो महेश्वर ।  
 संनिधत्स्व तदत्रैव सर्वलोकानुकम्पया ॥ २२ ॥  
 त्वयैव देव कारुण्याद्यत्तीर्थमवतारितम् ।  
 नित्यं संनिहितं लोकं मन्नाम्रैव प्रसिध्यतु ॥ २३ ॥  
 इति वहेर्वचस्तस्य प्रतिपद्य महेश्वरः ।  
 संनिधत्ते स्म सततं पूजयामास चानलः ॥ २४ ॥  
 अस्मिन्नवसरे देवाः पुरंदरपुरःसराः ।  
 अपूजयन्त तं गाढभक्तयः परमेश्वरम् ॥ २५ ॥  
 स्नात्वा पावकतीर्थे ते पूजयित्वा च तं प्रभुम् ।  
 अभ्यभाषन्त संतुष्टाः शिवभक्तं हुताशनम् ॥ २६ ॥  
 जगत्पवित्रितं वहे शिवभक्तिमता त्वया ।  
 येनावतारितं तीर्थं तोषितश्च महेश्वरः ॥ २७ ॥



स्नात्वा पावकतीर्थेऽस्मिन्यैः स्पृष्टः पिङ्गलेश्वरः ।  
 राजसूयस्य यज्ञस्य लभन्ते मानवाः फलम् ॥ २८ ॥  
 अत्र कृष्णचतुर्दश्यां नभस्ये मासि ये नराः ।  
 तीर्थे स्नात्वा र्चयन्तीशं ते मृताः शिवभागिनः ॥ २९ ॥  
 त्रैलोक्ये यानि तीर्थानि निवसन्ति सहस्रशः ।  
 तान्यत्र संनिदधते दिनेऽस्मिन्निति निश्चयः ॥ ३० ॥  
 पितृणामत्र यः श्राद्धं विधत्ते श्रद्धयान्वितः ।  
 तस्य ते तृप्तिमासाद्य परितुष्यन्ति सर्वदा ॥ ३१ ॥  
 अत्र यः सर्वदा स्नात्वा पूजयेत्पिङ्गलेश्वरम् ।  
 स दुष्कर्माणि संत्यज्य लभते गतिमुत्तमाम् ॥ ३२ ॥  
 इत्युक्त्वा निर्जराः सर्वे नन्दन्तो वह्निना सह ।  
 अगमन्स्वपुराण्येव वन्दित्वा पिङ्गलेश्वरम् ॥ ३३ ॥  
 तस्मात्कालात्प्रभृत्येव स्वयमेव महेश्वरः ।  
 पिङ्गलेश्वररूपेण भक्तान्मोचयितुं स्थितः ॥ ३४ ॥  
 त्रिभुवनमनुगृह्णतो महेशा-

त्कथयत कोऽस्ति कृपापरः परोऽस्मिन् ।

सुबहुभिरवतीर्य विग्रहैर्यो

दलयति भक्तिमतां विमोहनिद्राम् ॥ ३५ ॥

इति श्रीमहामहेश्वरजयद्रथविरचिते . हरचरितचिन्तामणौ पिङ्गलेश्वरावतारव-  
 नाभैकादशः प्रकाशः ॥

द्वादशः प्रकाशः ।

ॐ नमः शिवाय ।

त्वामाश्रित्य मुनिर्महेश्वर चिरं यामर्थयत्यादरा-

द्वयक्ताव्यक्ततया प्रकाशितवतो या स्वेच्छयावस्थितिम् ।

कुर्वाणा मलहानिमद्वयरसस्यन्दिन्यसौ सर्वदा

शक्तिस्ते स्वयमेव संविदसमां शुद्धिं विधत्तां मम ॥ १ ॥

यो यमर्थयते तस्य तद्वत्ते कल्पपादपः ।

एवं वरयति त्वीशे बहवः पूर्णवाञ्छिताः ॥ २ ॥

सतीदेशस्थिताञ्जन्तुर्बुद्धर्तुं जातु कश्यपः ।

आराधयामास चिरं महादेवं समाधिना ॥ ३ ॥

प्रसन्ने च महादेवे याचते स महामुनिः ।

अस्मिन्देशे नदी काचित्पवित्रोत्पाद्यतामिति ॥ ४ ॥

अङ्गीकृत्य वरं तस्य जगाद गिरिजां हरः ।

नदीरूपा सती देशं पुनीहि रभसादिति ॥ ५ ॥

सा शंभोर्वचसा कृत्वा नदीरूपं रसातले ।

न च तत्याज तद्देहं क्रमश्चित्रोऽयमैश्वरः ॥ ६ ॥

नदीरूपा चिरमसावभूत्पातालवर्तिनी ।

दैत्यानुद्धरता भूमिं मुच्यते स च विष्णुना ॥ ७ ॥

वितस्तिपरिमाणां तां दृष्ट्वा तत्र जनार्दनः ।

पापक्षयावहां देवीं जगाद विनयान्वितः ॥ ८ ॥

वितस्तिरूपा त्वं देवी वितस्तेति शुभावहा ।

समग्रदेवगन्धर्वसिद्धदानवपूजिता ॥ ९ ॥

तदेहि देवि भूलोकं पवित्रय चराचरम् ।

त्वत्स्पर्शान्मादृशस्यापि संपन्ना कृतकृत्यता ॥ १० ॥

इत्थं स्तुतापि न यदा सा जगाम रसातलात् ।

तदा विष्णुर्महेशस्य तद्वृत्तान्तं न्यवेदयत् ॥ ११ ॥

अस्मिन्नवसरे सोऽपि कश्यपो विदधे तपः ।

महादेव पवित्रा मे नदी निर्मीयतामिति ॥ १२ ॥

तपस्यन्तं मुनिं वीक्ष्य तदानीं परमेश्वरः ।

निशितेन त्रिशूलेन गिरेः शृङ्गं व्यदारयत् ॥ १३ ॥

सुरगन्धर्वमुक्तेषु प्रसवेषु नभस्तलात् ।

निपतत्स्वसकृद्भूमौ कम्पितायां च सर्वतः ॥ १४ ॥

सा तद्विलपथेनाथ निर्जगामोत्तमा नदी ।

अम्भःकर्णैर्विभिन्दन्ती पापसंघं शरीरिणाम् ॥ १५ ॥

अनुजग्राह सा तत्र नीलाख्यं भुजगेश्वरम् ।

यत्र स्नात्वा भवेज्जन्तुर्हतनिःशेषपातकः ॥ १६ ॥

नीलकण्ठं वितस्ताख्यं शूलघातमिति त्रिभिः ।

अभिधानं प्रसिद्धं तदद्यापि विलमुत्तमम् ॥ १७ ॥

परिशुद्धप्रभावोऽपि तत्रैवाद्यापि दृश्यते ।

यदशुद्धा उत्प्लवन्ते मज्जन्ति शुचयस्तथा ॥ १८ ॥

अथ तां पार्वतीं देवीं नदीत्वेन व्यवस्थिताम् ।

आसाद्य कश्यपमुनिस्तपः कृत्वा न्यवर्तत ॥ १९ ॥

पापिनोऽपि नराः सर्वे ययुस्तामभितो नदीम् ।

सा तान्वीक्ष्य वहन्ती च योजनाधार्तिरोदधे ॥ २० ॥

रसातलप्रविष्टां च तां पश्यन्नथ कश्यपः ।

चिरमाराधयांचक्रे तपोभिः शिवभावितः ॥ २१ ॥

महर्षेस्तपसा तेन तदानीं परितुष्टया ।

पञ्चहस्तस्य भवनात्समुत्तस्थे वितस्तया ॥ २२ ॥

अत्र दुर्वारसंसारपञ्च(ङ्क)प्रक्षालनेच्छया ।

असेवत व्यासमुनिर्वितस्तां तपसा चिरात् ॥ २३ ॥

गोसहस्रप्रदानेन यत्फलं लभते नरः ।

आप्नोति तत्कोटिगुणं तत्र स्नानेन भावितः ॥ २४ ॥

ततो विनिर्गता क्रूरान्स्नातुकामान्विलोक्य सा ।

पुनरप्यगमद्देवी नदीमूर्तिरदृश्यताम् ॥ २५ ॥

आराध्यमाना भूयोऽपि कश्यपेन महात्मना ।

कोशमात्राद्विसुखाव यत्र देशः स विस्ववः ॥ २६ ॥

वाजि(ज)पेयसहस्रस्य यत्फलं परिकीर्तितम् ।

तदेव तत्र स्नानेन लभते भावितो नरः ।

शरीरान्ते च लभते वैष्णवं पदमुत्तमम् ॥ २७ ॥

नरसिंहाश्रमादेशान्निर्गच्छन्ती शुभावहा ।

ब्रह्मघ्नैर्दारुणैर्दृष्टा भूयोऽप्यन्तरधीयत ॥ २८ ॥

तां विलोक्य नदीं तत्र प्रविशन्तीं रसातलम् ।

विषण्णः कश्यपमुनिः साम्भ्यर्थनमभाषत ॥ २९ ॥

नमो नमस्ते मातस्ते त्वां नौमि हिमवत्सुताम् ।

विधेहि करुणां देवि रुद्रसंपर्कपावने ॥ ३० ॥

यैर्यैरम्बु तव स्पृष्टं वितस्ते भावितात्मभिः ।

प्राप्नुवन्त्यचिरादेव सर्वाभिलषितानि ते ॥ ३१ ॥

पापिनामुपकाराय मया त्वमवतारिता ।

भूयो भूयोऽपि तन्मातर्विमुखी वर्तसे कथम् ॥ ३२ ॥

शक्तित्रैतमलं छलात्कलयता ज्ञानत्रिशूलेन या

मूर्ध्नि प्रापितवान्हठेन भगवानाकृष्य पातालतः ।

व्यक्ताव्यक्ततया प्रकाशितवती स्वातन्त्र्यलीलायितं

पूर्णानुग्रहसंपदे भवतु सा देवी वितस्ता मम ॥ ३३ ॥

इति तेन स्तुता देवी तदानीं सहसोद्ययौ ।

हरन्ती दर्शनेनापि दुरितानि शरीरिणाम् ॥ ३४ ॥

लक्ष्मीमपि ततो विष्णुर्नदीत्वेन व्यसर्जयत् ।

सा विशोका च संपन्ना वितस्तास्पर्शमात्रतः ॥ ३५ ॥

त्रिकीटा सा दितिस्तत्र चतुर्वेदीति सापगा ।

अन्वगात्पार्वतीं देवीं वितस्त्वारूपमाश्रिताम् ॥ ३६ ॥

राजसूयफलं तत्र स्नात्वा प्राप्नोति मानवः ।

एकत्रास्ति वितस्तायां तीर्थं पादप्लवाभिधम् ॥ ३७ ॥

पुण्यं श्रीविजयक्षेत्रे सर्वकिल्बिषनाशनम् ।

एकदेशे च तत्रैव खड्गं क्षालितवान्हरः ॥ ३८ ॥

अनेकराक्षसक्षोदप्रसरद्रुधिरारुणम् ।

शब्देनैव महामोहं लुनीते भावितात्मनाम् ॥ ३९ ॥

सिन्धुसंवन्धिनी यत्र वितस्ता वर्तते नदी ।

नभस्यपूर्णमाकाले तत्र तीर्थानि कोटिशः ॥ ४० ॥

तीर्थानां कोटयः पष्टिर्देव्यश्च ब्रह्मणा सह ।

तत्रात्मानं पावयन्ति स्नात्वास्मिन्दिवसे सदा ॥ ४१ ॥

एवमस्मिन्दिने पूज्या वितस्ता भावितात्मभिः ।

स्यादाश्चयुजमासस्य प्रथमेऽह्यप्ययं क्रमः ॥ ४२ ॥

वराहक्षेत्रमासाद्य सा धुनीते शरीरिणः ।

यस्तत्र स्नाति देहान्ते स विष्णुर्नात्र संशयः ॥ ४३ ॥

कृष्णया संगतिं कृत्वा नदी भुवनपावनी ।

मध्यदेशे चन्द्रभागा पवित्रयति वारिभिः ॥ ४४ ॥

भोगप्रस्थमतिक्रम्य जाह्नवी सहवाहिनी ।

बृहत्सिन्ध्वाख्यया लोकान्पवित्रयति सादरात् ॥ ४५ ॥

विनिर्गता सिन्धुदेशाद्वितस्तेति प्रकीर्तिता ।

प्रविष्टा जलधिं देवी रुद्रस्य दयिता नदी ॥ ४६ ॥

नभस्यशुक्लपक्षे सा त्रयोदश्यां विनिर्ययौ ।

अवतारदिने तस्मात्पूजनीया शुभावहः ॥ ४७ ॥

अत्र तिष्ठन्ति तीर्थानि द्वादशाङ्गुलमात्रतः ।

तस्माद्वितस्ता पूज्येयं निःशेषदुरितापहा ॥ ४८ ॥

उत्तरां दिशमाश्रित्य गतेत्युत्तरजाह्नवी ।

सा यत्र पूर्वाभिमुखी तत्र स्नातव्यमादरात् ॥ ४९ ॥

प्राणप्रयाणकाले यैवैतत्सं पीयते पयः ।

ते शक्रलोकमासाद्य भोगानासादयन्त्यलम् ॥ ५० ॥

यज्ञैर्न दक्षिणावद्भिस्तृप्यन्ति पितरस्तथा ।

यथा वैतस्तसलिलप्रदानेन शुभात्मनाम् ॥ ५१ ॥

वितस्ताशीकरार्द्रेण स्पृश्यते पवनेन यः ।

न कदाचित्स लभते यातना संगतिव्यथाम् ॥ ९२ ॥

नित्यमेव पवित्रेयं नदी यद्यपि कीर्तिता ।

शुक्लपक्षत्रयोदश्यां प्रतिमासं पुनर्भृशम् ॥ ९३ ॥

पापं दशसु मासेषु यद्यत्प्रकुरुते नरः ।

माघफाल्गुण(न)योः स्नानात्तत्तन्नाशयते हठात् ॥ ९४ ॥

मुनिना कश्यपेनेत्य देवीयमवतारिता ।

करोति स्पर्शमात्रेण वितस्तानुग्रहं नृणाम् ॥ ९५ ॥

निखिलजगदनुग्रहाय शंभोः

प्रसरति शक्तिरनश्वरस्वरूपा ।

इति सपदि चिरं विचारयन्तो

विततधियो न ततः परं स्तुवन्ति ॥ ९६ ॥

इति श्रीमहामाहेश्वरजयद्रथविरचिते हरचरितचिन्तामणौ वितस्तावतारो नाम  
द्वादशः प्रकाशः ॥

त्रयोदशः प्रकाशः ।

ॐ नमो भैरवाय ।

एतद्वेदकवेद्यवेदनमयं दग्ध्वा पुराणां त्रयं

पूर्णाद्वैतहुताशनेन शमयन्मायामयोपद्रवम् ।

ज्वालालिङ्गतया स्फुरज्जगदनुग्राही स्वयंभूरसौ

देवः संप्रति भासतां मम परामुल्लासयन्निवृत्तिम् ॥ १ ॥

यः सेवते महादेवं तस्य सिद्धिः कराग्रगा ।

तदवज्ञापराणां च विपत्तिः पुरतः स्थिता ॥ २ ॥

अभूवन्नद्भुतारम्भास्त्रयः पूर्वं निशाचराः ।

विद्युन्माली तारकाख्यः कमलाख्यश्च दुर्जयाः ॥ ३ ॥

ते त्रयोऽपि त्रिजगतीं विजेतुं व्यवसायिनः ।

बहूनि युगलक्षाणि तपस्तीव्रं वितेनिरे ॥ ४ ॥

यथायथं तपो घोरं तेषु कुर्वत्सु संभ्रमात् ।  
 आविर्भूय चतुर्वक्त्रः प्रसन्न इदमब्रवीत् ॥ ९ ॥  
 अहं प्रसन्नो युष्माकं वरं प्रार्थ्य(संप्रार्थ्य)तां चिरम् ।  
 निवर्ततां तपश्चर्यासिद्धिं वः साधयाम्यहम् ॥ १० ॥  
 इति तस्य वचः श्रुत्वा प्रसादं समुपेयुषः ।  
 वरमभ्यर्थयामासुर्दानवाः स्थिरनिश्चयाः ॥ ११ ॥  
 अशेषभुवनेशत्वं देहि नो जलजासन ।  
 अजेया अमराश्चापि भूयास भवदाज्ञया ॥ १२ ॥  
 इत्थमभ्यर्थयत्स्वेषु विश्वोपद्रवकाम्यया ।  
 सान्त्वयन्मधुरैर्वाक्यैरुवाच कमलासनः ॥ १३ ॥  
 एवंविधं वरं दातुं कः शक्नोति महासुराः ।  
 जन्ममृत्युमयः कायो नामरत्वाय कल्पते ॥ १४ ॥  
 गृहीत कारणं तस्मान्मरणं प्रति दानवाः ।  
 भुवनाधिपतित्वं तु दातुं सामर्थ्यमस्ति मे ॥ १५ ॥  
 इत्युक्ते ब्रह्मणा तेऽपि संमन्त्र्य कविना सह ।  
 दानवाः प्रार्थयन्ते स्म तीव्रस्य तपसः फलम् ॥ १६ ॥  
 पुराणि कामरूपाणि कामचारीणि देहि नः ।  
 नानारूपविचित्राणि त्रीणि लोकेषु च त्रिषु ॥ १७ ॥  
 दिव्यवर्षसहस्रेण मिलित्वैतत्पुरत्रयम् ।  
 निमेषमात्रं पुरतः पृथग्वृत्तिं करोतु च ॥ १८ ॥  
 एतस्मिन्नेव समये यदैकेन शरेण च ।  
 वेध्यामहे तदा लोको यदि तिष्ठेद्विशङ्करः ॥ १९ ॥  
 उदेतु मृत्युरस्माकं बलात्पङ्केरुहासन ।  
 अन्यथा विभवः प्रज्ञा बलमायुः प्रवर्धताम् ॥ २० ॥  
 इत्थं मनोरथं तेषां विरिञ्चिः प्रत्यपद्यत ।  
 किं किं न तपसा साध्यं दृढनिश्चयचेतसा ॥ २१ ॥

अथ प्राप्तवरान्वीक्ष्य शुक्रस्तान्समभाषत ।  
 किं किं न सिद्धं भवतामधुना कथयामि तत् ॥ १८ ॥  
 कृतं तपस्तीव्रतरं संपदासादिताप्यसौ ।  
 तामेव तु द्रढयितुं श्रूयतां वचनं मम ॥ १९ ॥  
 अमी ब्रह्मादयो लोके यन्नियत्यवलम्बिनः ।  
 स एव शंकरो देवः शरणं परिकल्प्यताम् ॥ २० ॥  
 तपसा विद्यया दानमहिम्ना स च नाप्यते ।  
 भक्तिमात्रेण लभ्यस्तु महाकारुणिकः शिवः ॥ २१ ॥  
 तत्सर्वदा पूजयध्वं शिवलिङ्गानि भाविताः ।  
 अन्यथा नाशमाप्नोति संपदित्यवधार्यताम् ॥ २२ ॥  
 अहो लिङ्गस्य माहात्म्यं यदभ्यर्थ्य पितामहः ।  
 समस्ते पृथिवीतत्त्वे पतिभावमवाप्तवान् ॥ २३ ॥  
 पूजयित्वा महादेवलिङ्गं सततमच्युतः ।  
 अयं प्रभवति स्थित्यै लक्ष्मीं च लभते स्थिराम् ॥ २४ ॥  
 सामान्यदेहिनो लिङ्गं ध्यायन्तः पारमेश्वरम् ।  
 इन्द्राद्या लोकपालत्वं प्राप्य हृष्यन्ति सर्वतः ॥ २५ ॥  
 किमन्यदुच्यते तस्मान्न स्यालिङ्गार्चनादृतिः ।  
 अलभ्योऽपि महादेवस्तावता करगोचरे ॥ २६ ॥  
 इत्युक्त्वा बहुशस्तेषां शुक्रो मणिसमुद्गतः ।  
 एषा गतिर्मयापीति शिवलिङ्गमदर्शयत् ॥ २७ ॥  
 ते दानवेन्द्रास्तद्वाणीमगृह्णन्निजमूर्धनि ।  
 प्रणम्य शिवलिङ्गं च मयेन सममन्त्रुवन् ॥ २८ ॥  
 अद्यप्रभृति सर्वेषां गतिरस्माकमीश्वरः ।  
 यदिच्छामनुवर्तन्ते ब्रह्मविष्णवादयः सुराः ॥ २९ ॥  
 किं ब्रह्मणा प्रसन्नेन तपोभिः किं च तादृशैः ।  
 प्राप्तमद्यैव सर्वं नः शिवलिङ्गावलोकनात् ॥ ३० ॥



धन्यः स भगवान्ब्रह्मा यश्चतुर्भिर्मुखाभ्युजैः ।  
 जपन्सदा महादेवल्लिङ्गं कारणतां गतः ॥ ३१ ॥  
 श्लाघ्यः स केशवो येन चतुर्भिः पावनैः करैः ।  
 नित्यं समर्च्यते लिङ्गं शिवभक्तिविधायिना ॥ ३२ ॥  
 मान्यः सुरेन्द्रो यो नेत्रसहस्रेण दिवानिशम् ।  
 ध्यायत्यनन्यहृदयो भगवल्लिङ्गमादरात् ॥ ३३ ॥  
 वलीयसा हि मोहेन वयं नूनं विडम्बिताः ।  
 यदद्यापि महादेवल्लिङ्गनामापि न श्रुतम् ॥ ३४ ॥  
 गते तदनुबन्धः क इदानीं तु कदाचन ।  
 मा भूयाद्भगवल्लिङ्गवैमुख्यं नः कदाचन ॥ ३५ ॥  
 इत्युक्त्वा दानवेन्द्रास्ते मयश्च शिवभावितः ।  
 भगवल्लिङ्गपूजायामभवन्गाढनिश्चयाः ॥ ३६ ॥  
 तदा प्रभृति ते सर्वे लिङ्गार्चनपरायणाः ।  
 मनसा कर्मणा वाचा तस्थुः शिवकथामयाः ॥ ३७ ॥  
 एवं गते बहौ काले तानाक्रमणतत्परान् ।  
 अवधार्य सुरा जग्मुः समस्ताः कमलासनम् ॥ ३८ ॥  
 तस्मै निवेदयामासुः सुरा दानवजं भयम् ।  
 ब्रह्मादयो महादेवं शरणं समुपस्थिताः ॥ ३९ ॥  
 वाचा गद्गदया दृष्ट्या चासुनिर्जरपूर्णया ।  
 ब्रह्मादत्त वरस्तेषां किं करोमीति विह्वलः ॥ ४० ॥  
 सुरैः सह ततो देवं तं स्तोत्रैस्तत्र तुष्टुवुः ।  
 न्यवेदयन्त दैत्यांश्च लोकाक्रमणतत्परान् ॥ ४१ ॥  
 तेषां मनोगतं ज्ञात्वा दानवेन्द्रवधार्थिनाम् ।  
 किञ्चित्सहासस्तत्कालमब्रवीत्पार्वतीपतिः ॥ ४२ ॥  
 दानवास्ते विजीयन्ते केन कुत्र कदा कथम् ।  
 महिल्लिङ्गार्चनमेवास्ति येषां कर्म दिने दिने ॥ ४३ ॥

भवता विष्णुना वापि लोकपालादिभिः सुरैः ।  
 मल्लिङ्गपूजामाहात्म्याद्भज्यते विमलं फलम् ॥ ४४ ॥  
 तदासां संपदां लोके मद्भक्तिर्मूलसाधनम् ।  
 यस्यास्ति सा कथं तस्य भवामि विमुखः स्वयम् ॥ ४५ ॥  
 इत्थं भगवता प्रोक्तो जगाद् जलजासनः ।  
 आक्रान्ते तैस्त्रिभुवने क्व शक्तोऽस्त्वधिकारवान् ॥ ४६ ॥  
 देव त्वदाज्ञया सोऽहमधिकारी महेश्वर ।  
 प्रायच्छं च वरं तेषामनल्पमहसां तदा ॥ ४७ ॥  
 एकेनैवेषुणा वेधः संघटन्ते पुराणि च ।  
 त्रीणि द्विशंकरो लोको यदा मृत्युस्तदास्त्विति ॥ ४८ ॥  
 तदाकर्ण्य महादेवो बभाषे प्रकटं हसन् ।  
 मयि भक्तिर्दृढा तेषां हन्यन्ते तेन ते कथम् ॥ ४९ ॥  
 द्विशंकरस्तु लोकोऽय सर्वदैव हि वर्तते ।  
 अनेन नन्दिरुद्रेण मया च परमार्थतः ॥ ५० ॥  
 असाध्यं साधयाम्यन्यदन्यद्विघटयाम्यहम् ।  
 मल्लिङ्गार्चनभक्तस्तु न केनापि विहन्यते ॥ ५१ ॥  
 इत्युक्तवति चन्द्रार्धमुकुटे प्रणतप्रिये ।  
 उवाच प्रणमन्ब्रह्मा मुकुटे रचिताञ्जलिः ॥ ५२ ॥  
 लिङ्गार्चनपरो जन्तुस्त्वद्भक्तः केन हन्यते ।  
 अभक्तास्तु यदा ते स्युः स्मर्तव्या वागियं तदा ॥ ५३ ॥  
 ब्रह्मणेत्युदितो देव एवमस्त्वित्यभाषत ।  
 निर्जरास्तु ततः सर्वे निर्गताः स्वपुरं ययुः ॥ ५४ ॥  
 अथ दृष्ट्वा निजं राज्यं निष्प्रतापं पुरंदरः ।  
 कदाचिन्मन्त्रयांचक्रे विजने गुरुणा सह ॥ ५५ ॥  
 प्रज्ञया निखिलं पश्यन्मुक्तायुक्तं बृहस्पतिः ।  
 ततो जगाद् जम्भारिं सुभगारम्भया गिरा ॥ ५६ ॥

अहो भगवतः शंभोः प्रणयिष्वनुकम्पनम् ।  
 तद्भक्तानां वराकः कश्चायामपि विलङ्घयेत् ॥ ५७ ॥  
 इत्थं वाचस्पतेर्वाणीमधिगम्य पुरंदरः ।  
 कम्पमानसमग्राङ्गो लोललोचनमब्रवीत् ॥ ५८ ॥  
 त्वदधिष्ठानतो राज्यं मम स्वर्गे व्यवस्थितम् ।  
 कथमेते विजीयन्ते दानवास्तन्निरूप्यताम् ॥ ५९ ॥  
 श्रुत्वेति वाक्यं शक्रस्य स प्रोवाच बृहस्पतिः ।  
 निरीक्ष्य निभृतं किञ्चित्प्रज्ञारूपेण चक्षुषा ॥ ६० ॥  
 रिपूणां भगवद्भक्तिर्विजये मूलकारणम् ।  
 सा शैथिल्यमवाप्नोति केन यत्नेन चिन्त्यताम् ॥ ६१ ॥  
 तत्राभ्युपायः प्रायेण कश्चित्संचिन्तितो मया ।  
 शुक्रस्य संनिधाने स कथंकारं प्रगल्भते ॥ ६२ ॥  
 तेषां हितं प्रार्थयितुं शुक्र एव दिने दिने ।  
 भगवद्भक्तिदाढ्याय प्रयत्नमधितिष्ठति ॥ ६३ ॥  
 स्वयं यद्यपि ये भक्तास्तथाप्यैश्वर्यगर्विताः ।  
 मितप्रज्ञाश्च योज्यन्ते हेलयैव विपर्यये ॥ ६४ ॥  
 इत्युक्तवान्महेन्द्रेण पृच्छते स स कौतुकात् ।  
 भगवन्ब्रूहि तां युक्तिं तेषां लिङ्गार्चनापहाम् ॥ ६५ ॥  
 श्रुत्वेति सोऽब्रवीत्पश्य प्रायः सर्वेऽपि सर्वदा ।  
 उत्तरोत्तरमुत्कर्षं ज्ञात्वा रज्यन्ति जन्तवः ॥ ६६ ॥  
 तद्दीश्वरादृते कोऽत्र सर्वेषां मूर्धनि स्थितः ।  
 स्वविकल्पेन तस्यापि कश्चिदूर्ध्वस्थ उच्यते ॥ ६७ ॥  
 एवं मायामयं तेषां वर्ण्यते स्वोपकल्पितम् ।  
 शास्त्रं च दर्श्यते किञ्चिल्लिखित्वा निजया धिया ॥ ६८ ॥  
 ध्यानानि देवतानां च लिख्यन्ते तानि कैतवात् ।  
 यासां महेश्वरोऽप्येष न्यग्भावेन न्यवेश्यते ॥ ६९ ॥

एवं महेश्वरादन्य उत्कृष्ट इति कथ्यते ।  
 तेषां यतो भवेल्लिङ्गपूजाशैथिल्यतः क्षतिः ॥ ७० ॥  
 शुक्रस्य संनिधाने तु प्रथन्ते न कदुक्तयः ।  
 सप्रतीपोपपत्त्या च परमार्थविशारदः ॥ ७१ ॥  
 इत्युक्तवाना(गा)ङ्गिरसो वासवेन सगौरवम् ।  
 अभ्यर्थ्यते स सा युक्तिरखण्डा कथ्यतामिति ॥ ७२ ॥  
 उवाच स ततः शुक्रमाकलय्य बृहस्पतिः ।  
 भवतो भगवल्लिङ्गवैमुख्ये नौचिती क्वचित् ॥ ७३ ॥  
 एषामुपप्लावयितुं सत्यमेव मम क्रमः ।  
 बुद्धेरागतमित्येतद्दर्शनं बौद्धमुच्यते ॥ ७४ ॥  
 बुद्धः प्रसिद्धस्तत्रैकः संकल्पेत सुरेश्वरः ।  
 ध्याने यच्छत्रधर्तृत्वे लिख्यन्ते कारणान्यपि ॥ ७५ ॥  
 गणपत्यादयो ये च शैवा अत्युत्तमाः स्थिताः ।  
 तेषां मूर्धनि लिख्यन्ते देवा बौद्धा अमीति च ॥ ७६ ॥  
 मिथ्योपकल्पितान्येवं ध्यानान्यालोक्य दानवाः ।  
 शिवादुत्कर्षवन्तोऽमी इति मुह्यन्त्यसंशयम् ॥ ७७ ॥  
 एवं ध्यानेषु सिद्धेषु प्रसिद्धिं लम्बितेषु च ।  
 शैवतन्त्रानुवादेन मन्त्रानपि नियोजये ॥ ७८ ॥  
 उद्धृत्य शिवशास्त्रेभ्यः खण्डान्खण्डान्नियोजये ।  
 मन्त्रतन्त्रादिकं कृत्यं यत्किञ्चिच्चोपकल्पितम् ॥ ७९ ॥  
 बन्धमोक्षव्यवस्थायां शास्त्रं यच्च विरच्यते ।  
 तत्र तीव्रतरप्रज्ञाप्रकर्षः परितोषकः ॥ ८० ॥  
 लिङ्गार्चनादिकस्तत्र बन्धस्तावन्निगद्यते ।  
 मुक्तिस्तु शून्यतैव स्यादितिकर्तव्यहारिणी ॥ ८१ ॥  
 यज्ञादिका क्रिया सेयं सा तत्र परिह्रन्यते ।  
 आत्मा नास्तीति संचिन्त्य दूष्यते परमेश्वरः ॥ ८२ ॥

एवंविधं मया शास्त्रं विरचय्य पुरंदर ।  
 हृदि प्रविश्य भगवद्भक्तिस्तेषां विहन्यते ॥ ८३ ॥  
 अचिरेणैव सर्वं ते साधयामि प्रयोगतः ।  
 शुक्रस्य संनिधानं तु तत्र सिद्ध्यै प्रतीक्षते ॥ ८४ ॥  
 उपदिष्टे मया मायातन्त्रे नूनं प्रयोगतः ।  
 शुक्रोऽपि तेषां व्यामोहं न निवारयितुं क्षमः ॥ ८५ ॥  
 ऊर्ध्वारोहे महान्यत्नो नाधःपाते पुनः क्वचित् ।  
 कथमारुह्यते शैलः कथं वासान्निपत्यते ॥ ८६ ॥  
 आकर्ण्येति गिरं तस्य जगाद स शचीपतिः ।  
 हसन्विस्मयसंरम्भफुल्लनेत्रसरोरुहः ॥ ८७ ॥  
 विचित्रेयमहो प्रज्ञा भगवन्वर्तते तव ।  
 अन्यथा कथमीदृशि सूक्ष्मवस्तूनि पश्यसि ॥ ८८ ॥  
 बुद्ध इत्युच्यते योऽसावेतेन वपुषा हरिः ।  
 ईशेच्छयावतरति प्रायः प्रतिचतुर्युगम् ॥ ८९ ॥  
 इत्युक्तवति देवेशे बृहस्पतिरभाषत ।  
 एतदद्यापि न ज्ञातं भवता तद्विचिन्त्यताम् ॥ ९० ॥  
 लोकानुपप्लावयितुं हन्तुं यज्ञादिकाः क्रियाः ।  
 घोरं कलिं प्रथयितुं बुद्धत्वं याति केशवः ॥ ९१ ॥  
 बुद्धरूपं न चेदेव गृह्णाति कमलापतिः ।  
 कलिकाले भवेत्तर्हि कथं घोरा व्यवस्थितिः ॥ ९२ ॥  
 स एव बुद्धस्तत्रान्या देवता कल्पिता मया ।  
 यदालोकनतस्तेषां भक्तिः शैथिल्यमेप्स्यति ॥ ९३ ॥  
 तद्वत्त्वा भगवद्भक्तिं तेषां निर्मूलयाम्यहम् ।  
 इत्युक्त्वा प्रतिमुच्येन्द्रं जगामाथ बृहस्पतिः ॥ ९४ ॥  
 सदाभिलषिता सिद्धिः सुरारीणां यथा तथा ।  
 शुक्रस्यासंनिधानं स चकाङ्क्ष विषणाधिपः ॥ ९५ ॥

अस्मिन्नवसरे शुक्रो दैत्येन्द्रान्प्रतिमुच्य सः ।  
 जगाम यज्ञमाधातुं वर्षनिवर्त्यमादरात् ॥ ९६ ॥  
 अथासंनिहितं शुक्रमधिगम्य बृहस्पतिः ।  
 संपन्नमेव देवानां हितं कार्यममन्यत ॥ ९७ ॥  
 विधाय शुक्रवेशं स कपटेन बृहस्पतिः ।  
 तारकाक्षपुरं प्राप विचित्रविभवोज्ज्वलम् ॥ ९८ ॥  
 तत्रासुं शुक्रबुद्ध्या स प्रणनामाथ दानवः ।  
 विस्तीर्यासनमभ्यर्च्य पप्रच्छ विनयान्वितः ॥ ९९ ॥  
 भगवन्भवतास्माकमादिष्टमभवद्गुरो ।  
 यज्ञं कर्तुं प्रयामीति तदद्यैवागमः कुतः ॥ १०० ॥  
 इति श्रुत्वा वचस्तस्य बृहस्पतिरभाषत ।  
 शुक्रत्वमात्मनो व्यञ्जन्वचनैरुचितक्रमैः ॥ १०१ ॥  
 मम युष्मत्कुलश्रेयश्चिन्तनेन दिने दिने ।  
 विसृष्टा देवतोपासाप्रभृतिर्भवति क्रिया ॥ १०२ ॥  
 तदद्य भवतां किञ्चिद्विजने चिन्तितं मया ।  
 जिज्ञासा यदि तत्रास्ति श्रूयतामवधानतः ॥ १०३ ॥  
 इहोत्तरोत्तरोत्कर्षालोकनात्परिकल्प्यते ।  
 प्रभुत्वं यस्य स त्रातुं समर्थ इति निश्चयः ॥ १०४ ॥  
 तन्मया पूज्यते कश्चित्प्रभुर्नित्यं विशेषतः ।  
 यस्य धारयति छत्रं सोऽपि चन्द्रशिखामणिः ॥ १०५ ॥  
 अद्यापि भवतां नायमुपदिष्टो मया क्रमः ।  
 अधुना मय्यनासन्ने स एव परिकल्प्यताम् ॥ १०६ ॥  
 इत्युक्त्वा गुरुणा तस्य तदेव प्रतिपादितम् ।  
 दूषते स्म महादेव भक्तिचर्चा पुनः पुनः ॥ १०७ ॥  
 भगवन्निन्दया किञ्चित्क्षोभं प्राप्येव दानवः ।  
 अभाषत ततो गाढविस्मयाक्रान्तमानसः ॥ १०८ ॥

किमेतदुच्यते लिङ्गं माहेशं मुच्यतामिति ।  
 अहो चिरेण दुःखाय सूच्या विद्धेव मे श्रुतिः ॥ १०९ ॥  
 स एव जयतां पूज्यो ध्येयश्च जगतामपि ।  
 सृष्टिसंहारकर्ता च तदेतदसमञ्जसम् ॥ ११० ॥  
 तस्मिन्वैमुख्यमभ्येति यः कदाचन मानवः ।  
 किमन्यदचिरेणैव स नश्यति न संशयः ॥ १११ ॥  
 अहमल्पमतिः कोऽत्र गुरुणैव विचार्यताम् ।  
 कोऽन्यः प्रजाहितकरो विधाय वपुरष्टधा ॥ ११२ ॥  
 इत्युक्तवन्तं तं वीक्ष्य तारकाख्यं बृहस्पतिः ।  
 बहलं विस्मयं प्राप्य तदानीं समचिन्तयत् ॥ ११३ ॥  
 अहो स्थिरतरा भक्तिरमुष्य परमेश्वरे ।  
 अन्यथा न प्रवर्तेरन्नीदृश्यः संपदः स्वयम् ॥ ११४ ॥  
 ईदृशीं भगवद्भक्तिमस्य व्याहन्तुमिच्छता ।  
 मयापि सत्यमधुना दुरितं भूरि संचितम् ॥ ११५ ॥  
 किं किं न क्रियते हन्त मया शक्रवशात्मना ।  
 दूषयित्वा महेशं यदसमञ्जसमुच्यते ॥ ११६ ॥  
 मिथ्योपदिश्यते यत्तदहो स्वार्थान्धता मम ।  
 विडम्ब्यते यद्विश्वात्मा सोऽपि देवो महेश्वरः ॥ ११७ ॥  
 अथवा विरच्येदं कुकर्म नरकावहम् ।  
 तं पापहारिणं देवं चिरं ध्यायामि धूर्जटिम् ॥ ११८ ॥  
 इत्याकलय्य प्रोवाच बृहस्पतिरथ क्षणात् ।  
 वाचा हृदयहारिण्या सान्त्वयन्दानवेश्वरम् ॥ ११९ ॥  
 स्वार्थप्रवृत्तिः केयं स्यान्मा गृहीत वचो मम ।  
 मया पुनरिदं वाच्यं शिष्येषु परमार्थतः ॥ १२० ॥  
 गतानुगतिको मुञ्चत्युपपत्तिं पृथग्जनः ।  
 भवादृशास्तु निर्मुद्रप्रभावप्रतिभाजुषः ॥ १२१ ॥

यस्येश्वरोऽपि भगवाँश्छत्रं धारयति स्वयम् ।  
 उत्कृष्टो यदि नायं स्याद्बुद्धः सर्वार्थसाधकः ॥ १२२ ॥  
 महेश्वरोऽपि तच्छत्रं किमुद्दिश्य स धारयेत् ।  
 अहं यदि गुरुर्ययं यदि शिष्याः सुभाविताः ॥ १२३ ॥  
 उत्सृज्य तन्महादेवलङ्गं बुद्धोऽयमर्च्यताम् ।  
 अभिधायेति भूयोऽपि बह्वीभिरुपपत्तिभिः ॥ १२४ ॥  
 स तस्य भगवद्भक्तिं वभञ्ज प्रतिभावलात् ।  
 अनेनैव क्रमेणायं विद्वन्मालिनि दानवे ॥ १२५ ॥  
 कमलाख्येऽपि तद्वौद्धं प्रथयामास दर्शनम् ।  
 अथापहृत्य भगवद्भक्तिं तेभ्यो बृहस्पतिः ॥ १२६ ॥  
 सानन्दमगमद्गर्जन्पुरंदरपुरीं जवात् ।  
 तदाप्रभृति ते दैत्याः शिवभक्तिपराङ्मुखाः ॥ १२७ ॥  
 असहन्त न लिङ्गस्य नामापि किमुतार्चनम् ।  
 अबाधन्त समस्तानि भुवनान्यथ दानवाः ॥ १२८ ॥  
 यद्यन्मनोरमं वस्तु तत्तत्स्वीचक्रुरेव च ।  
 अथोद्विग्नाः सुराः सर्वे दानवेन्द्रैरुपद्रुताः ॥ १२९ ॥  
 ब्रह्मविष्णू पुरस्कृत्य जग्मुः शरणमीश्वरम् ।  
 स्तुत्वा तत्र महादेवमूचुः प्राञ्जलयः सुराः ॥ १३० ॥  
 भगवन्नभयं देहि बाधन्ते दानवा इति ।  
 अभक्तत्वं परिज्ञाय दानवानां महेश्वरः ॥ १३१ ॥  
 क्षयमङ्गीकरोति स देवोपद्रवशान्तये ।  
 पुनः पुनरथामर्त्यैः कृतस्तोत्रो महेश्वरः ॥ १३२ ॥  
 पुराणि त्रीणि निर्दग्धुं क्रीडासंरम्भमग्रहीत् ।  
 रथो बभूव पृथिवी वेदास्तुरगतां ययुः ॥ १३३ ॥  
 अधत्त ध्वजतां मेरुश्चन्द्रार्कौ चक्रतां गतौ ।  
 मन्दराद्रिरभूत्तुङ्गं तस्य देवस्य कार्मुकम् ॥ १३४ ॥



गुणत्वं वासुकिर्लेभे ब्रह्मा सारथितां गतः ।  
 विष्णुः शरत्वमवहत्पुङ्खभावं च मारुतः ॥ १३९ ॥  
 फलाग्रवृत्तिर्जगृहे दुःसहेन च वह्निना ।  
 अथ तं रथमारुह्य पार्वत्या सह शंकरः ॥ १३९ ॥  
 अभूत्परिवृतो नन्दिप्रमुखैर्वलिभिर्गणैः ।  
 नन्दिना सिंहमारुह्य छगलध्वजशालिना ॥ १३७ ॥  
 द्विशंकरत्वं जनितं विचित्रबलधारिणा ।  
 इत्थं शंकरमुद्युक्तमधिगम्याथ दानवाः ॥ १३८ ॥  
 नाविदन्क्षपमासन्नं व्यामोहविवशीकृताः ।  
 अस्मिन्क्षणे दैत्यगुरुर्यज्ञं निष्पाद्य चागतः ॥ १३९ ॥  
 अपश्यद्दानवाधीशाल्लिङ्गाद्वैमुख्यभागिनः ।  
 अब्रवीच्च विपादीव केयं कापथवर्तिता ॥ १४० ॥  
 अयं त्रिभुवनत्राता पूज्यते यन्न शंकरः ।  
 तेऽप्यनुवन्गुरो पूर्वमुपदिष्टं त्वयैव नः ॥ १४१ ॥  
 रहस्यरूपं यद्वस्तु तदर्घ्यं सोपपत्तिकम् ।  
 उक्तिप्रत्युक्तिभिस्तेषामधिगम्याथ निश्चयम् ॥ १४२ ॥  
 एवंविधाभिरज्ञासीच्छक्तो मायां बृहस्पतेः ।  
 भूयोऽपि भगवद्भक्तिं विधत्तेति गुरोर्गिरः ॥ १४३ ॥  
 तेषां न हृदये रूढा व्यामूढानां कुकर्मणा ।  
 अथाब्रवीन्मयो नाम दैत्यः कचन दानवान् ॥ १४४ ॥  
 धिपणाधिपमायाभिरस्पृष्टः शिवभावितः ।  
 अहो विमोहो भवतां विनाशाय विजृम्भते ॥ १४५ ॥  
 अपास्य यन्महादेवल्लिङ्गमन्यत्रभावनाः ।  
 विमुच्य भगवल्लिङ्गपूजां योऽन्यत्र रज्यति ॥ १४६ ॥  
 स खलुः संपदं त्यक्त्वा दुर्गतिं बहु मन्यते ।  
 तथा हि यूयं भगवद्भक्त्या संपत्तिभागिनः ॥ १४७ ॥

तामुज्झतामिदानीं वः किं भावीति पुरःस्थितम् ।

अद्य स्वप्ने मया दृष्टः क्रुद्धः साक्षात्पिनाकभृत् ॥ १४८ ॥

असत्पुराण्येव हठान्निगिरन्धोरहंकृतिः ।

रक्तवस्त्रावृतात्मानो दानवेन्द्रा विलोकिताः ॥ १४९ ॥

चरमप्रहरे रात्रौ नृत्यन्तः स्वपता मया ।

दिने दिनेऽपि दृश्यन्ते भीषणाः प्रेतयोषितः ॥ १५० ॥

इत्यरिष्टं विजानीत शिववैमुख्यकल्पितम् ।

इत्युक्तवन्तमालोक्य मयं ते तत्र दानवाः ॥ १५१ ॥

क्रोधहंकारिणः शुक्रमभापन्त मदोत्कटाः ।

पश्यासुरगुरो सोऽयमस्माकमसुहृन्मयः ॥ १५२ ॥

यो देवपक्षपातेन विडम्बयति दानवान् ।

यस्य वेश्मनि माहेशं लिङ्गं संनिहितं सदा ॥ १५३ ॥

तेन साकं च वैरं नस्तदयं ताड्यते मयः ।

इदानीं शांकरं लिङ्गं नाशयामोऽस्य मन्दिरे ॥ १५४ ॥

निबद्धोऽनुभवत्वेष फलं लिङ्गार्चनोचितम् ।

श्रुत्वेति वचनं तेषां शिवनिन्दाविधायिनाम् ॥ १५५ ॥

अथ दैत्यगुरुस्तत्र संतप्तस्तानभापत ।

मा मा भवन्तो निन्दन्तु लिङ्गं माहेश्वरं क्वचित् ॥ १५६ ॥

सर्वकामप्रदां पूजां तस्मिन्को न करोति वा ।

ये प्रत्यहं महादेवलिङ्गं ध्यायन्ति भाविताः ॥ १५७ ॥

तेषां त्रिभुवनैश्वर्यं शाश्वतं करगोचरे ।

स एव धन्यः श्लाघ्यः स स च सेव्यो महाजनैः ॥ १५८ ॥

यो लिङ्गपूजाविध्वस्तघोरसंसारबन्धनः ।

यस्मिन्देशे सदा लिङ्गं पूज्यते भक्तिशालिभिः ॥ १५९ ॥

न तत्रोपद्रवः कश्चित्कदाचन विलोक्यते ।

अर्चितं शांकरं लिङ्गं भुक्तिमुक्ती प्रयच्छति ॥ १६० ॥

इत्युक्तं ब्रह्मविश्वाद्यैर्भगवद्भक्तिभावितैः ।  
 पूजोपकरणं यद्वा पुष्पमूलफलादिकम् ॥ १६१ ॥  
 तत्सर्वं लिङ्गमाहात्म्याद्भजते परमं पदम् ।  
 ज्ञात्वेत्यमचलां भक्तिं भगवद्भक्तिशालिनाम् ॥ १६२ ॥  
 मा मा मयं न्यक्कुरुत व्यामोहेनैव दानवाः ।  
 इति शुक्रगिरं मोहादवज्ञायैव दानवाः ॥ १६३ ॥  
 अवधन्नुत्कटैर्नागपार्श्वैर्मयमनर्गलाः ।  
 मयार्चितं च तल्लिङ्गमानीय क्वचन स्थले ॥ १६४ ॥  
 अक्षिपन्क्रूरकर्माणः शिववैमुख्यशंसिनः ।  
 अद्यापि मयलिङ्गाख्यं तत्प्रसिद्धं स्थलेश्वरे ॥ १६५ ॥  
 त्रिःसप्तकुलसंयुक्तो मुच्यते तस्य दर्शनात् ।  
 अथास्मिन्समये देवः प्रजा लेहुं समास्थितः ॥ १६६ ॥  
 मन्दराद्रिधनुष्कोटौ वासकिज्यां न्यवेशयत् ।  
 आधिज्यधन्वनस्तस्य दक्षिणादीक्षणात्प्रभोः ॥ १६७ ॥  
 वाष्पाम्बुविन्दुरगलत्प्रमोदेन महीतले ।  
 स एव रुद्राक्षतरुः फलवान्समपद्यत ॥ १६८ ॥  
 तत्तज्जन्मान्तरोपात्तपातकप्रतिबन्धकः ।  
 महापातकयुक्तानामपि रुद्राक्षधारिणाम् ॥ १६९ ॥  
 यज्ञलक्षैरलभ्यापि देहान्ते गतिरुत्तमा ।  
 द्वितीयादीशितुर्वामनेत्राच्चास्तु विनिर्ययौ ॥ १७० ॥  
 रजतं तदभूल्लोके पित्र्ये कर्मणि शंसितम् ।  
 यद्यद्रजतसंसृष्टं पितॄणां श्राद्धकर्मणि ॥ १७१ ॥  
 तत्सर्वमक्षयं तेषां परितोषाय कल्पते ।  
 अस्मिन्नवसरे देवः क्रीडन्भगवदिच्छया ॥ १७२ ॥  
 ननर्त करमुत्क्षिप्य गर्जितैः कुञ्जराननः ।  
 तमालोकयितुं सर्वं कौतुकात्स्वयमाययुः ॥ १७३ ॥

नानाविधेभ्यः स्थानेभ्यस्तदानीमेव देहिनः ।  
 तद्दर्शनेच्छयैवाथ मिलितं तत्पुरत्रयम् ॥ १७४ ॥  
 विहसन्परमेशश्च नन्दिरुद्रमभाषत ।  
 नन्दिन्गच्छ मयं रक्ष वद्धं मोहेन दानवैः ॥ १७५ ॥  
 मद्भक्तिपूतमनसः कुतस्तस्य भयं भवेत् ।  
 येनाहं चेतसा ध्यातस्तस्य दुःखं कथं भवेत् ।  
 नित्यं लिङ्गार्चनव्यग्रं तन्मयं रक्ष मद्विरा ॥ १७६ ॥  
 एवं महादेववचो मूर्ध्नि नन्दी विधाय सः ।  
 जगाम वेगेन मयं रक्षितुं दैत्यपीडितम् ॥ १७७ ॥  
 अवलोक्य मयं नन्दी दैत्यपाशविवेष्टितम् ।  
 दैत्यलोकैकमनादृत्य वभाषे चतुरं वचः ॥ १७८ ॥  
 भो भो मय महादेवस्त्वयि सत्यं प्रसीदति ।  
 अहं तदाज्ञया प्राप्तो हन्तुं पीडामिमां तव ॥ १७९ ॥  
 धन्योऽसि येन भगवल्लिङ्गभावितचेतसा ।  
 आश्रितः शरणं देवः समस्तभुवनेश्वरः ॥ १८० ॥  
 दीनानां शरणं लोकेष्वन्योऽस्ति यदि कश्चन ।  
 तदद्यैव महात्मानो ज्ञास्यन्ति पुरतः स्थितम् ॥ १८१ ॥  
 यो यो लिङ्गार्चनव्यग्रः कृती जगति जायते ।  
 तस्य तस्य महादेवस्त्रातैवेति न संशयः ॥ १८२ ॥  
 व्यामूढो यः पुनर्लोको भक्तिं निन्दति शांकरीम् ।  
 स नाशमचिरादेति लोकद्वयविडम्बकः ॥ १८३ ॥  
 उदुत्तिष्ठ दुराचारैर्दानवैस्त्वं कदर्थितः ।  
 भगवद्भक्तिमाहात्म्याद्विशोको भव संप्रति ॥ १८४ ॥  
 इत्युक्त्वा मयमुत्थाप्य स यावन्नयति स्वयम् ।  
 तावदेवाखिला दैत्याः सायुधास्तमवेष्टयन् ॥ १८५ ॥  
 ब्रह्मविष्णुप्रभृतयो येषां नास्मैव कम्पिताः ।

नामन्यत तृणं वापि नन्दी तान्दानवेश्वरान् ॥ १८६ ॥  
 किमन्यद्वलवान्हत्वा नन्दी रुद्रोऽथ दानवान् ।  
 आनिनाय मयं हृष्टं निकटं पार्वतीपतेः ॥ १८७ ॥  
 मयस्तत्र महादेवं विनिश्चित्य कृपापरम् ।  
 लिङ्गभावितमात्मानं कृतकृत्यममन्यत ॥ १८८ ॥  
 ततस्तन्मीलितं ज्ञात्वा महादेवः पुरत्रयम् ।  
 मुमोच त्रिशिखं बाणं ज्वलन्तं जातवेदसा ॥ १८९ ॥  
 अथ तद्भगवान्बाणहुताशनविवेष्टितम् ।  
 पुरत्रयं तदा प्राप भस्मशेषदशां क्षणात् ॥ १९० ॥  
 त्रयोऽपि दानवेन्द्रास्ते दह्यमानाः शिखाभैरः ।  
 इहैव जन्मनि प्रापुः शिवनिन्दोद्भवं फलम् ॥ १९१ ॥  
 ते दानवाः सपृतना भस्मीभूता इतस्ततः ।  
 भगवल्लिङ्गनिन्दाया दुःखमन्वभवन्घनम् ॥ १९२ ॥  
 संहतं त्रिपुरं दृष्ट्वा रौद्ररूपं महेश्वरम् ।  
 अथ ब्रह्मादयो देवा अवदन्भक्तिनिर्भराः ॥ १९३ ॥  
 नमो नमो भगवते सर्वसिद्धिविधायिने ।  
 त्वत्प्रसादाद्वयं सद्यः संपन्ना निरुपद्रवाः ॥ १९४ ॥  
 तदिदानीं महादेव दासेषु करुणापर ।  
 रौद्रं तेजः परित्यज्य भव त्वं सौम्यदर्शनः ॥ १९५ ॥  
 त्वत्तेजसा हता दृष्टिरस्माकं भक्तिवत्सल ।  
 अधुना सौम्यमाधेहि रूपं देव प्रसीद नः ॥ १९६ ॥  
 इत्युक्तवत्सु देवेषु भगवान्निजयेच्छया ।  
 जग्राह सौम्यमाकारं सुधाकरशतोपमम् ॥ १९७ ॥  
 ततस्तमीश्वरं वीक्ष्य सौम्यभावमुपागतम् ।  
 प्रणम्य ब्रह्मा प्रोवाच विनीतः शिवभावितः ॥ १९८ ॥  
 इहैव भगवन्सद्यो लोकानुग्रहवाञ्छया ।

सन्निधेहि महादेव [मम नाथ कृपां कुरु ॥ १९९ ॥

प्रभो श्रीबिन्दुनादेश तथा श्रीत्रिपुरेश्वर ।

सन्निधेहि महादेव] लोकानुग्रहणेच्छया ॥ २०० ॥

एवमस्त्विति देवेशस्तद्वचः प्रतिपद्य च ।

पातालात्प्रभृति व्यक्तं तेजोलिङ्गत्वमाददे ॥ २०१ ॥

अथ ब्रह्मादिविज्ञस्या चोदितः परमेश्वरः ।

तदैव वरयामास महादेवो दयानिधिः ॥ २०२ ॥

यत्तदस्तु महाक्षेत्रं लोकानां दुरितापहम् ।

अत्र म्रियन्ते ये भक्तास्ते लभन्ते पदं मम ॥ २०३ ॥

कृमिकीटादयोऽप्यत्र म्रियन्ते यदि पापिनः ।

तेऽपि पापं विधूयन्ते व्रजन्ति च शुभां गतिम् ॥ २०४ ॥

यः पितृस्तर्पयत्यत्र देवान्वा गाढभावनः ।

निखिलं कुलमुद्धृत्य सोऽनन्तं लभते फलम् ॥ २०५ ॥

ये त्यजन्ति हठाल्पानन्दुराचारा नराधमाः ।

तेभ्यः पलायते क्षेत्रं ते ज्ञेया आत्मघातिनः ॥ २०६ ॥

ततस्तु तैजसं लिङ्गं स्वयंभूः प्रागपूजयत् ।

अतः स्वयंभूनाथारूढं जगाम भुवनत्रये ॥ २०७ ॥

ब्रह्मादयोऽपि ते सर्वे तद्धानेन गलन्मलाः ।

महादेवस्य कारुण्यं माहात्म्यं च विचिन्तयन् ॥ २०८ ॥

तस्मात्कालात्प्रभृत्येतत्स्वयंभूस्थानमुत्तमम् ।

काशीक्षेत्राधिकत्वेन सर्वशास्त्रेषु गीयते ॥ २०९ ॥

अत्रैवापापिनः सिद्धा योगिनश्च दिने दिने ।

निर्विकल्पं परं रूपं विमृशन्ति पदे पदे ॥ २१० ॥

अत्र शंकरभूतिः स स्वकर्मक्षयमाददे ।

शिवभक्त्यासवक्षीवो निश्चेष्ट इव सर्वतः ॥ २११ ॥

विदधे स्थितिरत्रैव तेऽधर्मतपस्विना ।

परमार्थोपदेशेन योऽनुजग्राह भाविताम् ॥ २१२ ॥  
 अद्यात्रैव स्थितः क्षेत्रे स राजानकहिङ्गकः ।  
 अखण्डं भगवद्रूपं विमृशन्सर्वजन्तुषु ॥ २१३ ॥  
 ध्यायत्यौन्मनसं पदं परमिति प्रायेण सर्वो जन-  
 स्तद्धर्माय यदागमेषु निरतावच्छेदचर्चाचितम् ।  
 बाह्यं नश्वरमन्यशास्त्रसरणौ यद्वस्तु तत्तत्त्वत-  
 श्चिद्रूपत्वमुपैति यस्य स जयत्येकः स्वयंभूरसौ ॥ २१४ ॥  
 यस्यैकस्य परप्रकाशवपुषः शक्तिर्विमर्षात्मिका  
 सा नानाविधवाच्यवाचकतया द्वैरूपमालम्बते ।  
 सोऽयं संप्रति वेद्यवेदकमयद्वैतविमोहस्फुर-  
 त्स्वातन्त्र्यप्रतिपत्तिरुल्लसतु मे देवः स्वयंभूर्यदि ॥ २१५ ॥  
 तदस्मिन्यो महाक्षेत्रे वर्तते शिवभावितः ।  
 ब्रह्मादीनप्यधः कृत्य स प्रयात्युत्तमां गतिम् ॥ २१६ ॥  
 अस्मिन्द्रि(न्मि)यन्ते ये क्षेत्रे शक्तिपातपवित्रिताः ।  
 सदाशिवपुरं प्राप्य ते यान्ति परमं पदम् ॥ २१७ ॥  
 ये व्रतेनात्र मुञ्चन्ति देहं तेषां व्रतात्फलम् ।  
 न पुनः क्षेत्रजनितं शास्त्रेष्विति निरूपितम् ॥ २१८ ॥  
 इति निरुपममीश्वरस्वरूपं  
 किमपि विचार्य विशुद्ध्या स्वबुद्ध्या ।  
 अपि दधतु सचेतनाः समस्ताः  
 शिवशिवशब्दमहेशमोहशान्त्यै ॥ २१९ ॥  
 इति श्रीमहामाहेश्वरजयद्रथविरचिते हरचरितचिन्तामणौ त्रिपुरदाहे स्वयंभूनाथावतारो-  
 नाम त्रयोदशः प्रकाशः ॥  
 चतुर्दशः प्रकाशः ।  
 ॐ नमः श्रीकपटेश्वराय ।  
 संसाराध्वनि घोरघोरबलवन्मायाप्रमेयाकुले  
 व्यामुह्यामि किमाचरामि कतरं वाञ्छामि वा सेवितुम् ।

सद्यस्त्वेष भवन्तमेककपटेनात्र स्वरूपान्तरं

ज्ञात्वा कामपि निर्वृतिं विचिनुयां दारुण्यरि त्वन्मये ॥ १ ॥

इह किञ्चित्करैरन्यैर्जीवद्भिः स्थावरायितम् ।

स्थावरत्वेऽपि विश्वात्मा जन्तूनुद्धरति प्रभुः ॥ २ ॥

अभूत्कृतयुगे पूर्वं पुलोमा नाम दानवः ।

जितेन्द्रियः सत्यवादी शरण्यो ब्रह्मवित्तथा ॥ ३ ॥

कन्याद्वयमभूत्तस्य रमणीयं जगत्रये ।

तयोर्ज्यैष्ठामुषां सोऽदाद्भृगवे दक्षिणां मखे ॥ ४ ॥

कनीयसीं कश्यपाय शन्याख्यां प्रत्यपादयत् ।

कश्यपेन च सा दत्ता तदानीमेव वज्रिणे ॥ ५ ॥

पुलोमः सूनवोऽप्यन्ये दानवत्वात्पुनः पुनः ।

अयुध्यन्त सुरैर्नित्यं सर्वलोकजयोन्मुखाः ॥ ६ ॥

देवैर्युधि हतान्दृष्ट्वा भ्रातृनथ रुदत्युषा ।

भृगुमभ्यर्थयामास तत्प्रत्युज्जीवनाशया ॥ ७ ॥

विद्यां भगवता दत्तां भृगुः संजीवनीं स्मरन् ।

निहतानपि गीर्वाणैः प्रत्युज्जीवयति स्म तान् ॥ ८ ॥

अथ दृष्ट्वा सुराः शत्रून्मृतानपि सजीवितान् ।

जग्मुः शरणमम्भोधिशायिनं पुरुषोत्तमम् ॥ ९ ॥

प्रणिपत्य सुरास्तस्य स्तुतीः कृत्वा सहस्रशः ।

अभाषन्त परिक्षीणसौष्ठवा मधुसूदनम् ॥ १० ॥

ईश्वरः सर्वभूतानामुपर्येव व्यवस्थितः ।

तदाज्ञया भवान्कृष्ण स्थितिः कृत्ये प्रवर्तितः ॥ ११ ॥

तदद्य सैव चास्माकं स्थितिर्विपरिवर्तते ।

षड्भृगुर्युद्धनिहतान्संजीवयति दानवान् ॥ १२ ॥

दानवानां भृगुवधूर्भगिनी ज्ञायतामुषा ।

तस्या एव शिरश्छिन्धि नान्यत्कर्तव्यमस्ति नः ॥ १३ ॥



इति तेषां वचः श्रुत्वा तदानीमेव केशवः ।  
 देवानामुपकारार्थमुषामूर्धानमच्छिनत् ॥ १४ ॥  
 सा छिन्नशीर्षा मेदिन्यामुषाविगतजीविता ।  
 पपात रुधिरस्यन्दनिर्भरीकृतदिक्कु(क्त)टा ॥ १५ ॥  
 तदुदन्ताधिगमनादथ सत्वरमागतः ।  
 भृगुः पत्नीं तथाभूतां शीर्षेण समयोजयत् ॥ १६ ॥  
 स्मरन्विद्यां महादेवदत्तां संजीवनीं भृगुः ।  
 प्रत्युज्जीवितवान्पत्नीमाश्चर्यावहया दृशा ॥ १७ ॥  
 तदा सुप्तोत्थितेवाथ रूपं प्राप्तवतो निजम् ।  
 किमेतदिति पप्रच्छ भर्तारं सा पुनः पुनः ।  
 भर्ता विदितवृत्तां च तां चक्रे स ततश्चिरात् ॥ १८ ॥  
 अथ कोपाद्वमन्त्युल्कामिव पाटल्या दृशा ।  
 जगाद परुषं भूमिं ताडयन्ती चिराय सा ॥ १९ ॥  
 अहं साध्वी स गोविन्दो बालिशः प्रेरितः सुरैः ।  
 अवज्ञया महापापो मामबाधत दुर्मतिः ॥ २० ॥  
 तदिदानीं मम गिरा सतीदेशे दिवौकसः ।  
 अश्मकाष्ठतृणत्वेन जायन्तामविवेकिनः ॥ २१ ॥  
 केशवो नाम यः सोऽपि क्षयमाप्नोतु दुर्मतिः ।  
 भूयो भूयः पृथिव्यां च जायतामजतां त्यजन् ॥ २२ ॥  
 एवमुक्ते तया साध्व्या सत्यवाचा तदा भृगुः ।  
 जगाद सान्त्वयन्नग्रकरेण मधुराक्षरम् ॥ २३ ॥  
 अश्मकाष्ठतृणत्वेन देवाः शप्तास्त्वया प्रिये ।  
 ईशाज्ञया स्थितिं कुर्वञ्छप्तः किमिति केशवः ॥ २४ ॥  
 अस्माकमपि सर्वेषां शरणं परमेश्वरः ।  
 एष केशवशापेन प्रिये कुप्यति शंकरः ॥ २५ ॥  
 इति भर्तुर्वचः श्रुत्वा बाष्पाविलविलोचना ।

१. इतः प्राक् 'ता च जटा' इति चतुरक्षरीतः परं रिक्ततामेकपङ्क्तेः पश्यामः पुस्त-  
 कद्वये. २. 'हन्त नौ' क.

अधिकं कोपमासाद्य सा जगाद भयंकरम् ॥ २६ ॥

किं भाषसे महादेवस्याज्ञया कुरुते स्थितिम् ।

केशवो मम वक्त्रात्तु वागसत्या न जायते ॥ २७ ॥

अथ वा स महादेवो भगवानपि मद्विरा ।

काष्ठत्वेन सतीदेशे स्थितिं गृह्णातु संप्रति ॥ २८ ॥

यदि नावतरत्येष काष्ठत्वेन महेश्वरः ।

अनर्थं सत्यवादित्वं तन्मे देव्याः समर्पितम् ॥ २९ ॥

एवमुक्ते तया तत्र भृगौ हाहेति कुर्वति ।

उच्चचार तदा वाणी पुनन्ती निखिलं जगत् ॥ ३० ॥

अहं च देवी चेत्येकं रूपं तद्भ्रान्तिमुत्सृज ।

त्वं सत्यवादिनीत्येषा गीतिर्न परिवर्तते ॥ ३१ ॥

देवाः सर्वे केशवश्च नातिक्रामन्ति ते गिरम् ।

उपेऽहमपि काष्ठात्मावता(त)राम्युमया सह ॥ ३२ ॥

एवं वाणीं समाकर्ण्य तदानीमशरीरिणीम् ।

उषा दृढतरां मेने भक्तिं भगवतीं प्रति ॥ ३३ ॥

ततः प्रभृति देवेशः कपटेनात्तविग्रहः ।

कपटेश्वरनाम्नैव काष्ठरूपः प्रसिध्यति ॥ ३४ ॥

देवीकुमारविघ्नेशास्तथा नन्द्यादयो गणाः ।

काष्ठरूपाः सतीदेशे सर्वे तं पर्यवारयन् ॥ ३५ ॥

संकर्षणेन सेवार्थं गृहीता तत्र नागताः ।

पापसूदननाम्ना यः प्रसिद्धो भुवनत्रये ॥ ३६ ॥

चतुर्मुखः काष्ठरूपं प्राप सेवितुमीश्वरम् ।

भक्तः परिजनो नित्यं प्रभुमेवानुवर्तते ॥ ३७ ॥

अथावतरतः शंभोस्तदा भक्तानुरोधतः ।

उपाभृगू दृढतरां भक्तिं किमपि चक्रतुः ॥ ३८ ॥

अस्मिन्नवसरे केचित्तपस्यन्तो महर्षयः ।

पुण्ये दृषद्वतीतीरे स्वप्ने ददृशुरीश्वरम् ॥ ३९ ॥  
 प्रणमन्तस्ततः सर्वे मेदिनीन्यस्तजानवः ।  
 एवं विज्ञापयामासुः प्रसन्नेनान्तरात्मना ॥ ४० ॥  
 भगवन्करुणाराशे भक्तिमात्रैकसाधन ।  
 इदानीं भव नस्त्राणं घोरघोरं तपस्यताम् ॥ ४१ ॥  
 इति तेषां वचः श्रुत्वा वभाषे वृषकेतनः ।  
 काष्ठरूपोऽवतीर्णोऽहं लोकानुग्रहकाम्यया ॥ ४२ ॥  
 हयशीर्षे महातीर्थे हस्तिकर्णे च निर्मले ।  
 दास्यामि दर्शनं तत्र युष्माकं चिरसेवितः ॥ ४३ ॥  
 इत्युक्त्वान्तर्हिते शंभौ प्रावुध्यन्त महर्षयः ।  
 ततः परस्परं स्वप्नं वर्णयित्वा तपोधनाः ॥ ४४ ॥  
 अमन्यन्त गिरं सत्यां प्रसन्नस्य महेशितुः ।  
 ततः समेत्य सर्वे ते जग्मुः कश्मीरमण्डलम् ॥ ४५ ॥  
 तत्र तीर्थवरे देवं काष्ठरूपं व्यलोकयन् ।  
 एषां स्नानाय तत्राम्बु नाविद्यत मनागपि ॥ ४६ ॥  
 ततः संदिग्धमनसः केचित्कष्टान्यचालयन् ।  
 तत्स्पर्शमात्राद्बुद्धत्वं प्राप्य चान्तर्हितास्तदा ॥ ४७ ॥  
 केचित्तीर्थवरे तत्र नागस्य भवने शुभे ।  
 नापश्यन्धूर्जटिं देवं संशयं च प्रपेदिरे ॥ ४८ ॥  
 जम्बुकं जरठं केचिदपश्यन्जम्बुकावृतम् ।  
 उत्तराभिमुखं भीमं रुक्षफूत्कारकारिणम् ॥ ४९ ॥  
 केऽप्युत्तराशाभिमुखं ह्रस्वाङ्गं तिमिरोपमम् ।  
 अपश्यन्जम्बुकं तत्र क्रीडन्तं नै विदुः स्थितम् ॥ ५० ॥  
 पापाणस्त्रण्डाश्च ततस्तीर्थादुत्थाय काष्ठवत् ।  
 अर्थमप्युदिते प्रापुः स्थलमार्गं मुहुर्मुहुः ॥ ५१ ॥  
 आदित्यस्यास्तसमये पुनस्तत्रैव चापतन् ।

तत्स्पर्शेन तदा केचिद्रुद्रत्वं प्राप्य निर्वृताः ॥ ५२ ॥

एतदाश्चर्यमालोक्य वशिष्ठो धीमता वरः ।

अकरोच्च तदा स्पर्शं काष्ठरूपस्य धूर्जटेः ॥ ५३ ॥

उल्लसद्भक्तिरोमाञ्चस्तीरे तीर्थस्य संस्थितः ।

परमेश्वरमुद्दिश्य निदधे दुष्करं तपः ॥ ५४ ॥

तस्याथ तपसा प्रीतः स्वप्ने धूर्जटिरब्रवीत् ।

किमर्थं पुत्र कुरुषे घोरघोरतरं तपः ॥ ५५ ॥

तीर्थेऽत्र बहुभिः स्पृष्ट्वा दारुण्यासैव रुद्रता ।

तदिदानीं त्वयाप्येवमेष मार्गोऽभिलष्यताम् ॥ ५६ ॥

एवं भगवतो वाणीमाकर्ण्य मुनिपुंगवः ।

हर्षगद्गदया वाचा जगाद रचिताञ्जलिः ॥ ५७ ॥

किमद्भुतं तद्रुत्वं प्राप्तेरालोक्यसे प्रभो ।

चार्मणेनैव नेत्रेण मम त्वां द्रष्टुमेषणा ॥ ५८ ॥

तन्मे यदि महादेव तपसा प्रीयसेऽमुना ।

तदनेनैव देहेन त्वां पश्येयं पुनः पुनः ॥ ५९ ॥

इति तस्य मुनेर्वाणीमाकर्ण्य करुणापरः ।

प्रबुद्धस्य महादेवो दर्शनं सहसा दधौ ॥ ६० ॥

देव्या सह वृषारूढः शूलोद्धः शशिशेखरः ।

नन्दिनानुगतः शंभुर्मुनिना ददृशे पुरः ॥ ६१ ॥

भक्त्या नमन्तं तं दृष्ट्वा वशिष्ठमथ धूर्जटिः ।

उवाच शशिनः कान्तिं जयन्सह मरीचिभिः ॥ ६२ ॥

प्रीतोऽहं भवतः पुत्र तपसा पश्य संप्रति ।

रुद्रलोकं मया नीतास्तव सप्रह्लाचारिणः ॥ ६३ ॥

यैरहं मुनिभिः स्पृष्टः काष्ठरूपोऽत्र जातुचित् ।

ते सर्वे रुद्रतां प्राप्य परमां यान्ति निर्वृतिम् ॥ ६४ ॥

तवानेनैव देहेन दिव्यं चक्षुरुदेत्वतः ।

अतीतानागतज्ञानं यत्प्रसादात्प्रवर्तते ॥ ६५ ॥

अधुना पश्य मां पुत्र सर्वतो वर्तिनं शिवम् ।

इयमेकात्मभावेन देवी मे संव्यवस्थिता ॥ ६६ ॥

नन्दिरुद्रो महाकालो दिण्डिलम्बोदरस्तथा ।

अमी गणाश्च सर्वे मे स्वात्मैवेति न संशयः ॥ ६७ ॥

पश्यात्र जम्बुकाख्यं मां विष्णुं कपटवासनम् ।

यक्षं वैश्रवणं नारी मातरं च ममाज्ञया ॥ ६८ ॥

वसिष्ठोऽथाखिलं ज्ञात्वा भक्तिनम्रो महेश्वरम् ।

उवाच मुकुटे वधन्नज्जलिं पुलकाङ्कितः ॥ ६९ ॥

भवन्तं पश्यता देव प्राप्तं ज्ञानं मयाखिलम् ।

इदानीमत्र सर्वेषामनुग्रहपरो भव ॥ ७० ॥

वसिष्ठस्य गिरं श्रुत्वा ततश्चन्द्रशिखामणिः ।

एवमस्त्विति जल्पित्वा पुनः प्रोवाच सस्मितम् ॥ ७१ ॥

वैशाखमासे जानीहि ममागमनलक्षणम् ।

बाहुल्यात्पयसो भूरिवर्षणाच्च पयोमुचाम् ॥ ७२ ॥

तत्स्पर्शनात्कृतयुगे तदैवोदेति रुद्रता ।

युगान्तरेषु देहान्ते देहिनामिति निश्चयः ॥ ७३ ॥

गणोऽयं मपकत्वेन नन्दी तिष्ठति मद्विरा ।

अनुगृह्णाति लोकांश्च स्पर्शमात्रेण सर्वदा ।

एवमुक्त्वा महादेवो देव्या सह तिरोदधे ॥ ७४ ॥

ततः प्रभृति सोऽप्यासीन्मुनिः शिवपरायणः ।

सनत्कुमारो व्यासेन विज्ञप्तः पावनात्मना ॥ ७५ ॥

इत्थं श्रीकपटेशस्य माहात्म्यं निरवर्तयत् ।

सतीदेशे महातीर्थे पापसूदननामनि ॥ ७६ ॥

नित्यं संनिहितो देवः सदेवीको गणान्वितः ।

काष्ठरूपाः स्थिता रुद्रा लोकानुग्रहकारिणः ॥ ७७ ॥

अस्मिन्कलौ पावयन्ते स्पर्शमात्रेण मानवान् ।

गणेश्वरस्तत्र नित्यं निवसत्यचलाख्यया ॥ ७८ ॥

स्वयमागच्छति त्र्यक्षः कदाचिन्निजयेच्छया ।  
 वर्षद्विर्जलदैर्भूरिप्रोद्धवद्विस्तथा जलैः ॥ ८९ ॥  
 आगमः परमेशस्य सूच्यते नात्र संशयः ।  
 ज्योतीरूपो महादेवस्तत्र सत्वानुकम्पया ॥ ९० ॥  
 शिवा दूती भगवतीत्यपूर्वोऽयं कथानकः ।  
 शिलोच्चयस्तत्र रम्यो रुद्रपादाख्यया श्रुतः ॥ ९१ ॥  
 नानारत्नशताकीर्णो नानाधातुविचित्रितः ।  
 कदम्बपुष्पैर्वहुलैर्भ्रमरैः कचिदावृतः ॥ ९२ ॥  
 सुवर्णपद्मैर्वैदूर्यनालैः कचन शोभितः ।  
 गन्धर्वैः किन्नरैर्यक्षैः क्रीडद्भिः कचिदाश्रितः ॥ ९३ ॥  
 अस्ति तत्र महादेवस्योद्याने वरपर्वतः ।  
 दीप्यमानो महापुष्पैस्तरुणादित्यसन्निभैः ॥ ९४ ॥  
 तत्राम्बुजानि वापीषु विकसन्ति दिवानिशम् ।  
 नीलोत्पलानि चोत्कृष्टसौरभाणि यतस्ततः ॥ ९५ ॥  
 नानाविधैस्तरुवरैः फलद्विरमृतात्मकम् ।  
 अत्र दिव्यैश्च भौमैश्च शोभा कापि विधीयते ॥ ९६ ॥  
 कुरङ्गाः केकिनश्चात्र क्रीडन्ति स्वेच्छया कचित् ।  
 कचिन्मधुरशब्दाश्च हंसास्तिष्ठन्ति भास्वराः ॥ ९७ ॥  
 गायन्तीभिः कचित्तत्र किन्नरीभिर्व्यवस्थितम् ।  
 नृत्यन्तीभिश्च गन्धर्ववनिताभिरितस्ततः ॥ ९८ ॥  
 केतकीकुसुमस्पर्शकोमलस्तत्र मारुतः ।  
 आह्लादयति सर्वाङ्गं वापीजलकणोक्षितः ॥ ९९ ॥  
 भूमिदेवा ब्रह्मसमाः सामगानपरायणाः ।  
 ऋषयो बहवो देवदेवसेवारसोत्सुकाः ॥ १०० ॥  
 मौनव्रतपराः केचित्सांख्ययोगपराः परे ।  
 काणादा औपनिषदास्तत्र तिष्ठन्ति सर्वतः ॥ १०१ ॥

तत्र तीर्थे महादेवो दृश्यते भक्तिभाविनैः ।  
 सदागमाद्भुतोद्भूतभक्तिश्रद्धाचमत्कृतैः ॥ ९२ ॥  
 ब्राह्मणाः क्षत्रिया वैश्याः शूद्रा जन्मान्तराणि च ।  
 यदत्र तीर्थे ददते तद्विचित्रफलं भवेत् ॥ ९३ ॥  
 दैवं पित्र्यं च यः कश्चिद्विदध्यादत्र भावितः ।  
 तदक्षयं भवत्येव सिद्धिर्विघ्नविवर्जिता ॥ ९४ ॥  
 ये केचिद्दम्भरहिताः पापेन परिवर्जिताः ।  
 तेषां तीर्थवरो दत्ते शाश्वतीं गतिमुत्तमाम् ॥ ९५ ॥  
 संत्यज्य शठतां तत्र पूजनीयो महेश्वरः ।  
 धर्माजितेन वित्तेन निष्पापेन च चेतसा ॥ ९६ ॥  
 परस्य पीडामुत्पाद्य यो वित्तं परिकल्पयेत् ।  
 न तस्य पूजां गृह्णाति महादेवः कदाचन ॥ ९७ ॥  
 ये लब्धाः पापिनः क्रूराः परवाधाय दाम्भिकाः ।  
 अवीचौ पातयत्येव तानत्र परमेश्वरः ॥ ९८ ॥  
 अत्रैव कार्तिकेयोऽस्ति दर्शनीयश्च मानवैः ।  
 आग्नेय्यां दिशि विस्तीर्णकदलीद्वाररक्षकः ॥ ९९ ॥  
 कार्तिकेयप्रसादेन प्राप्यते द्वारमीशितुः ।  
 तत्रापि देवदेवेन तीर्थमुत्पादितं पुरा ॥ १०० ॥  
 शतहृदायास्तत्रापि नलिन्याश्च समागमः ।  
 अत्र स्नानेन भक्तानां किल्विषं क्षीयतेतराम् ॥ १०१ ॥  
 चतुर्दश्यां पौर्णमास्यां पात्रमादाय काञ्चनम् ।  
 पद्मेनाच्छादितं दद्यात्तत्र भक्ताय धूर्जटेः ॥ १०२ ॥  
 एकायनेन चित्तेन स्नात्वा पापनिसूदने ।  
 धनेश्वरं मूर्तिमन्तं तत्र पश्यन्ति भाविताः ॥ १०३ ॥  
 पृथिव्यां यानि तीर्थानि पुण्यान्यायतनानि च ।  
 पापसूदनतीर्थेऽत्र तानि तिष्ठन्ति तत्त्वतः ॥ १०४ ॥

व्योममध्यं रवौ प्राप्ते यः स्पृशेत्पापसूदनम् ।  
 समग्रपृथ्वीदानस्य फलं स समवाप्नुयात् ॥ १०५ ॥  
 कपिलानां शतं दत्त्वा यत्फलं प्राप्यते जनैः ।  
 सति प्रभाते स्पृशतां पापसूदनमेव तत् ॥ १०६ ॥  
 पृथिवीं शस्यसंपूर्णां राहुग्रस्ते दिवाकरे ।  
 संक्रान्तौ च कुरुक्षेत्रे यो दद्यात्पुण्यकर्मणे ॥ १०७ ॥  
 कृष्णपक्षे चतुर्दश्यां पापसूदनवारिणा ।  
 कृतस्नानस्य शान्तस्य तत्फलं नात्र संशयः ॥ १०८ ॥  
 चतुर्थ्यामथ वा षष्ठ्यामत्र स्नात्वा समाहितैः ।  
 पूजनीयश्च यत्नेन देवः श्रीकपटेश्वरः ॥ १०९ ॥  
 अत्र स्थाने सोदराख्यं तीर्थं वसति सर्वदा ।  
 ब्रह्मविष्णुप्रभृतिभिर्देवैः सिद्धैश्च सेवितम् ॥ ११० ॥  
 कपालमोचनं तीर्थं सौमाख्यं पुष्करं तथा ।  
 शतह्रदं प्रभासं च तत्र सन्निहितं सदा ॥ १११ ॥  
 ब्रह्मा विष्णुः कुमारश्च रविर्वायुश्च सेवितुम् ।  
 कपटेश्वरमत्रैव तीर्थत्वेन व्यवस्थितः ॥ ११२ ॥  
 कपिलाचक्रतीर्थाभ्यामत्रैव स्थायते सदा ।  
 किमन्यत्सर्वदेवानामेतदेव निकेतनम् ॥ ११३ ॥  
 अत्र भक्त्या सदा स्नातो यः कश्चिद्धौतकिल्विषः ।  
 स देहान्ते शिवं याति नास्ति स्वप्नेऽपि संशयः ॥ ११४ ॥  
 सितच्छदगणाकीर्णं मुक्ताहारविभूषितम् ।  
 अप्सरोवर्गरुचिरं सिद्धविद्याधरादृतम् ॥ ११५ ॥  
 नानाविधान्नपानादिरुच्यवस्तुसुखावहम् ।  
 कणद्धण्टाशतं गायत्किन्नरीगणसेवितम् ॥ ११६ ॥  
 आदित्यमण्डलमिव प्रदीप्तं रत्नराशिभिः ।  
 विमानं तस्य देहान्ते स्वयमेव पुरो भवेत् ॥ ११७ ॥



तत्रान्नेन विदध्याद्यः श्राद्धं मूलैः फलैरथ ।  
 परितृप्यन्ति पितरस्तस्य शंभुप्रसादतः ॥ ११८ ॥  
 चान्द्रायणसहस्रेण या शुद्धिः स्याद्विजन्मनः ।  
 वारिस्पर्शनमात्रेण सा स्यादत्र न संशयः ॥ ११९ ॥  
 तिलप्रमाणं यो दद्यादन्नमत्रार्थिने नरः ।  
 मेरुप्रमाणं लभते स तीर्थस्य प्रसादतः ॥ १२० ॥  
 पापसूदनतीर्थस्य यः करोति प्रदक्षिणम् ।  
 अग्निष्टोमफलं प्राप्य मोदते स नरो दिवि ॥ १२१ ॥  
 वैशाखमासप्रतिपद्विसे तत्र मानवः ।  
 पर्वतारोहणं कृत्वा वाजपेयफलं लभेत् ॥ १२२ ॥  
 नश्यत्यलक्ष्मीरेतस्य तेजश्च परिवर्धते ।  
 संवत्सरसुखी स स्यादारु(रो)हेद्योऽत्र तं गिरिम् ॥ १२३ ॥  
 अत्र स्नात्वा धनाध्यक्षमर्चयेद्यः समाहितः ।  
 धनानि निर्विरामाणि लभते नात्र संशयः ॥ १२४ ॥  
 स्नात्वा तीर्थेऽत्र विधिवत्पूज्यः स जम्बुकेश्वरः ।  
 क्षीरादिभिः शुभैर्द्रव्यैः पुष्पैश्च शुभचेतसा ॥ १२५ ॥  
 अत्र जम्बुकरूपेण गणनाथो व्यधाद्रुतम् ।  
 शिवारुतमिति ख्यातं दृक्प्रसादावहं ततः ॥ १२६ ॥  
 तपस्यतो वालखिल्याननुजग्राह धूर्जटिः ।  
 अत्रैव सौरं स्थानं च कारुण्येन व्यसर्जयत् ॥ १२७ ॥  
 एवं ब्रह्मसुताध्यासः श्रुत्वा शिवकथामृतम् ।  
 पापसूदनमेवागाद्भक्तियुक्तेन चेतसा ॥ १२८ ॥  
 तत्र स्नात्वा महादेवं कपटेश्वरभावितम् ।  
 पूजयित्वा च तनयं लेभे ब्रह्मविदं शुक्लम् ॥ १२९ ॥  
 आगच्छतो गच्छतश्च तीर्थे तत्र महेशितुः ।  
 काष्ठरूपस्य साश्चर्यं चरितं कैर्न चर्च्यते ॥ १३० ॥

कदाचिद्बहुभिर्वर्षैरागच्छन्कपटेश्वरः ।  
 करोति चिरमुत्कण्ठां श्रद्धापावनचेतसाम् ॥ १३१ ॥  
 प्रतिसंवत्सरं चैष आगच्छजातुचित्प्रभुः ।  
 दर्शनेनैव कुरुते जन्तून्विगतकिल्बिषान् ॥ १३२ ॥  
 पञ्चामृतादिभिर्देवं स्नापयेत्कपटेश्वरम् ।  
 कुङ्कुमेन प्रसूनैश्च पूजयित्वा समाहितः ॥ १३३ ॥  
 रुच्यैर्नैवेद्यसङ्घैश्च नृत्तगीतादिभिस्तथा ।  
 यो यः परिचरेदीशं स स रुद्रो न संशयः ॥ १३४ ॥  
 अत्र काष्ठमयो देवो बालखिल्यैस्तपोधनैः ।  
 अनेन स्तोत्रराजेन स्तूयते स्म दिवानिशम् ॥ १३५ ॥  
 ॐ वृक्षैरावृतकायाय पराय परमात्मने ।  
 नानारूपाय देवाय नमस्तुभ्यं स्वयंभुवे ॥ १३६ ॥  
 शिवाय शितिकण्ठाय सोमसूर्याग्निचक्षुषे ।  
 भीमाय भीमरूपाय भीषणायामृताय च ॥ १३७ ॥  
 चण्डाय चण्डरुद्राय चण्डशूलाग्रपाणये ।  
 योगिने ब्रह्मनिष्ठाय सर्वायुधधराय च ॥ १३८ ॥  
 उमायाः स्वामिने तुभ्यं पशूनां पतये नमः ।  
 ऋग्यजुःसाममन्त्राणां त्रैलोक्यपतये नमः ॥ १३९ ॥  
 चन्द्रसूर्याग्निमरुतामम्भसां पतये नमः ।  
 सिताय कृष्णवर्णाय पीताय कर्बुराय च ॥ १४० ॥  
 अरुणाय पिशङ्गाय सर्वोद्भवभवाय च ।  
 सवृषायोग्रकायाय सोमाय सगुहाय च ॥ १४१ ॥  
 सगणाय नमस्तुभ्यं नमस्तेऽस्तु सनन्दिने ।  
 गजेन्द्रवक्रसहितसमृद्धिरिटये नमः ॥ १४२ ॥  
 विश्वैः साध्यैः सुतस्त्वं हि ब्रह्मणा केशवेन च ।  
 सततं स्तूयसे देवैर्ऋषिभिर्भोवितात्मभिः ॥ १४३ ॥

स्तुत्यानां गुणसङ्घानां नान्तोऽस्ति तव शंकर ।  
 देवान्पितॄंश्च देवेश मुनीन्सिद्धान्प्रजापतीन् ॥ १४४ ॥  
 नियुनक्षि सदा देव खेषु खेष्वेव कर्मसु ।  
 योगिनां योगयोनिस्त्वं योगकर्ता च शंकर ॥ १४५ ॥  
 ध्रुवोऽव्ययो ह्यजो नित्यः संहर्ता भूतभावनः ।  
 विश्वरूपो ह्यनन्तश्च स्वनित्यो वृषवाहनः ॥ १४६ ॥  
 अजितो ह्यप्रमेयश्च लोकालोकप्रकाशकः ।  
 प्रभुर्वरेण्यो भगवान्वर्णाश्रमविभागवित् ॥ १४७ ॥  
 सुसूक्ष्मो ह्यव्ययो व्यापी भवार्णवतरिर्विभुः ।  
 त्वां न जानन्ति ये मूढा नैते यान्ति परां गतिम् ॥ १४८ ॥  
 जायन्ते च म्रियन्ते च कर्मभिर्विवशीकृताः ।  
 जितकामा जितक्रोधा जितद्वन्द्वा जितेन्द्रियाः ॥ १४९ ॥  
 त्वां ज्ञात्वा देहिनो नित्यं गच्छन्ति परमां गतिम् ।  
 त्र्यम्बकस्त्रिपुरेशानस्त्रिपुरघ्नो महीधरः ॥ १५० ॥  
 त्रिलोकपाता पर्जन्यः कालकामाङ्गनाशनः ।  
 ब्रह्मविष्ण्वन्द्वरुद्राणामन्येषां चैव देहिनाम् ॥ १५१ ॥  
 संहारकाले देवेश स्मृतिमाक्षिप्य तिष्ठसि ।  
 ध्येयस्त्वं योगनिष्ठानां मुनीनां भावितात्मनाम् ॥ १५२ ॥  
 स्तुतवन्तश्च ते सर्वे सर्वदुःखविनाशनम् ।  
 योगिनां योगसिद्धिस्त्वं योगस्योत्पत्तिकारकः ॥ १५३ ॥  
 तिष्ठ मे हृदये नित्यं वीर्यात्मा सुरसत्तमः ।  
 चक्षुषोर्हृदये चैव भ्रुवोर्मध्यगतस्तथा ॥ १५४ ॥  
 निष्कलं ध्यायिनस्त्वां हि प्रपश्यन्ति सदाशिवम् ।  
 पञ्चधा त्वं शरीरेषु देहिनां संप्रतिष्ठसि ॥ १५५ ॥  
 प्राणायामैः क्षपयसे कल्मषं विश्वसंभवम् ।  
 ब्रह्मादीनां च देवानामन्येषां चैव देहिनाम् ॥ १५६ ॥

सुखस्य दाता नान्योऽस्ति इति मे निश्चिता मतिः ।  
 अस्माकमपि देवेश कर्मण्युद्विग्नचेतसाम् ।  
 शरणं भव भीतानां संसाराध्वनि वर्तताम् ॥ १५७ ॥  
 नान्या गतिर्महादेव विद्यते शरणार्थिनाम् ।  
 मुक्त्वा तद्भक्तिमीशान शशाङ्ककृतशेखर ॥ १५८ ॥  
 तनुभिर्धारयस्येव जगत्स्थावरजङ्गमम् ।  
 नान्यं पश्यामि देवेश व्यापिनं सचराचरम् ॥ १५९ ॥  
 अङ्गुष्ठपर्वमात्राणां जातानां ब्रह्मतेजसा ।  
 तपसा च महादेवाद्वाञ्छितमुत्तमं वरम् ॥ १६० ॥  
 संसारार्णवमग्नानामिच्छतां विपुलं यशः ।  
 अस्माकं देवदेवेश प्रसादं कर्तुमर्हसि ॥ १६१ ॥  
 न ज्ञानं न च वा ध्यानं न तपो न च वै क्रतुः ।  
 सर्वभावविहीनानां शरणं त्वं महेश्वर ॥ १६२ ॥  
 ब्रह्मविष्ण्वन्द्रगोप्ता त्वं ब्रह्मण्यो ब्रह्मवित्तमः ।  
 ब्रह्मचारी परं पात्रं नीलग्रीवो गुहाशयः ॥ १६३ ॥  
 एवं स्तुतो महादेवो बालखिल्यैरहर्निशम् ।  
 प्रीयते स्म महादेवः कपटेश्वरविग्रहः ॥ १६४ ॥  
 इदं पौराणिकस्तोत्रं बालखिल्यैर्विनिर्मितम् ।  
 कपटेश्वरदेवस्य प्रत्यहं यः पठेन्नरः ॥ १६५ ॥  
 तस्य रोगा विनश्यन्ति धनधान्यादि वर्धते ।  
 आयुश्च दीर्घतां याति संततिश्च प्रवर्धते ॥ १६६ ॥  
 भुक्तिमुक्तित्वमभ्येति संसारश्च विनश्यति ।  
 शृण्वतामपि सर्वेषामेतदेव फलं भवेत् ॥ १६७ ॥  
 यः कश्चित्पथि वा गच्छन्स्तोत्रमेतत्पठेन्नरः ।  
 स सर्वसिद्धिमाप्नोतीत्याज्ञा सत्या महेशितुः ॥ १६८ ॥  
 इदं पवित्रं दातव्यं पापिष्ठाय न जातुचित् ।  
 श्रद्धाभक्तिमनोज्ञाय दातव्यं सर्वथा पुनः ॥ १६९ ॥

अहह भगवतश्चरित्रमेत-

त्किमपि विचित्रतमं महेश्वरस्य ।

कपटवपुरपि क्षणेन लोका-

न्रचयति यो विरमद्भवोपतापान् ॥ १७० ॥

इति श्रीमहामाहेश्वरजयद्रथविरचिते हरचरितचिन्तामणौ कपटेश्वरावतारवर्णनो नाम

चतुर्दशः प्रकाशः ।

पञ्चदशः प्रकाशः ।

ओं श्री चण्डेशाय नमः ।

हेयाहेयमपद्वयप्रथनतश्चण्डेन रुद्र त्वया

वाह्यं यत्समधिष्ठितं मम मतिस्तत्स्पर्शतः पावनी ।

अद्वैतप्रथनादि घोरवपुषं त्वामेव देवाधुना

ध्यात्वैवं परिशुद्धिमेतु किमपि स्वातन्त्र्यशक्त्या तव ॥ १ ॥

न यत्प्रार्थयितुं शक्यं तद्ददाति महेश्वरः ।

अन्यः कारुणिकः कोऽस्ति सर्वशक्तिश्च तत्त्वतः ॥ २ ॥

कदाचित्स्थेच्छया देवो विहरन्नागनाध्वना ।

साश्चर्यया महोदेव्या साम्बर्थनमभाषत ॥ ३ ॥

भगवन्करुणाराशे विश्वोद्धरणतत्पर ।

मर्त्यानां क्रूररोगित्वं कर्मणा केन निर्मितम् ॥ ४ ॥

कचिदेते कुष्ठवन्तः कचिद्विकलदृष्टयः ।

कचिच्च शूलविवशाः कचिन्निश्चेष्टतां गताः ॥ ५ ॥

अन्येऽपि प्राणिनो भृशान् क्रिमिपर्यन्तमीश्वर ।

भजन्ति वेदनां तीव्रां कुत्सितेष्वपि जन्मसु ॥ ६ ॥

इत्युक्ते परमेश्वर्या प्रत्युवाच महेश्वरः ।

सरोमाञ्चं गणैः सर्वैः प्रणमद्भिर्निरीक्षितः ॥ ७ ॥

जडत्वात्कर्म फलितुं न समर्थं कचिद्भवेत् ।

मन्नियत्या पुनः सर्वा विचित्रयति संसृतिम् ॥ ८ ॥

शरीरिणः स्वतस्तावत्प्राक्पिपासादिपीडिताः ।  
 तत्रापि रोगवैवश्ये कारणं शृणु दुःसहम् ॥ ९ ॥  
 पूर्वजन्मनि ये केचिदवलेपेन मानवाः ।  
 उल्लङ्घयन्ति निर्माल्यं शैवं तेषामसौ गतिः ॥ १० ॥  
 पुण्यं यत्किंचिदस्त्येषां जन्मान्तरशतार्जितम् ।  
 तन्निष्फलत्वं भजति निर्माल्योल्लङ्घनाल्लिये ॥ ११ ॥  
 मन्त्रयोगज्ञानमूलाः सिद्धयो विविधाश्च याः ।  
 ता अपि ग्लानिमायान्ति मद्वाक्यान्नात्र संशयः ॥ १२ ॥  
 अथ शंभोर्गिरं श्रुत्वा प्राणिनामनुकम्पया ।  
 अभाषत महादेवी प्रणम्य रचिताञ्जलिः ॥ १३ ॥  
 भगवन्नखिलस्यापि भक्तलोकस्य संप्रति ।  
 उपदेशाय भाषस्व शैवनिर्माल्यचेष्टितम् ॥ १४ ॥  
 आकर्ण्येति महादेवो जगाद मधुराक्षरम् ।  
 दृष्ट्या प्रसादामलया हृदयन्नमृताभया ॥ १५ ॥  
 पुरा विप्रसुतः कश्चित्सुमत्याख्यो महीतले ।  
 पितुर्गाः पालयन्नासीद्वहुकालमितस्ततः ॥ १६ ॥  
 एकदा सिकतालिक्षं कृत्वा भक्तिवशादसौ ।  
 पयोभिः स्नापयामास गवां तासां घटाहृतैः ॥ १७ ॥  
 यथायथं वर्धमानभक्तिः प्रत्यहमेव सः ।  
 लिङ्गस्नानाय निखिलं तत्पयः पर्यकल्पयत् ॥ १८ ॥  
 एवं समग्रे तद्गुग्धे तेन लिङ्गाय कल्पिते ।  
 अलब्धदुग्धप्रसरस्तत्पिता शोचति स्म सः ॥ १९ ॥  
 अथ गोपगणाद्बुद्ध्वा सुतवृत्तान्तमाकुलः ।  
 क तद्गुग्धमिति क्षोभं पिता तस्य समाययौ ॥ २० ॥  
 लिङ्गं विलोक्य स्नापितं पयसा स ततो द्विजः ।  
 लोभेन विह्वलो दूरात्सभ्रूमङ्गमभाषत ॥ २१ ॥

सिकतां पयसा सिञ्चन्मूढ किं नाम मन्यसे ।  
 अवजानीहि मां गर्वात्समग्रपथवर्त्तिनम् ॥ २२ ॥  
 अरे बाल तवात्यर्थमस्थाने कोऽयमुद्यमः ।  
 विचारयसि नास्माकमतिवाहमयं पयः ॥ २३ ॥  
 उक्त्वेति सिकता लिङ्गं क्रोधान्नाशयति सः सः ।  
 इतस्ततो विनिक्षिप्य पयोभाण्डानि चाभिनत् ॥ २४ ॥  
 अथ क्षीरं तथा लिङ्गं परिक्षिप्तवतः पितुः ।  
 क्रोधान्धः सुमतिर्यष्ट्या जङ्घायां प्रजहार सः ॥ २५ ॥  
 सा यष्टिस्तत्करस्पर्शात्परशोर्भावमागता ।  
 अवलेपेन तज्जङ्घामच्छिनद्विसकन्दवत् ॥ २६ ॥  
 पितरि च्छिन्नजङ्घेऽथ पतिते नष्टचेतने ।  
 पूजालिङ्गे प्रणष्टे च पश्चात्तापमवाप सः ॥ २७ ॥  
 अथासौ सुमतिस्तीव्रं तपः कर्तुं समुत्सुकः ।  
 निराहारतया निन्ये बहुकालं स्थिराशयः ॥ २८ ॥  
 अथ व्यतीते बहुले काले सदृढनिश्चयः ।  
 मामुद्दिश्य निजं ब्रह्मवद्भक्तं जुहाव च ॥ २९ ॥  
 स्वाङ्गानि जुह्वतस्तस्य तदानीं क्रूरकर्मणः ।  
 मा मा चण्डेति कथयन्नहं वपुरदर्शयम् ॥ ३० ॥  
 मद्दर्शनवशात्तेन तदानीं फुल्लचक्षुषा ।  
 दग्धान्यङ्गानि लब्धानि भक्तिपावनचेतसा ॥ ३१ ॥  
 तथाहं तस्य संचिन्त्य भक्तिं सर्वातिशायिनीम् ।  
 स्थापयित्वा करं मूर्ध्नि वरमित्थमकल्पयम् ॥ ३२ ॥  
 शिवपूजोपकरणं रक्षता पुत्रक त्वया ।  
 स्थिरनिश्चयचित्तेन सत्यमावर्जितं मनः ॥ ३३ ॥  
 तन्मदीयाज्ञया वत्स चण्डरुद्रगणो भव ।  
 उच्छिष्टं शिवलिङ्गस्य भोजनाय तवास्तु च ॥ ३४ ॥  
 परं पवित्रं निर्माल्यं देवानामपि दुर्लभम् ।

भक्ताय ते मया दत्तं भावनापूतचेतसे ॥ ३५ ॥  
 त्वदर्पितं परो भुङ्क्ते लोभलौत्यवशीकृतः ।  
 ब्रह्महत्यासमं पापमस्तु तस्य मदाज्ञया ॥ ३६ ॥  
 मल्लिङ्गोच्छिष्टमन्येषां देवानामपि दुर्जरम् ।  
 तस्मात्तदजरं दत्तं मया ते स्वेच्छया सुत ॥ ३७ ॥  
 स्पर्शनं लङ्घनं भोगो विक्रि(क)याद्यमथापि वा ।  
 मदाश्रयस्य यः कुर्यान्नरके स चिरं वसेत् ॥ ३८ ॥  
 यः कश्चिदवलेपेन निक्षिपेद्यत्र कुत्रचित् ।  
 ब्रह्मावप्यवधानेन दहेत्स नरकं व्रजेत् ॥ ३९ ॥  
 नरके घोरघोराश्च लब्ध्वासंख्याः कदर्थनाः ।  
 जन्मान्तरं प्राप्नुवतो यदिहास्त्यस्य तच्छृणु ॥ ४० ॥  
 दौर्गत्यं स्पर्शनवशादधिवासेन च श्वता ।  
 चण्डालता भक्षणाच्च कुष्ठित्वं लङ्घनेन च ॥ ४१ ॥  
 उपेक्षणात्पादपत्वं दानात्क्रव्यादता भवेत् ।  
 श्वविष्टायां क्रिमित्वं च हरणेन किरातता ॥ ४२ ॥  
 विक्रि(क)यादविधानेन दाहान्निक्षेपणादपि ।  
 श्वपाकत्वं फणित्वं च भवतीति न संशयः ॥ ४३ ॥  
 पूजाकाले प्रणमने भक्त्या संदर्शनादिषु ।  
 अधिवासो न दोषाय स्पर्शोऽप्यर्चाविसर्जने ॥ ४४ ॥  
 ग्रामो हट्टं धनं धान्यं वस्त्रमाभरणानि च ।  
 यद्यदन्यन्मदीयं च तत्त्वं तत्रासि रक्षिता ॥ ४५ ॥  
 यः कश्चित्तत्र कुरुते भक्षणाद्यं सुपातकम् ।  
 मृतो नरकमायाति लभते यातनास्तथा ॥ ४६ ॥  
 इहापि जन्म संप्राप्य तिर्यक्त्वादि प्रपश्य सः ।  
 रोगपीडितसर्वाङ्गो वैवश्यमवलम्बते ॥ ४७ ॥  
 यः प्रसादान्महादेवनिर्माल्यं जातु संस्पृशेत् ।



अघोरसेवां कुर्यात्स ततः शुद्धत्वमेष्यति ॥ ४८ ॥  
 तपोदर्शनसंतोषादित्युक्त्वा विरते मयि ।  
 मुमतिश्चण्डरुद्रत्वमाससाद स सादरः ॥ ४९ ॥  
 नमः स्वातन्त्र्यरूपेण पञ्चकृत्यविधायिने ।  
 भवते सततं कृत्स्नचेतसां चेतनात्मने ॥ ५० ॥  
 परस्परं व्यवच्छिन्नाः सर्वे भावा जडाजडाः ।  
 लभन्ते विपुलां सत्तां भवता संविदात्मना ॥ ५१ ॥  
 वाच्यवाचकरूपोऽपि वाच्यवाचकवर्जितः ।  
 भवानेव महादेव वैचित्रीमियतीं श्रितः ॥ ५२ ॥  
 स्तुवन्निति सभारब्धताण्डवः स तदा प्रिये ।  
 आलिङ्गितो नन्दिरुद्रप्रामुखैः प्रमथैश्चिरम् ॥ ५३ ॥  
 ततः प्रभृति निर्माल्यरक्षितास्ति ममाज्ञया ।  
 तस्माद्रक्ष्यं प्रयत्नेन तदुल्लङ्घनपातकम् ॥ ५४ ॥  
 दीक्षितस्यापि निर्माल्यलङ्घनात्पापमस्ति यत् ।  
 पुनर्दीक्षाप्रसादेन तन्नाशमुपगच्छति ॥ ५५ ॥  
 इत्थमुक्तवति त्र्यक्षे निर्माल्यविधिमद्भुतम् ।  
 देवी प्रसन्नवदना परितोपमुपागता ॥ ५६ ॥  
 नानाविधेषु शास्त्रेषु सर्वज्ञः करुणावशात् ।  
 अवर्णयत निर्माल्यं देवानामपि दुःसहम् ॥ ५७ ॥  
 पूर्वाभाये प्रसिद्धस्य विश्वानुग्रहकारिणः ।  
 श्रीहाटकेशभवनं प्रविष्टस्य प्रभावतः ॥ ५८ ॥  
 तन्निर्माल्यं स्वर्णपद्माधिवासेन गलत्स्वयम् ।  
 समस्तमेवमज्ञानं ब्रह्मविष्णुदुरासदम् ॥ ५९ ॥  
 इति निरवधिशस्त्रवर्णनेन  
 त्रिनयनलिङ्गमभग्नभक्तिसारः ।

य इह परिचरेत्स्वयं क एव

क्षि(क्ष)पयति संसृतिमुत्कटां क्षणेन ॥ ६० ॥

इति श्रीमहामाहेश्वरजयद्रथविरचिते हरचरितचिन्तामणौ चण्डरुद्रावतारो न

पञ्चदशः प्रकाशः ।

षोडशः प्रकाशः ।

ॐ श्रीशिवाय नमः ।

विश्वाभासविधायिनी तव परा शक्तिः क्रियात्मा विभो

नक्षत्रग्रहमासतिथ्युत्तमयः कालोऽयमाभासते ।

संप्राप्ताभवदिच्छया प्रकटयन्त्येषां स्थितिं पञ्चधा

बंहीयःफलतां ममाद्य नयतु स्नानार्चनाद्याः क्रियाः ॥ १ ॥

कः किंनामोपकुरुते दुस्तरायां भवापदि ।

हेलया त्वनुगृह्णासि बहून्मत्वा महेश्वरः ॥ २ ॥

समेत्य मुनयः सर्वे नारदाद्यास्तपोधनाः ।

द्वादशीं द्वादशीं निन्युर्विष्णोरायतने शुभे ॥ ३ ॥

तैर्भक्तैर्मुनिभिर्दत्तां पूजां जग्राह केशवः ।

तुतोष च विशेषेण लक्ष्म्या सह मुहुर्मुहुः ॥ ४ ॥

अथ भाद्रपदे मासि द्वादश्यां ते कदाचन ।

पुष्पाण्यादाय पूजार्हमगच्छन्केशवालयम् ॥ ५ ॥

तैस्तत्र भक्तिविवशैर्लभ्यते स्म न केशवः ।

पूजोपकरणाम्लानिकातरैश्च व्यचिन्त्यत ॥ ६ ॥

प्रतिद्वादशि पूजां योऽन्वगृह्णच्च कृपापरः ।

अधुना स कथं विष्णुरस्माकं दूरतां गतः ॥ ७ ॥

एवं विचिन्तयत्स्वेषु कालेन बहुना हरिः ।

आजगाम चमत्कारविचित्रीकृतविग्रहः ॥ ८ ॥

दृष्ट्वा गोविन्दमायान्तं ते प्रणम्य पुनः पुनः ।

पूजां निवेदयामासुः प्रहृष्टेनान्तरात्मना ॥ ९ ॥

पूजयन्तु समस्तेषु कौतुकाक्षिसलोचनः ।  
 जगाद नारदो विष्णुं ललाटघटिताञ्जलिः ॥ १० ॥  
 प्रभो गोविन्द पूज्योऽसि प्रतिद्वादशि मादृशाम् ।  
 चिरेण दर्शनं दत्त्वा कथमद्य तु नेक्ष्यसे ॥ ११ ॥  
 अत्यर्थविनयादायिन्येवं पृच्छति नारदे ।  
 जगाद विष्णुः पीयूषमधुराक्षरया गिरा ॥ १२ ॥  
 विदितं सर्वलोकेषु महर्षे चेतनावताम् ।  
 यथा स्वार्थानुसंधानाद्भवन्त्येव प्रवृत्तयः ॥ १३ ॥  
 परार्थमुत्सृज्य जडः स्वार्थं हि बहु मन्यते ।  
 तस्मात्स्वार्थः परार्थश्चेत्येकार्था वाग्विपश्चितः ॥ १४ ॥  
 शब्दवैचित्र्यमार्गेण वक्ता जातु न रुप्यति ।  
 अद्याहमीदृक्संसारविलोकनविशृङ्खलः ॥ १५ ॥  
 अनन्तशक्तिमीशानं द्रष्टुं कैलासमभ्यगाम् ।  
 पूजयित्वा महादेवं सदेवीकं पुनः पुनः ॥ १६ ॥  
 इह प्राप्तो मुनीन्द्राहं चिरेण निजमालयम् ।  
 प्रतिद्वादशि युष्माकं सन्निधाता भवाम्यहम् ॥ १७ ॥  
 श्रवणद्वादशि त्वद्य तदहं शंकरं श्रितः ।  
 इत्युक्तो विष्णुना तूर्णानि स्थितेष्वन्येषु चर्षिषु ॥ १८ ॥  
 पादावादाय शिरसा नारदो धीरमब्रवीत् ।  
 भगवन्मादृशां बुद्धिरणुमात्रं निरीक्ष्यते ॥ १९ ॥  
 लोकद्वयालोकनया त्वत्प्रज्ञा त्वतिरिच्यते ।  
 तस्मात्कृपां कुरु ब्रूहि श्रवणद्वादशीति का ॥ २० ॥  
 शंकरश्चैष को यस्य सेवकः स भवानपि ।  
 इति पृष्टो मुनीन्द्रेण जगाद गरुडध्वजः ॥ २१ ॥  
 शिवस्मरणहर्षास्तु गद्गदाक्षरया गिरा ।  
 प्रतिवर्षं भवन्त्येव द्वादश्यो द्वादशोत्तमाः ॥ २२ ॥

पक्षे सितेऽसिते श्रेष्ठाः श्रवणद्वादशी त्वियम् ॥ २३ ॥  
 अस्या भाद्रपदो मास ऋतुर्वर्षा बुधो ग्रहः ।  
 नक्षत्रं श्रवणं तस्मादियमुत्कर्षमर्हति ॥ २४ ॥  
 यदा यदेत्थं पञ्चानां भवेत्संघट्टना शुभा ।  
 तदा संनिहितः स्यात्स पञ्चशक्त्यात्मकः शिवः ॥ २५ ॥  
 नातः परतरो मासो नातः परतरा तिथिः ।  
 ऋतुर्नान्यो ग्रहो नान्यो नक्षत्रं नान्यदुत्तमम् ॥ २६ ॥  
 एवं मुनीन्द्र श्रवणद्वादशी संघटेत चेत् ।  
 पञ्चभिः शक्तिभिर्देवस्तत्प्रसीदति सेवितः ॥ २७ ॥  
 मयापि पूर्वं नाज्ञायि मुने संघटिताप्यसौ ।  
 अनुत्पन्नविवेकानां प्रसादः शंकरात्कुतः ॥ २८ ॥  
 एकदा भगवल्लिङ्गपूजैकाग्रमना अहम् ।  
 अत्यर्थमधुरं शब्दमारादशृणवं मुने ॥ २९ ॥  
 तच्छब्दश्रवणादन्तश्चमत्कारेण निर्भरः ।  
 पुरःस्थस्यापि लिङ्गस्य व्यस्सरं पूजनक्रियाम् ॥ ३० ॥  
 चिरेण स्मृतिमासाद्य शिवलिङ्गं प्रपूज्य च ।  
 तच्छब्दश्रवणश्रद्धापरतन्त्रस्तपो व्यधाम् ॥ ३१ ॥  
 महादेवमयं वाक्यं महादेवमयी स्मृतिः ।  
 आसीन्ममोपकरणं चिरकालं तपस्यतः ॥ ३२ ॥  
 अथापश्यं वृषारूढं देव्या सह महेश्वरम् ।  
 सिञ्चतममृतेनेव मां तपोवशतः कृशम् ॥ ३३ ॥  
 तद्दर्शनक्षणेनाद्य चास्सरं वत किञ्चन ।  
 अनुभूतचरः शब्दः स एव पुनरुद्ययौ ॥ ३४ ॥  
 तात्कालिकचमत्कारपरिपूरितलोचनः ।  
 अपश्यं च महादेवीं केवलामेव भावितः ॥ ३५ ॥  
 प्रीतास्मि कृष्ण भवतो वरमभ्यर्थयेप्सितम् ।  
 वदन्तीमिति तां स्मेरमपृच्छमहमानतः ॥ ३६ ॥

मातस्त्वद्दर्शनेनैव किं तत्प्राप्तं न यन्मया ।  
 किंत्वपूर्वो ध्वनिः कोऽयमिति सूतृतमुच्यताम् ॥ ३७ ॥  
 अथ तत्प्रार्थिता देवी कर्णपूरीकृतेक्षणा ।  
 आप्याययन्ती दृष्ट्यैव वक्तुमेवं प्रचक्रमे ॥ ३८ ॥  
 मासग्रहर्तुनक्षत्रतिथयः पञ्च पावनाः ।  
 यदा यदा संघटन्ते सन्निधानं तदा तदा ॥ ३९ ॥  
 मासो भाद्रपदस्तत्र बुधाख्यो ग्रहपुंगवः ।  
 ऋतुर्वर्षाश्च नक्षत्रं श्रवणं द्वादशी तिथिः ॥ ४० ॥  
 एते यदा संघटन्ते तदा देवो महेश्वरः ।  
 पञ्चमन्त्रतनुः सम्यक्सन्निधत्ते मया सह ॥ ४१ ॥  
 सर्वेषां दर्शनानां च तदेकं पावनं चिरम् ।  
 स्नानार्चनप्रदानादि तत्राधिकफलं भवेत् ॥ ४२ ॥  
 श्रवणद्वादशीत्येषा प्रसिद्धिमुपगच्छति ।  
 शिवरात्रिदिनस्यायमनुकल्पोऽधिगम्यताम् ॥ ४३ ॥  
 अमुष्मिन्दिवसे कृष्ण नरीनृत्यन्ति देवताः ।  
 तन्नूपुरध्वनिं भक्ताः शृण्वन्ति च मनोरमम् ॥ ४४ ॥  
 तत्त्वया शिवभक्तेन श्रवणद्वादशीदिने ।  
 श्रुतश्चमत्कारकरो देवतानूपुरध्वनिः ॥ ४५ ॥  
 अहं देवश्च देव्याश्चेत्यभिन्नं कृष्ण शासनम् (?) ।  
 विमोहितस्तु भेदेन जानते नैव किञ्चन ॥ ४६ ॥  
 श्रवणद्वादशीत्येषा सर्वेप्सितविधायिनी ।  
 देवतानां समग्राणां जीवितेनातिरिच्यते ॥ ४७ ॥  
 न क्वचित्पञ्चरहितं पञ्चपञ्चात्मकं दिनम् ।  
 इति ज्ञात्वा तदा शैवैः स्वमन्त्रः पूज्यतेतराम् ॥ ४८ ॥  
 कुमार्यः पूजनीयाश्च यथाशक्ति शुभार्थिभिः ।  
 त्वयं सन्निहितस्तासु देवदेवो मया सह ॥ ४९ ॥  
 तपस्विनश्च संपूज्यास्तद्रूपेण महेश्वरः ।

गृहस्थाननुगृह्णाति भिक्षामादाय भावितान् ॥ ५० ॥  
 क्रीडयैव हि देवेशो रूपैस्तैस्तैरितस्ततः ।  
 अनुगृह्णाति गोविन्द केवलं वा मया सह ॥ ५१ ॥  
 शिवस्येदं व्रतमिति ज्ञात्वा पूज्यास्तपस्विनः ।  
 नानाविधाभिश्चर्याभिः शिव एव तु तादृशः ॥ ५२ ॥  
 एकायनेन चित्तेन यः शैवं मार्गमाश्रितः ।  
 स शिवो ब्राह्मणो ज्ञेयः स च पूज्यः प्रयत्नतः ॥ ५३ ॥  
 गौः क्षीरपूर्णा छत्रं च पादुके हेमभाजनम् ।  
 धनं धान्यं च दातव्यं वित्तशाठ्यविवर्जितैः ॥ ५४ ॥  
 ददाति यद्यदेतस्मिन्दिवसे शुद्धमानसः ।  
 तस्य तस्य फलं लक्षगुणं प्राप्नोति मानवः ॥ ५५ ॥  
 तदेषा श्रवणद्वादश्याख्याता ते मया स्वयम् ।  
 भोगमोक्षार्थिभिश्चैव यज्य(?)मस्यां स्वदर्शनम् ॥ ५६ ॥  
 अयं भाद्रपदो मासस्तद्वशात्पावनोऽभवत् ।  
 आश्विनस्याप्याद्यपक्षे पितृणां तत्र सन्निधिः ॥ ५७ ॥  
 जातुविज्जातुचित्तत्र श्रवणद्वादशीदिनम् ।  
 पक्षस्त्वाश्वयुजस्याद्यः पितृसन्निधिकृत्सदा ॥ ५८ ॥  
 आश्विनी शुक्लनवमी पूजनीया जगत्रये ।  
 देवीनां सन्निधिवशान्महत्पूर्वा प्रकीर्तिता ॥ ५९ ॥  
 सदैव साधकादीनामभीष्टफलदायिनी ।  
 अस्यां नक्षत्रवेलादिनियमो नैव विद्यते ॥ ६० ॥  
 भक्तानां सिद्धिकामानां मातेव परिरक्षिणी ।  
 तस्मात्पूज्या विशेषेण सा महानवमी सताम् ॥ ६१ ॥  
 इदानीं कृष्ण किमपि प्रार्थयस्व गिरा मम ।  
 देव्येत्यमुक्ते देवेशमपि तत्र व्यलोकयम् ॥ ६२ ॥  
 देवेशं देवदेवीं च पुनः पुनरथानमम् ।

लिङ्गस्य भक्तौ दाढ्यं च प्रार्थये स्म कृताञ्जलिः ॥ ६३ ॥  
 अभिलाषमिमं श्रुत्वा महादेवो मया ययौ ।  
 प्रसादमाप्तवन्तौ तावेवमस्त्विति मद्विरा ॥ ६४ ॥  
 त्रेषामन्तरहं लिङ्गाकृतिं तिष्ठामि केशव ।  
 देवीं च पीठरूपेण त्वद्भक्तिपरितोषिता ॥ ६५ ॥  
 इत्युक्त्वा भगवान्देव्या सह तत्र तिरोदधे ।  
 अहमप्यग्रकरगाण्यपश्यं कुसुमान्यथ ॥ ६६ ॥  
 तेषामन्तर्महादेवलिङ्गं पीठोपरिस्थितम् ।  
 निरीक्ष्य तपसः पूर्णफलमज्ञासिषं तदा ॥ ६७ ॥  
 ततः प्रभृत्यहं रुद्र श्रवणद्वादशीदिने ।  
 भगवत्पादसेवार्थं गच्छामि स्फटिकाचलम् ॥ ६८ ॥  
 अद्य प्रभुं चन्द्रमौलिं सेवितुं मयि गच्छति ।  
 मुनीन्द्र भवतस्तस्माद्विलम्ब इति निश्चयः ॥ ६९ ॥  
 सदा पञ्चविधं कृत्यमक्रमेण करोति यः ।  
 स शंकरः समग्राणां सेव्यः सर्वत्र मादृशाम् ॥ ७० ॥  
 इत्युक्ते विष्णुना तत्र भगवच्चरिताद्भुते ।  
 नारदः सादरतया भक्तिं पप्रच्छ शांकरीम् ॥ ७१ ॥  
 उपदेशात्ततो विष्णोर्नारदाद्यैस्तपोधनैः ।  
 भगवद्भक्तिरेवाप्ता लोकद्वयविशोधिनी ॥ ७२ ॥  
 नारदो जगतामीशस्ततःप्रभृति सेवते ।  
 अन्येऽपि मुनयो गाढपरभक्तिपवित्रता ॥ ७३ ॥

इति चरितमकृत्रिमाभिरामं

किमपि विचार्य सदा महेश्वरस्य ।

परिचरति दुराशयो परं यो

भजति स एव भवान्पुराणिमग्नः ॥ ७४ ॥

इति श्रीमहामाहेश्वरजयद्रथविरचिते हरचरितचिन्तामणौ श्रवणद्वादशीवर्णने

षोडशः प्रकाशः ।

सप्तदशः प्रकाशः ।

ॐ नमः श्रीशिवाय भक्तानुग्रहतत्पराय ।

देहप्राणमनोमयेन भगवन्नक्षत्रयेणामुना

सर्वे पङ्कुरुहासनप्रभृतयो न्यग्भावमापादिताः ।

स्वामिन्योजय तद्वलेन सहजेनाद्यैव मां यद्वशा-

द्विश्वस्याभयमावहामि तदधःकारेण ताक्ष्यो यथा ॥ १ ॥

मायाविनां भवेत्प्रज्ञा परबाधाय केवलम् ।

मायोज्झितः पुनः शंभुः परित्राणाय देहिनाम् ॥ २ ॥

सुराणामसुराणां च पुरा सङ्ग्रामकर्मणि ।

परस्परजयामर्षात्प्ररूढिमुपगच्छति ॥ ३ ॥

मायाशंस्वरिको नाम्ना हेरुकाख्यश्च दारुणः ।

आदिवुद्धाभिधानश्चेत्यसुरास्त्रय आसते ॥ ४ ॥

अष्टौ शिरांसि चत्वारः पादाः षोडश बाहवः ।

नैरात्म्यालिङ्गितस्यासंस्तस्य हेरुकरक्षसः ॥ ५ ॥

एकैकपात्रसंनद्धहस्ताः षोडश राक्षसीः ।

अभितः संदधौ पात्रं तस्य हेरुकरक्षसः ॥ ६ ॥

केचिन्मध्यमनामानाः केचिन्मन्त्रनयात्मकाः ।

अममोहात्मकाः केचिन्मिथ्याज्ञानात्मकाः परे ॥ ७ ॥

केचन श्रावकात्मानो बुद्धाः स्त्रीसंयुताः परे ।

लोकानुपप्लावयितुं हेरुकं पर्यवारयन् ॥ ८ ॥

वज्रडाकाविति ख्यातौ तदा हेरुकशम्बरौ ।

आदिवुद्धेन सहितौ सुराणां चक्रतुर्भयम् ॥ ९ ॥

निर्जित्य देवानखिलान्सहसा ते निशाचराः ।

स्वर्गं विनाश्य निःशेषं तस्थुर्हेमाद्रिमूर्धनि ॥ १० ॥

अनाथास्तत्क्षणं सर्वे दीनदीनाः शरीरिणः ।

तानेव शरणं जग्मुर्पास्यन्तश्च रक्षकान् ॥ ११ ॥



निशाचरास्तदायातेष्वमरेषु यतस्ततः ।  
 सर्वे प्रविष्टाः शरणं वीक्ष्य गर्वमवाप्नुवन् ॥ १२ ॥  
 न्यवारयन्क्रियां धर्म्यां निनिन्दुः सुरपुंगवान् ।  
 स्वचेष्टां प्रथयामासुर्मोहोपहतचेतसः ॥ १३ ॥  
 अथ सर्वासु नष्टासु क्रियासु चतुराननः ।  
 देवैः सह महादेवं प्रभुं शरणमग्रहीत् ॥ १४ ॥  
 स्तुतीश्चकुर्महेशस्य सुपर्वाणः सहस्रशः ।  
 वक्रैश्चतुर्भिः प्रणमन्नुवाच जलजासनः ॥ १५ ॥  
 भगवन्पूर्णशक्तिस्त्वं कथं विज्ञायसे मया ।  
 स्वेच्छयैव समग्राणामभयं दातुमर्हसि ॥ १६ ॥  
 इति श्रुत्वा वचस्तस्य तदानीमुदितस्मितः ।  
 अखण्डशक्तिर्भगवानभयं प्रत्यपद्यत ॥ १७ ॥  
 अस्मिन्नवसरे विष्णोर्भगवन्निकटस्पृशः ।  
 अनुगामी वैनतेयोऽप्याह दानवजं भयम् ॥ १८ ॥  
 भगवान्नारुडं दृष्ट्वा तद्भयक्षामकन्धरम् ।  
 हसन्नुवाच निःशेषसुराभयमयीं गिरम् ॥ १९ ॥  
 वैनतेय भवान्गच्छत्वधुनैव ममाज्ञया ।  
 विजित्य राक्षसवलं स्वस्थानं प्रापयामरान् ॥ २० ॥  
 तां श्रुत्वा परमेशस्य वाणीं विहगपुङ्गवः ।  
 दुर्वलोऽहं कथं शक्तो जेतुमित्यब्रवीन्नमन् ॥ २१ ॥  
 अथ देवः कराग्रेण गरुत्मानं परिस्पृशन् ।  
 वलेन योजयामास स जगाद कृपापरः ॥ २२ ॥  
 इदानीं गरुड त्वं हि क्षमोऽसि वचसा मम ।  
 विजयस्व महापापान्वलेन रजनीचरान् ॥ २३ ॥  
 ततः संपूर्णसामर्थ्यो गरुडः समपद्यत ।  
 महादेवस्य कर्तृत्वमहो सर्वत्र जृम्भते ॥ २४ ॥  
 गरुत्मानमरैः साकं विसृष्टोऽथ महात्मना ।

रासभीरूपमाश्रित्य मेरुं विपरिवर्तयन् ॥ २५ ॥  
 त्रिवेष्टितेन पुच्छेन कृतरावस्तदूर्ध्वगान् ।  
 त्रीत्राक्षसान्सकटकान्प्रेतलोके न्यपातयत् ॥ २६ ॥  
 स्वे स्वे स्थाने सुरान्सर्वान्संस्थाप्य विनतासुतः ।  
 प्रणन्तुमगमद्देवमर्धचन्द्रशिखामणिम् ॥ २७ ॥  
 भक्तस्य वैनतेयस्य भगवान्दर्शनं ददौ ।  
 प्रवर्तते नावलेपः श्रद्धधानेषु धूर्जटेः ॥ २८ ॥  
 पप्रच्छाथ महेशानं गरुडो भक्तिनिर्भरः ।  
 निशाचराः कीदृशास्ते यैरिदं मोहितं जगत् ॥ २९ ॥  
 इत्याकर्ण्य महादेवो गरुडं वीक्ष्य चादृतम् ।  
 यथास्थितं वर्णयितुं प्रारभे भक्तवत्सलः ॥ ३० ॥  
 कर्तव्यः सर्वदा धर्मो लोकद्वयहितैषिभिः ।  
 ततो भवेच्छुभफलं प्राप्नोत्यात्मा शरीरिणाम् ॥ ३१ ॥  
 आत्मैव नास्तीति जडैरुक्त्वा तैरसुराधमैः ।  
 उन्मूलितः समस्तोऽयं धर्मः शून्यालयैर्हठात् ॥ ३२ ॥  
 मन्त्रिन्दामेव कुर्वन्ति परलोकं न मन्यते ।  
 कापथेन नयन्त्यन्यानपि चित्तप्रवेशतः ॥ ३३ ॥  
 यो मां निन्दति मोहेन वचसा हृदयेन वा ।  
 स निमज्जति पापीयान्दुस्तरे नरकार्णवे ॥ ३४ ॥  
 स्तौति मां यो विशेषेण पावनात्मा जगन्नयम् ।  
 तस्याभयं प्रयच्छामि विधेयो नात्र संशयः ॥ ३५ ॥  
 मां स्तुवन्नपि यः कश्चिदन्यदर्शनभावितः ।  
 स निर्विवेको लभते प्रसादं नैव मामकम् ॥ ३६ ॥  
 तस्मादेकायनं चित्तं विधायैव यथाविधि ।  
 यो मामर्चयते भक्त्या तस्य तुष्यामि धीमतः ॥ ३७ ॥  
 यस्यास्ति चपलं चित्तं स कुत्रापि न युज्यते ।  
 तस्मात्स्थिरेण भावेन श्रद्धेयां कृतिनामहम् ॥ ३८ ॥

चतुर्वेदीपरिज्ञाता प्रियो मम न जातुचित् ।  
 यः श्रपाकोऽपि मद्भक्तः स मत्तो नावशिष्यते ॥ ३९ ॥  
 विपश्चितां मते जातिर्नास्त्येव परमार्थतः ।  
 तन्मात्रजीवितानां तु ब्राह्मणानां शिवं कुतः ॥ ४० ॥  
 ब्राह्मण्यं कोशिकस्यास्ते प्रकृष्टेनैव कर्मणा ।  
 कुकर्माणश्च बहवो जातिमात्रादपावनाः ॥ ४१ ॥  
 ब्राह्मण्यां ब्राह्मणाज्जातो ब्राह्मणो जातिपावनः ।  
 चापलाचेतसस्तस्य बीजशुद्ध्या च कीदृशः ॥ ४२ ॥  
 उत्कृष्टश्च द्विजः श्राद्धं प्रसिद्धस्यावहन्पितुः ।  
 'यन्मे माता प्रलुलुभे' इत्याद्यां हि पठेद्वचम् ॥ ४३ ॥  
 तस्मादेवंविधा जातिः कर्म जानीहि सर्वथा ।  
 शुभाशुभफलं येन विशिष्यन्ते शरीरिणः ॥ ४४ ॥  
 उत्पत्तिर्ब्राह्मणो वक्राद्ब्राह्मणानामिति श्रुतिः ।  
 ब्रह्मा मे चरणाज्जातो भक्तः स्वात्मैव नापरः ॥ ४५ ॥  
 ब्राह्मणेभ्यः प्रकृष्यन्ते मद्भक्ता इति निश्चयः ।  
 यदेपां यज्ञलक्षेण तदेपां मद्विलोकनात् ॥ ४६ ॥  
 मद्भक्तो ब्रह्मवेदित्वाद्ब्राह्मणः परिकीर्तितः ।  
 एवं पात्रं न दानस्य न जातिब्राह्मणः पुनः ॥ ४७ ॥  
 तपस्विनोऽपि मद्भक्ताः पूजनीयाः शिवद्विजाः ।  
 मय्यभक्ताः पुनर्जातिद्विजा एवेति निश्चयः ॥ ४८ ॥  
 दर्शनान्तरमुत्सृज्य ब्राह्मणो मयि भावितः ।  
 शिवब्राह्मण एवोक्तस्तस्मै ज्ञेयं च मद्विरा ॥ ४९ ॥  
 अदर्शनमनुष्ठाय मामप्यर्चति यो द्विजः ।  
 उभयभ्रष्टतामेत्य स न कचन भावितः ॥ ५० ॥  
 तन्मामाराधयति यो देयं तस्मै शिवार्थिभिः ।  
 विप्रो भवतु वा मा वा नेयं शैवत्वखण्डना ॥ ५१ ॥

अदीक्षितोऽपि मन्त्राम स्मरन्ननिश्मेव यः ।

तस्य सर्वातिशायित्वं विभूतिर्भवति स्वयम् ॥ ५२ ॥

वेदाद्यपि मयैवोक्तं ब्रह्मादीनां हितावहम् ।

अनन्तरं शिवज्ञानमपि लोकोत्तमं स्वयम् ॥ ५३ ॥

इत्युक्ते परमेशेन भूमिक्षिप्तशिरास्ततः ।

रोमाञ्चविवशीभूतपक्षतिर्गरुडोऽब्रवीत् ॥ ५४ ॥

भगवन्निदमाश्चर्यमुपदिष्टं त्वयैव चेत् ।

वेदादिकमदः सर्वे विशेषस्तर्हि किं कृतः ॥ ५५ ॥

विश्वानुग्रहकारी त्वमेक एव महेश्वरः ।

उत्कृष्टमपकृष्टं च तत्किमित्युपदिश्यते ॥ ५६ ॥

तव सर्वे कृपाक्षेपं ब्रह्मविष्णवादयः सुराः ।

उपदेशः किमित्येष भिन्नभिन्नः प्रकल्पितः ॥ ५७ ॥

इति मे कथ्यतां नाथ संशयो बलवान्स्थितः ।

त्वमेक एव सर्वज्ञस्त्राणं तत्करुणां कुरु ॥ ५८ ॥

श्रुत्वैव वैनतेयस्य वाचं कारुणिकः शिवः ।

उवाच दन्तप्रभया संहरन्मोहशर्वरीम् ॥ ५९ ॥

साधु प्रोक्तं त्वया पुत्र विष्णौ ब्रह्मणि वा परे ।

निर्विशेषैव मे दृष्टिरिति सत्यतमं वचः ॥ ६० ॥

किंत्वाधारानुसारेण समग्रमुपदिश्यते ।

श्रोता च गृह्यते तस्माद्योग्यतैव विचार्यते ॥ ६१ ॥

संसारः स्थितिमूलोऽयं स्थितिर्वेदसमाश्रया ।

वेदा मयोपदिष्टास्तु प्रथमं पद्मजन्मने ॥ ६२ ॥

पद्मजन्मा तथैवायं सृष्टिभावेन योजितः ।

स सृजन्नेव संसारं प्रवर्तयति सर्वतः ॥ ६३ ॥

नारायणोऽपि स्थितिकृत्संसारस्य मदिच्छया ।

वेदोक्तमेव पन्थानं समग्रं प्रतिपद्यते ॥ ६४ ॥

ब्रह्मणा प्रथमं सृष्टाः प्रजापतय उत्तमाः ।  
 तेषां च वैदिको मार्गो निखिलः प्रकटीकृतः ॥ ६५ ॥  
 ततोऽपि मुनयस्ते ते सृष्टाः संसारमण्डले ।  
 वेदा एव परं तेषां करणीयं दिवानिशम् ॥ ६६ ॥  
 क्रमश्चतुर्दशविधः सर्गो निष्पत्तिमागतः ।  
 मदिच्छया पद्मयोनेः स्थितौ जागर्ति चाच्युतः ॥ ६७ ॥  
 ब्राह्मणाः क्षत्रिया वैश्याः शूद्रा इत्यपि वेधसा ।  
 चत्वारः कल्पिता वर्णाः परस्परविभेदिनः ॥ ६८ ॥  
 परस्परं संकरतस्तेषां वर्णान्तरोदयः ।  
 इति संक्षेपतः पुत्र विद्धि संसारमण्डलम् ॥ ६९ ॥  
 संसारमण्डलस्यास्य स्वरूपं वैदिकी क्रिया ।  
 तदुक्तेनैव मार्गेण प्रवृत्तिः सर्वदेहिनाम् ॥ ७० ॥  
 यज्ञाः क्रियन्ते विविधास्तैः स्वर्गादिकमाप्यते ।  
 क्रमात्ततश्च पतनं गतिश्चान्येन कर्मणा ॥ ७१ ॥  
 निवर्तयन्ति निःशेषं जन्म संसारमण्डले ।  
 पशुवद्भोगमात्रोत्काः सर्व एव शरीरिणः ॥ ७२ ॥  
 कदाचित्कश्चिदायाति खेदं तत्र सचेतनः ।  
 अनेकजन्ममरणभ्रमणेन मुहुर्मुहुः ॥ ७३ ॥  
 तस्य क्षणे क्षणे चैव वासनोदेति काचन ।  
 या जन्ममृत्युरूपस्य संसारस्य निवृन्तिनी ॥ ७४ ॥  
 तस्य चेतः सविस्तीर्णं संसारोन्मूलनक्षमम् ।  
 उत्कृष्टस्योपदेशस्य योग्य आधार उच्यते ॥ ७५ ॥  
 रोहन्ति तत्र सद्वाक्यान्युत्कृष्टानीति निश्चयः ।  
 अनाधारे तु नश्यन्ति मरुप्रत्युप्तवीजवत् ॥ ७६ ॥  
 प्रथमं वैदिको मार्गो मत्तः प्राप्तो निरन्तरः ।  
 ब्रह्मविष्णुप्रभृतिभिरनेकैरेव देहिभिः ॥ ७७ ॥

संसारनिर्वेदवशात्कमशः साधुवासनैः ।

शिवज्ञानामृतप्राप्तावभिलाषः प्रकल्प्यते ॥ ७८ ॥

अन्यत्समग्रं संचित्य शिवज्ञानाभिलाषिणाम् ।

तेषां प्रदर्शितो मार्गः क्रमशोऽपि मया द्विज ॥ ७९ ॥

तस्मान्न रागद्वेषाभ्यां प्रवृत्तिर्मम जातुचित् ।

आधारं वीक्ष्य सर्वस्य भिन्नभिन्नोपदेशतः ॥ ८० ॥

वेदं सांख्यं योगशास्त्रं शैवं शाक्तमतं त्रिकम् ।

उपदेशमतोऽप्यन्यदहमेव निजेच्छया ॥ ८१ ॥

स सर्व एव स्वातन्त्र्यशक्त्या संकल्पितो मया ।

यो यो मार्गोऽस्ति मायीयो मायी यो वा विमृश्यताम् ॥ ८२ ॥

सर्वैर्यज्ञसहस्रेण यत्स्थानं प्राप्यते चिरात् ।

तत्क्षणेनैव शैवैस्तन्मायि पुष्पसमर्पणात् ॥ ८३ ॥

गोसहस्रप्रदानेन लभते वैदिकेन यत् ।

संमार्जनप्रदानेन तद्भक्तस्य मदालये ॥ ८४ ॥

समग्रतीर्थस्नानेन यत्फलं श्रुतिवादिनः ।

तल्लक्षगुणमाप्नोति भक्तो धूपेन मां यजन् ॥ ८५ ॥

व्रतानि कुर्वन्सर्वाणि वैदिकं यत्फलं श्रयेत् ।

तत्कोटिगुणमाप्नोति यजन्नर्घ्येण मां नरः ॥ ८६ ॥

पाठावबोधौ कुर्वाते चातुर्वेदद्विजस्य यत् ।

तदर्बुदगुणं जन्तोर्यजतश्चन्दनेन माम् ॥ ८७ ॥

हेमरत्नावृतां भूमिं दाता श्रोता च यत्फलम् ।

तत्पराध्व्यगुणं दीपदानात्स लभते नरः ॥ ८८ ॥

यो मां पूजयते भक्त्या पूजितं यश्च पश्यति ।

प्रशंसिता तयोर्यश्च ते त्रयोऽपि गणा मम ॥ ८९ ॥

मायया यो व्यवहरत्यसत्यं तेन कथ्यते ।

मद्भारती तु सत्यैवेत्युक्तं प्रत्यागमं मया ॥ ९० ॥

केषांचिद्वृषिता बुद्धिरर्थवादादिशङ्कया ।  
 येऽपि श्रयन्ति वेदोक्ता मदुक्तीर्मन्दबुद्धयः ॥ ९१ ॥  
 शुभाशुभत्वं मद्वाक्यात्कर्तव्येषु व्यवस्थितम् ।  
 अकिंचित्कर एवास्तामर्थवादविमोहितः ॥ ९२ ॥  
 यथा ममेच्छा प्रसरेत्तथा विश्वं प्रवर्तते ।  
 तन्ममेच्छोदिता वाणी कथं याति विपर्ययम् ॥ ९३ ॥  
 असत्यवादिनं मां यो मन्यते दुष्टचेतनः ।  
 अर्चयत्येव मिथ्या स तत्फले तस्य का प्रथा ॥ ९४ ॥  
 मदर्चकोऽपि मद्वाक्यमसत्यं कथयेत् यः ।  
 तिरोहितः स विज्ञेयस्तत्स्पर्शात्पातकं भवेत् ॥ ९५ ॥  
 दर्शनानि समग्राणि मयोक्तानि निजेच्छया ।  
 असत्यं मन्यमानैस्तु कष्टमात्मैव वञ्चितः ॥ ९६ ॥  
 मयि पुष्पार्पणाद्यज्ञसहस्रफलमुच्यते ।  
 इच्छयैव तदा चेन्न कर्तृत्वे कर्हि कः क्रमः ॥ ९७ ॥  
 स्वातन्त्र्यं मम कर्तृत्वं यदिच्छामि करोमि तत् ।  
 उपादानं न चेद्भिन्नं न तदस्तीति निश्चयः ॥ ९८ ॥  
 लोकोक्तीर्णेषु सर्वेषु दर्शनेषु मयोदितम् ।  
 नामस्मरणमात्रेण मुक्तिरित्यत्र नान्यथा ॥ ९९ ॥  
 तस्माद्विधेयो मद्वाक्ये समाश्वासो विपश्च(श्चि)ता ।  
 तदुक्तं च फलं प्राप्तं पूजा कार्या यथाविधि ॥ १०० ॥  
 फलाभिसंधिमुत्सृज्य यैः पूजा क्रियते मयि ।  
 तैर्मद्वाक्यसमाश्रितैः प्राप्यमत्युत्तमं पदम् ॥ १०१ ॥  
 नानाविधानि शास्त्राणि मयैवोक्तानि तत्त्वतः ।  
 तत्र ब्राह्मणभावेन नापरस्य प्रकल्पना ॥ १०२ ॥  
 तस्य वृत्तिर्मयैवोक्ता श्रुतिस्मृतिमये पथि ।  
 अन्यथा वर्तते यस्तु ब्राह्मणो न स कथ्यते ॥ १०३ ॥

शृद्धान्नं यो द्विजो भुङ्क्ते स शूद्रो न पुनर्द्विजः ।

इत्यादिभिर्भुक्तिशतैः कृतं ब्राह्मणलक्षणम् ॥ १०४ ॥

इत्युक्त्वा भगवान्दृष्टिं मुमोच विनतासुते ।

ततः शिवशिवालापक्षीणनिःशेषकल्मषे ॥ १०५ ॥

भगवन्दृष्टिपातेन सुपर्णमनुगृह्य सः ।

अन्तर्दधे महादेवः स्मितसिक्ताधरः प्रभुः ॥ १०६ ॥

किमपि किमपि जैत्रमेकमेव

त्रिषु भुवनेषु विलोक्य चन्द्रमौलिम् ।

अभिलषति परं न जातु बुद्धिः

कचन विवेकवतामिति प्रतिज्ञा ॥ १०७ ॥

इति श्रीमहामाहेश्वरजयद्रथकविवरचिते हरचरितचिन्तामणौ गरुडानुग्रहो नाम

सप्तदशः प्रकाशः ॥

अष्टादशः प्रकाशः ।

ॐ नमो विघ्नहर्ते श्रीशिवाय ।

विभ्रतपञ्च मुखानि योऽयमुदितः स्वातन्त्र्यमन्त्रात्मनः

शक्तेर्वैभवतः परप्रतिहतद्वैताख्यविघ्नव्ययः ।

एकीभूतसुखः स कारणगुणानुग्राहिणा तेजसा

देवः संप्रति भासतां मयि यथा तत्त्वं गुणाधीश्वरः ॥ १ ॥

सर्वत्र सर्वदा विघ्नैः किं किं यन्न तिरस्कृतम् ।

तन्निराकुर्वतः शंभोर्दयालुत्वं प्रकल्पता ॥ २ ॥

कैलासशैले विलसन्कदाचित्परमेश्वरः ।

चन्द्रप्रभाभिधानायां पुर्यां देव्या सहावसन् ॥ ३ ॥

मन्दारकुसुमाक्रान्ते वैदूर्यमणिमण्डले ।

देव्या सह रहः क्रीडां तत्र चक्रे महेश्वरः ॥ ४ ॥

रतश्रान्ता ततो गौरी लीलावापीमुपासरत् ।

सर्वाङ्गोद्धर्तनं तत्र निचिक्षेप च वारिणि ॥ ५ ॥



तदुद्धर्तनमादाय दीर्घिकाजलमाशु च ।  
 पूर्णार्णवे विनिक्षिप्तं दासीभिर्गनाध्वना ॥ ६ ॥  
 तत्पयो निपतत्तत्र गङ्गासागरसङ्गमे ।  
 मालिनीति पपौ गौरीशापाद्गजमुखी स्थिता ॥ ७ ॥  
 तदुद्धर्तनपानेन सूत्वा हस्तिमुखं सुतम् ।  
 अवाप सापि शापान्तं पार्वत्या पूर्वकल्पितम् ॥ ८ ॥  
 अथ सा मालिनी दृष्ट्वा स्वपुत्रं कुञ्जराननम् ।  
 जातं शुक्लचतुर्दश्यां वैशाखे मुमुदेतराम् ॥ ९ ॥  
 सर्वभूतपतिर्भूया इत्युक्त्वा सा निजात्मजम् ।  
 न्यवेदयत् पार्वत्यै सर्वं कैलासभूमृति ॥ १० ॥  
 अथ पञ्चमुखं तीक्ष्णपरशुं वहितेजसम् ।  
 व्यलोकयत् सा तत्र जाह्नवी कुञ्जराननम् ॥ ११ ॥  
 मम पुत्रोऽयमित्युक्त्वा तं जग्राह सुरापगा ।  
 स्नेहाच्च वर्धयामास पयःपूर्णपयोधरा ॥ १२ ॥  
 गृहीतं गङ्गया दृष्ट्वा समुद्रस्तमभूपयत् ।  
 मणिमालाशतैर्मुक्ताहारैरपि निरन्तरैः ॥ १३ ॥  
 अस्मिन्नवसरे देवी मालिनीवचनेन सा ।  
 आजगाम महादेवसहिता प्रमथान्विता ॥ १४ ॥  
 ततोऽब्रवीन्महादेवः सुतोऽयं तव सुन्दरि ।  
 यदुद्धर्तनचूर्णत्वे वीर्यमास्तावयोरिति ॥ १५ ॥  
 मर्त्यानां वाञ्छितं दातुं सर्वकार्येष्वथेश्वरः ।  
 तमञ्जनगिरौ हस्तिवक्त्रं राज्येऽभिषेचयत् ॥ १६ ॥  
 ततः करिमुखं कश्चिदुवाचादृष्टविग्रहः ।  
 अनर्चितस्त्वं कस्यापि सिद्धीर्मा साधयेरिति ॥ १७ ॥  
 एवमस्त्विति तद्वाक्यमङ्गीचक्रे गजाननः ।  
 पूजितः कामदो भूया इत्युवाच च जाह्नवी ॥ १८ ॥

अथ सर्वे सुरास्तत्र पूजयित्वा गजाननम् ।  
 ब्रह्मविष्णुप्रभृतयो भाषन्ते स्म नताः पुरः ॥ १९ ॥  
 भगवन्नाक्षसा यक्षा दैत्या दुष्टाश्च ये नराः ।  
 तेऽस्मान्सदैव बाधन्ते त्वं तेषां विघ्नदो भव ॥ २० ॥  
 प्रत्यपद्यत तेषां स वचनं तद्गजाननः ।  
 ततो मुमुदिरे देवाः कार्यसिद्धिनिरूपणात् ॥ २१ ॥  
 इत्थं यः पूजयेद्भक्त्या शिवपुत्रं गणाधिपम् ।  
 स सिद्धीर्लभते विघ्नास्तं बाधन्ते न जातुचित् ॥ २२ ॥  
 क्रीडन्भगवतोरग्रे गुहेन सह जातुचित् ।  
 क्षोणीं प्रदक्षिणायितुं पणं चक्रे गजाननः ।  
 दन्ताकर्षणमाचख्यावात्मनो गणनायकः ॥ २३ ॥  
 गौरीं प्रदक्षिणीचक्रे निमिपेणं पडाननः ।  
 जग्राह दक्षिणे पाणौ महामुसलसन्निभम् ॥ २४ ॥  
 अभाषत ततो गङ्गा साधु साधु गणाधिप ।  
 सत्यव्रतस्त्वं विश्वस्मिन्पूज्यभावमवाप्स्यसि ॥ २५ ॥  
 माता हि पृथिवी स्वर्गः पिता ते परिकीर्तितः ।  
 जानाति पृथिवीमेव तत्कुमारः स्वमातरम् ॥ २६ ॥  
 एवं तच्चरितं दृष्ट्वा प्रजहर्ष महेश्वरः ।  
 अभाषत च पीयूषसुकुमारमिदं वचः ॥ २७ ॥  
 दर्शनेषु समग्रेषु यस्त्वां नार्चयति क्वचित् ।  
 स तत्फलं न लभते विघ्नकोटिकदर्थितः ॥ २८ ॥  
 यस्त्वामर्चयते भक्त्या यत्र यत्रोपयाचितैः ।  
 तस्य सिद्ध्यन्ति कार्याणि तत्र तत्र न संशयः ॥ २९ ॥  
 इति शंभोर्वरं प्राप्य जहर्ष गणनायकः ।  
 ब्रह्मविष्णुप्रभृतिभिर्निहितप्रसवाञ्जलिः ॥ ३० ॥  
 ततस्तं पञ्चवक्त्रत्वादुत्कटं वीक्ष्य शंकरः ।

अभापत हिताकाङ्क्षी सर्वेषामेव देहिनाम् ॥ ३१ ॥

पुत्रैकवक्त्रो वर्तस्व चतुर्बाहुश्च मद्विरा ।

ईदृशस्योत्कटं तेजः सहन्ते देहिनो न ते ॥ ३२ ॥

एवं शंभोर्गिरा सोऽथ हेरम्बः प्रत्यपद्यत ।

दंष्ट्राक्षसूत्रपरशून्मोदकं च करैर्वहन् ॥ ३३ ॥

एष विश्वस्य निःशेषप्रार्थनीयप्रदः प्रभुः ।

गणाधिपतिरत्युग्रविघ्नसंहरणोद्यतः ॥ ३४ ॥

सर्वेषु दर्शनेष्वेव पूजनीयः प्रयत्नतः ।

अन्यथा भूरयो विघ्ना मोहयन्ति मुहुर्मुहुः ॥ ३५ ॥

बहुसुकृतफलं महेशभक्ति

र्दलयति विघ्नतमो ददाति सिद्धीः ।

इति किमपि चिरं विचारयन्तो

विषमतमं भवसागरं तरन्ति ॥ ३६ ॥

इति श्रीमहामाहेश्वरजयद्रथकविविरचिते हरचरितचिन्तामणौ श्रीगणपत्यवतारो

नामाष्टादशः प्रकाशः ॥

एकोनविंशः प्रकाशः ।

ॐ श्रीशंकरक्षीरसिन्धुर्जयति ।

अस्मिन्वस्तुनि कृत्रिमेऽपि बहुशो निर्दिश्य तत्त्वात्मता-

मज्ञोऽहं सुचिरप्रवृत्तिविपदामात्राचिरं मोहितः ।

शंभो बोधपयोनिधिं तव पुरस्त्वां तत्त्वतः प्रार्थये

येन स्यामभिनन्दनीयमहिमा मान्यैर्मुनीन्द्रैरपि ॥ १ ॥

अस्मिन्विशाले संसारे दाता नान्यो महेश्वरात् ।

येनादायि पयोराशिर्वालायाप्युपमन्यवे ॥ २ ॥

अभूत्कृतयुगे पूर्वं व्याघ्रपाद इति श्रुतः ।

अशेषवेदवेदाङ्गपारगो मुनिपुंगवः ॥ ३ ॥

उपमन्युश्च धौम्यश्च तस्याभूतामुभौ सुतौ ।

गाढस्नेहवशान्मातुः प्राणेभ्योऽप्यविशेषिणौ ॥ ४ ॥

सदैव बालयोर्मुग्धभावादज्ञाततत्त्वयोः ।

आलोक्य मिष्टं जननी क्षीरमित्यनयोरदात् ॥ ९ ॥

कदाचित्क्षीरमपि वत्तदा कालेन भूयसा ।

उपमन्युर्गतो यज्ञसमये ज्ञातिमन्दिरम् ॥ ६ ॥

तत्र साधु पयः पीत्वा रसायनरसोपमम् ।

असौ पिष्टरसं मेने माधुर्यपरिवर्जितम् ॥ ७ ॥

ज्ञातक्षीररसास्वादो जननीमब्रवीत्ततः ।

परमार्थपयो मातर्देहीति स पुनः पुनः ॥ ८ ॥

उपमन्योरथ वचः श्रुत्वा क्षीररसार्थिनः ।

जगाद माता दुःखेन पुत्रस्नेहविशृङ्खला ॥ ९ ॥

कन्दमूलफलाहारैः प्राणवृत्तिविधायिनाम् ।

वने निवसतां पुत्र कुतोऽस्माकं पयोरसः ॥ १० ॥

नदीनां पावनं वारि धीयते मुनिभिर्वने ।

अरण्येषु कुतो गावस्तर्कि मिथ्यैव खिद्यसे ॥ ११ ॥

सर्वकामप्रदो यावत्प्रसन्नो न महेश्वरः ।

यथारुचि भवेत्तत्र कथं तावदवस्थितिः ॥ १२ ॥

इति तस्या वचः श्रुत्वा ह्युपमन्युरभाषत ।

महेश्वरः कः कुत्रास्ते कथं तुष्यति मे वद ॥ १३ ॥

इत्याकर्ण्य ब्रवीन्माता वाष्पाकुलविलोचना ।

पुनः पुनः परिष्वज्य मूर्धन्याघ्राय चात्मजम् ॥ १४ ॥

चराचरस्य जगतः सर्गस्थितिलयावहः ।

अनेकरूपो विश्वात्मा जयत्येको महेश्वरः ॥ १५ ॥

अंशोऽपि विद्यते नात्र पुत्र स्थावरजङ्गमे ।

न यत्रास्ते महादेवो विख्यातः कारणैरपि ॥ १६ ॥

ब्रह्माद्यैरप्यविज्ञेयो विभुरेको महेश्वरः ।

अनर्घभक्तिभाजां तु प्रसीदति न संशयः ॥ १७ ॥

मातुर्गिरमिति श्रुत्वा तदानीमुपमन्युना ।

अकस्मादेव पापघ्नी भगवद्भक्तिराश्रिता ॥ १८ ॥

तदाप्रभृति मेने स प्राणांश्चैव तृणोपमान् ।

अन्तरेण महादेवं शरीरं हि शिलाविभम् ॥ १९ ॥

अथ तीव्रं तपश्चक्रे शंकराराधनाय सः ।

दिनाद्दिनं प्रयत्नेन वर्धयन्भक्तिवासनाम् ॥ २० ॥

फलाहारः शीर्णपर्णभोजनः सलिलाशनः ।

शतानि त्रीणि वर्षाणां स चकार महत्तपः ॥ २१ ॥

उपमन्युमुनिश्चक्रे ततस्तीव्रतरं तपः ।

शतानि सप्त वर्षाणां यदासीत्पवनाशनः ॥ २२ ॥

दिव्यं वर्षसहस्रं तु यावदेवमवर्तत ।

इन्द्राकारधरस्तावदाययौ परमेश्वरः ॥ २३ ॥

सहस्रनयनो वज्रपाणिरैरावणस्थितः ।

हारकेयूररुचिरस्मितश्चात्र विराजितः ॥ २४ ॥

गन्धर्वैरप्सरोभिश्च देवैश्च परिवारितः ।

तमाहेन्द्रः प्रसन्नोऽहं वरमन्यर्थयेति सः ॥ २५ ॥

तं शक्रमिति विज्ञाय स जगाद निरादरः ।

देवराज वराकाङ्क्षा मम त्वत्तो न वर्तते ॥ २६ ॥

अन्ये च देवा ये केचिद्ब्रह्मविष्णुपुरःसराः ।

प्रार्थ्यन्ते न मया तेऽपि कदाचन मनोगतम् ॥ २७ ॥

योऽयं विश्वप्रभुर्देवो भवतामुपरिस्थितः ।

अनन्यमानसस्तस्य प्रसादाय यते पुनः ॥ २८ ॥

विरसादपि संसारान्मा निवर्तेय जातुचित् ।

अमहेश्वरवद्धा चेत्कथापि श्रुतिमेप्यति ॥ २९ ॥

महेश्वरगिरा भूयां पशुरथ किमिर्दुमः ।

मा भूवमन्यवाचा तु जातु त्रिभुवनेश्वरः ॥ ३० ॥

शिवभक्तस्य जन्मास्तु श्वपाकसदनेऽपि मे ।  
 अमहेश्वरभक्तः स्यां पुरंदरपुरेऽपि मा ॥ ३१ ॥  
 पवनाहारमात्रेण कुतस्तावत्क्षमं नृणाम् ।  
 न यावद्भगवद्भक्तिपीयूषरसचर्वणम् ॥ ३२ ॥  
 धर्मार्थकामसहिता अपि ता वितताः कथाः ।  
 न यत्र मोक्षजननी भगवद्भक्तिवासना ॥ ३३ ॥  
 दिने दिनार्धे प्रहरे नालिकायां क्षरोऽपि वा ।  
 कस्यालब्धप्रसादस्य भक्तिः स्यात्परमेश्वरे ॥ ३४ ॥  
 इन्द्रोपेन्द्रादिलोकेषु साम्राज्यं मे न रोचते ।  
 ईश्वरस्यैव दातृत्वमर्थयामि पुनः पुनः ॥ ३५ ॥  
 तावत्कथं निवर्तेत संसारे जन्ममृत्यवः ।  
 यावन्नासादिता शुद्धा भगवद्वासनासुधा ॥ ३६ ॥  
 उपमन्योरिति श्रुत्वा वचनं भक्तिपावनम् ।  
 अभाषत स विस्तार्य सहस्रमपि चक्षुषाम् ॥ ३७ ॥  
 किमत्र कारणं येन नान्यस्माद्वरमिच्छसि ।  
 तपोभिराराधयसे तमेव च महेश्वरम् ॥ ३८ ॥  
 एवमाकर्ण्य तद्वाणिमुपमन्युर्महामुनिः ।  
 अथोवाच महादेवभक्तिदार्ढ्यावहं वचः ॥ ३९ ॥  
 स एव शक्तो भगवान्स्वतन्त्रः परमेश्वरः ।  
 अन्ये प्रादेशिकाः केऽपि तदाज्ञामात्रकारिणः ॥ ४० ॥  
 अनादिमध्यनिधनं यत्परं धाम तद्विभुः ।  
 स एव विश्वमाकारैः पृथिव्यादिभिरष्टभिः ॥ ४१ ॥  
 अस्ति तेन विना कोऽन्यः सर्वः सर्वत्र चिन्त्यताम् ।  
 महेश्वराद्भगवतो वरं तस्माद्वृणोम्यहम् ॥ ४२ ॥  
 बहुभिर्हेतुवादैर्वा किमन्यैः परिशीलितैः ।  
 पुरंदर त्वयापीदं स्वयमेवावधार्यताम् ॥ ४३ ॥

अपरां गतिमिच्छन्ति यदि ब्रह्मादयः सुराः ।  
 असुरैर्वाध्यमानास्तु शिवमेवाश्रयन्ति हि ॥ ४४ ॥  
 स्वकार्यमात्रसज्जेषु ब्रह्मादिष्वपि दृश्यताम् ।  
 एकैकलोकाधिपतीन्नियुक्ते हि महेश्वरः ॥ ४५ ॥  
 दिग्वाससं तं सेवन्ते समस्तभुवनेश्वराः ।  
 अर्धनारीश्वरो देवः कथ्यते स्म स्मरान्तकः ॥ ४६ ॥  
 स श्मशाने विहरते भक्तिभाजश्च रक्षति ।  
 अपरिच्छिन्नमेतस्य महिमानं ब्रवीति कः ॥ ४७ ॥  
 निचिक्षेप मुखे बहेरन्यः को वीर्यमुत्कटम् ।  
 संपन्नो यत्प्रसादेन सर्वतः स हिरण्मयः ॥ ४८ ॥  
 भगलिङ्गाङ्कितं विश्वमिति शक्तिशिवात्मकम् ।  
 चक्रवज्राङ्कितं तत्रेत्यहो माहेश्वरं जगत् ॥ ४९ ॥  
 यथा महेशितुलिङ्गं समग्रैरर्च्यते सुरैः ।  
 तथा ब्रूहि यदीशेन लिङ्गमन्यस्य पूज्यते ॥ ५० ॥  
 ब्रह्मणा पद्मनाभेन भवता च सुरैः सह ।  
 लिङ्गं यस्यार्चितं नित्यं कस्तस्मादुत्तमः परः ॥ ५१ ॥  
 तस्माच्छापोऽपि मे श्लाघ्यो विश्वमूर्तेर्महेश्वरात् ।  
 अन्यस्मान्न पुनर्देवात्सर्वकामफलान्यपि ॥ ५२ ॥  
 तत्किमन्यदपादेयं न किञ्चिन्मे भवाहंशात् ।  
 गच्छ स्वभवनं भद्र तिष्ठ वा किमनेन वा ॥ ५३ ॥  
 एवमुक्त्वोपमन्युस्तं शिवैकायनमानसः ।  
 न प्रसीदति मे शंभुरद्यापीति शुचं दधे ॥ ५४ ॥  
 अथ तस्य तदा दृष्टा रूढामीश्वरभावनाम् ।  
 वासवत्वं परित्यज्य रूपं शंभुरदर्शयत् ॥ ५५ ॥  
 देव्या सह वृषारूढो दृश्यते सोपमन्युना ।  
 अष्टादशभुजः शंभुर्भासितव्योममण्डलः ॥ ५६ ॥

जाज्वल्यमानान्यस्त्राणि मूर्तिमन्युपमन्युना ।

अदृश्यन्त त्रिनेत्रस्य सेवासन्निहितान्यपि ॥ ५७ ॥

अद्वितीयं महादंष्ट्रमेकपादं भयावहम् ।

ज्वालामयं सहस्रेण शिरोभिरुदरैस्तथा ॥ ५८ ॥

सहस्रभुजजिह्वाक्षे तेषां मध्ये व्यराजत ।

अस्त्रं महापाशुपतं कल्पान्तज्वलनोपमम् ॥ ५९ ॥

तदस्त्रं च त्रिशूलं च परस्परतुलाशया ।

अभूतां परितोषाय तस्याशेषतमः क्षयात् ॥ ६० ॥

प्रभोरनुचरास्तेन ब्रह्मविष्णुपुरंदराः ।

दृष्टाः समस्तदेवाश्च भूताश्च विविधात्मकाः ॥ ६१ ॥

अथ दृष्ट्वा महादेवं तेजोराशिमनश्चरम् ।

कृताञ्जलिपुटो मूर्धन्युपमन्युरभाषत ॥ ६२ ॥

नमो विश्वात्मने तुभ्यमलभ्याय स्वयंभुवा ।

स्वयमेव तु भक्तानां प्रकटीकृतमूर्तये ॥ ६३ ॥

अवेद्यस्त्वं कथं नाम प्रथसे मादृशामपि ।

परापरतयैवायमनुग्राही तव क्रमः ॥ ६४ ॥

न तदस्तीह यत्तत्त्वं परमात्ममयः प्रभुः ।

अभेदोऽपि स्वतन्त्रेण भेदोऽयं कल्पितस्त्वया ॥ ६५ ॥

तत्प्रसीद महादेव परं रूपं प्रकाशय ।

निर्वर्ततामियं माया द्वयदुःखानुबन्धिनी ॥ ६६ ॥

अभून्मम चिरं क्लेशः स्वसंवेद्यो महेश्वर ।

निवर्तते सोऽद्य विमो त्वामासाद्य परां गतिम् ॥ ६७ ॥

विमोहितोऽहं प्राग्देव त्वया रूपविपर्ययात् ।

क्षमस्वाविनयं तन्मे शक्तोऽयमिति जानतः ॥ ६८ ॥

इत्युक्त्वा स मुनिः शंभोः पादपूजामकल्पयत् ।

पपात मूर्ध्नि चामुष्य पुष्पवृष्टिर्नभस्तलात् ॥ ६९ ॥



उपमन्युशिरःप्राप्तप्रसूनसुरभीकृतः ।

वाति स्म पुण्यः पवनो देवदुन्दुभिरध्वनत् ॥ ७० ॥

पुरःस्थितं मुनिं वीक्ष्य जगाद त्रिपुरान्तकः ।

सर्वे पश्यत मद्भक्तिममुष्य त्रिदशा इति ॥ ७१ ॥

अभाषन्त ततो देवाः प्रणम्य परमेश्वरम् ।

श्लाघ्योऽयं भगवन्यस्य त्वयि भक्तिः प्रशस्यते ॥ ७२ ॥

एको भक्तानुकम्पी त्वं तदसौ देहि वाञ्छितम् ।

ईदृशेन चरित्रेण देवानामेष मूर्धनि ॥ ७३ ॥

इत्युक्तवत्सु देवेषु कृपासरलमानसः ।

अब्रवीत्पार्वतीकान्तः किञ्चित्स्मेरमुखाम्बुजः ॥ ७४ ॥

वत्सोपमन्यो प्रीतोऽस्मि गाढभावनयानया ।

अभीष्टमभ्यर्थय तत्तवाहं सर्वकामदः ॥ ७५ ॥

इत्युक्तः प्रभुणा हृष्यन्नसुदन्तुरलोचनः ।

मूर्धानमवनौ क्षिप्वा जगाद मुनिपुंगवः ॥ ७६ ॥

जातोऽहमद्य भगवन्नद्य मे सफलं तपः ।

स्वयमेव प्रसन्नो यत्परमेशः पुरः स्थितः ॥ ७७ ॥

यं पश्यन्ति प्रयत्नेन देवागारे कदाचन ।

तं विलोकयता देवं मया किं किं न यत्कृतम् ॥ ७८ ॥

वरमभ्यर्थयाम्येवं प्रसीद परमेश्वर ।

अभङ्गुरा भवद्भक्तिरुत्कृष्टा मम वर्तताम् ॥ ७९ ॥

विज्ञानप्रतिभेदं हि यत्प्रसादान्निरूपये ।

अतीतं वर्तमानं च भविष्यं च यथा स्थितम् ॥ ८० ॥

शुभं क्षीरं वितर मे तत्राहमधिकादरः ।

वान्धवैः सह यद्भक्ता सुखं प्राप्नोमि शंकर ॥ ८१ ॥

अमुष्मिन्नाश्रमे नित्यं सन्निधानं कुरु प्रभो ।

देव्या सह महादेव तेजोरूपत्वमाश्रितः ॥ ८२ ॥

इति वाचं मुनेः श्रुत्वा जगाद् गिरिजापतिः ।  
 कारुण्यातिशयं दृष्ट्वा स्तुतः सेवागतैः सुरैः ॥ ८३ ॥  
 मद्भक्तिर्भवतो नित्यं वर्ततां पुत्र निर्मला ।  
 ज्ञानं लभस्व च परं प्रातिभं तदहंमयम् ॥ ८४ ॥  
 यत्र यत्र पयोवाञ्छा जायते हृदये तव ।  
 तत्र तत्रैव क्षीराब्धिः सन्निधत्तां मदाज्ञया ॥ ८५ ॥  
 सामृतं तत्पयः पीत्वा कल्पं बन्धुसमन्वितः ।  
 समावेक्ष्यसि धामैव परं मम न संशयः ॥ ८६ ॥  
 सन्निधानं करोम्यत्र तेजोमूर्तिरहं सदा ।  
 त्वच्चिन्तितश्च प्राप्स्यामि व्यक्तमूर्तिस्तपोवनम् ॥ ८७ ॥  
 असाधारणरूपस्त्वमजरामरतां भज ।  
 निवृत्तसर्वदुःखस्य कुलमक्षयमस्तु ते ॥ ८८ ॥  
 इति तस्य महादेवः प्रतिपद्य तिरोदधे ।  
 उपमन्युमुनेर्भक्तिं स्तुवाद्भिरमरैः सह ॥ ८९ ॥  
 ततः प्रभृति निर्धूतनिःशेषकेशबन्धनः ।  
 मूर्धन्यः सर्वभक्तानामुपमन्युर्महामुनिः ॥ ९० ॥

वितरति न किमेष भक्तिमद्भयो  
 निखिलसुरासुरसेव्यमानपादः ।

इति चिरतरमाकलय्य लोकः  
 शरणमुपैतु शशाङ्कमौलिमेव ॥ ९१ ॥

इति श्रीमहामाहेश्वरजयद्रथकविवरचिते हरचरितचिन्तामणौपमन्युवरप्रदानं  
 नामैकोनविंशः प्रकाशः ॥

विंशः प्रकाशः ।

ॐ नमः श्रीशिवाय भक्तवरप्रदाय ।

कृष्णोऽहं शिवमुग्धया निजधिया रागाकुलः स्वीकृतो  
 निर्माय प्रसवप्रसक्तिमनया मुह्यामि मायापथे ।

तद्बोधात्मवपुः प्रकाशय विभो स्वातन्त्र्यशक्त्यान्वितं

येन स्यां परिपूर्णतत्तदखिलाभीष्टो भृशं निर्वृतः ॥ १ ॥

कर्तृत्वं शोभते शंभोरेकस्यैवाविनश्वरम् ।

क्रीडया पूरिता येन विष्णोरपि मनोरथाः ॥ २ ॥

कृष्णावतारं वैकुण्ठं वसुदेवद्विजात्मजम् ।

जाम्बवत्याभिधा पत्नी भापते स कदाचन ॥ ३ ॥

आराध्य भवता शंभुं चारुधिण्यादयः सुताः ।

उत्पाद्यन्ते स रुक्मिण्यामात्मतुल्यपराक्रमाः ॥ ४ ॥

स्वतुल्यमधुना कान्तं देहि पुत्रं ममापि तत् ।

अस्मिञ्जगति तन्नास्ति यन्न साध्यं भवादृशम् ॥ ५ ॥

शुष्यन्द्वादशवर्षाणि पवनाहारतत्परः ।

शंभुं पर्यचरः पूर्वं रुक्मिण्याः पुत्रकाम्यया ॥ ६ ॥

ममापि नाथ त्वं भर्ता वाञ्छितं परिपूरय ।

अन्यथा किं शरीरेण तृणेनेवामुना विभो ॥ ७ ॥

इति श्रुत्वा वचः पत्न्यास्तदानीं मधुसूदनः ।

निर्जगाम सुताकाङ्क्षी तपः कर्तुं महेशितुः ॥ ८ ॥

तपो विधातुं वैकुण्ठे निर्गच्छति सुतेच्छया ।

जाम्बवत्यपि सिद्ध्यर्थं चक्रे स्वस्त्ययनानि सा ॥ ९ ॥

अथ निःसंशयां सिद्धिं मन्यमानो जनार्दनः ।

ध्यायन्हृदि महादेवं प्रापद्वदरिकाश्रमम् ॥ १० ॥

अर्चितं देवगन्धर्वैः सुगन्धिविविधद्रुमम् ।

उपमन्युमुनेः पश्यन्नाश्रमं मुमुदे हरिः ॥ ११ ॥

जाह्नवीशीकराक्रान्तपवनक्षपितक्लमः ।

नानाविधव्रतपरान्मुनीन्विष्णुर्व्यलोकयत् ॥ १२ ॥

अथ तत्र मनोहारिपदार्थशतसुन्दरे ।

परस्परगलद्वैरैस्तिर्यग्भिन्नरपि सेविते ॥ १३ ॥

रचिताञ्जलिभिर्गाढविनयैर्दृढभावनैः ।

महर्षिभिः सेव्यमानं ज्वलितैरिव पावकैः ॥ १४ ॥

जटाचीरधरं सौम्यं युवानं शशिसुन्दरम् ।

उपमन्युमपश्यत्स विमलज्ञानपावनम् ॥ १५ ॥

उपमन्युमुनिं दृष्ट्वा केशवो रचिताञ्जलिः ।

मूर्तिमन्तमिव त्र्यक्षं पुनः पुनरवन्दत ॥ १६ ॥

आलोक्य प्रणतं विष्णुमुपमन्युरभाषत ।

गिरा मधुरया वर्षन्सुधां श्रवणयोरिव ॥ १७ ॥

गोविन्द स्वागतं सद्यस्तपांसि फलितानि नः ।

समस्तलोकद्रष्टव्यो यद्भवान्द्रष्टुमिच्छसि ॥ १८ ॥

यो यदिच्छति तत्तस्मै ददाति परमेश्वरः ।

भक्तिभाजामनघोऽयं चिन्तामणिरिव स्थितः ॥ १९ ॥

ये केचिदिन्द्रप्रमुखास्ते सर्वेऽपि यदिच्छया ।

लोकाधिपत्यं कुर्वन्ति धारयन्त्यायुधानि च ॥ २० ॥

विशीर्णान्यपि शस्त्राणि ग्रहस्याङ्गे दिवौकसः ।

पुनः प्रजहुर्निःशङ्कं भगवद्वाक्यमात्रतः ॥ २१ ॥

महेश्वरप्रसादेन लोकाधिपतितां भजन् ।

विद्युत्प्रभो वर्षलक्षं गणमध्ये स्थितिं व्यधात् ॥ २२ ॥

अनन्यहृदयः शंभुं ध्यात्वा वर्षशतत्रयम् ।

सहस्रं तनयान्प्राप क्रतुः स्वायंभुवः पुरा ॥ २३ ॥

याज्ञवल्क्यो महादेवभक्त्या ज्ञानमवाप्तवान् ।

पाराशर्येण मुनिना वाङ्मयं प्राप्तमुत्तमम् ॥ २४ ॥

अनुसूया स्वभर्तारं संत्यज्य ब्रह्मवादिनम् ।

त्रिभिर्वर्षशतैर्लेभे पुत्रमाराध्य शंकरम् ॥ २५ ॥

शाकल्यो मुनिभिर्वर्षैः शतैराराध्य शंकरम् ।

अवाप ग्रन्थकारत्वं सूत्रकारं सुतं तथा ॥ २६ ॥

तण्डिना भगवन्नामसहस्रं हृदये ददौ(दे) ।

तण्डिप्रोक्तं महर्षिः स हृष्यन्भूयोऽप्यभाषत ।

तण्डिना भगवन्नामसहस्रेण स्तुतश्चिरम् ॥ २७ ॥

ब्रह्मदत्तस्य यत्पाठात्का का सिद्धिर्न जायते ।

इत्युक्त्वा भगवन्नामसहस्रं हरये ददौ ॥ २८ ॥

आराधितो महादेवो मयापि तपसा चिरम् ।

अदत्त दर्शनं शंभुरमुष्मिन्कृपयाश्रमे ॥ २९ ॥

दाता शर्वसमो नास्ति नास्ति शर्वसमः प्रभुः ।

गतिः शर्वसमा नास्ति ध्येयस्तस्मात्स सर्वदा ॥ ३० ॥

अनादिमध्यनिधनं रूपं यस्य सदोदितम् ।

कस्तं वर्णयितुं शक्तो भगवन्तं महेश्वरम् ॥ ३१ ॥

जन्म मृत्युश्च सर्वेषां देहिनामिह दृश्यते ।

यो जन्ममृत्युरहितः शरणं स महेश्वरः ॥ ३२ ॥

स्वयं जिह्वैव जानातु श्रुतिर्निश्चिन्वतां तथा ।

शिवात्परस्य चेद्वाक्यं श्रव्यं नाम न कस्यचित् ॥ ३३ ॥

महादेव महादेव महादेवेति भारती ।

इयं समग्रगात्राणि सुधाभिरिव सिञ्चति ॥ ३४ ॥

एवं तद्वचनं श्रुत्वा जगाद कमलापतिः ।

जानन्स्तुतप्राप्तिमयीं सिद्धिमव्यभिचारिणीम् ॥ ३५ ॥

धन्यस्त्वं भगवन्यस्य प्रसन्नः परमेश्वरः ।

विना तदिच्छया को वा तद्भक्तिं लभते नरः ॥ ३६ ॥

मुनीन्द्र तदुपायं मे प्रकाशय कृपां कुरु ।

सर्वाभीष्टप्रदो येन विभुरेष प्रसीदति ॥ ३७ ॥

यावत्प्रसन्नो न विभुर्मया दृष्टो महेश्वरः ।

तावन्निरर्थः कायोऽयं धार्यते च घटोपमः ॥ ३८ ॥

इति विष्णोर्गिरं श्रुत्वा महामुनिरभाषत ।

ज्ञानेन विश्वं कलयन्नखिलं करगोचरे ॥ ३९ ॥  
 द्रक्ष्यस्येव महादेवं कृष्ण निःसंशयं ततः ।  
 पद्भिर्मार्गैः सदेवीको वरान्घोडश लप्स्यसे ॥ ४० ॥  
 महादेवाश्रया ह्येवं कथा विदधतस्तयोः ।  
 अगमन्दिवसाः सप्त मुहूर्तवदचिन्तिताः ॥ ४१ ॥  
 अथाष्टमे दिने विष्णुं भक्तं दीक्षितवान्मुनिः ।  
 उल्लासिताञ्जलिपुटं शिवभावैकभावितः ॥ ४२ ॥  
 मुनेरालोकनादेव स तदानीं जनार्दनः ।  
 मृण्डश्चीरी कुशी दण्डी मेखली समपद्यत ॥ ४३ ॥  
 ततो हरिस्तपश्चक्रे महर्षेरुपदेशतः ।  
 मासं परिमिताहारो मासं च सलिलाशनः ॥ ४४ ॥  
 मासात्तृतीयादारभ्य विदधे दुष्करं तपः ।  
 ऊर्ध्वबाहुः पिवन्वायुमेकपादश्च केशवः ॥ ४५ ॥  
 अपश्यदथ षष्ठे स मासि तेजोमयं शिवम् ।  
 सहस्रमपि सूर्याणामधःकृत्य व्यवस्थितम् ॥ ४६ ॥  
 तेजसस्तस्य मध्ये स ददर्श परमेश्वरम् ।  
 शशाङ्ककोटिसदृशं देव्या युक्तं तथा गणैः ॥ ४७ ॥  
 दृष्ट्वा तं गिरिजाकान्तमानन्दासुषुप्तेक्षणः ।  
 अब्रवीत्पुण्डरीकाक्षः शिवं भक्तिपवित्रितः ॥ ४८ ॥  
 नमस्ते भगवन्सृष्टिस्थितिसंहारकारिणे ।  
 भक्तिमात्रेण लभ्याय दुर्विज्ञेयाय शंभवे ॥ ४९ ॥  
 एकस्त्वमेव विश्वात्मा वर्तसे बहुविग्रहः ।  
 को वेत्ति परमार्थं च बन्धमोक्षोभयात्मकम् ॥ ५० ॥  
 इत्यादिभिर्महादेवं वचोभिः स्तुवतो हरेः ।  
 अपतन्नसकृन्मूर्ध्नि नमस्तः पुष्पवृष्टयः ॥ ५१ ॥  
 प्रणमन्तं विभुर्दृष्ट्वा जगाद् मधुसूदनम् ।

वराष्टकं वृणीष्वेति प्रसादं प्राप्तवान्परम् ॥ ५२ ॥  
 ततः प्रणम्य गोविन्दो जगाद परमेश्वरम् ।  
 भगवन्करुणाराशे प्रसादः क्रियतां त्वया ॥ ५३ ॥  
 कीर्तिं फलं युधि जयं धर्मदाढ्यं प्रयच्छ मे ।  
 त्वत्सन्निकर्षं योगित्वं सहस्राणि दशात्मजान् ॥ ५४ ॥  
 अष्टमं तु वरं देहि शिवभक्तिमभङ्गुराम् ।  
 यन्माहात्म्यात्प्रधानत्वं सुराणामपि धारये ॥ ५५ ॥  
 एवमस्त्विति तस्यैतदङ्गीचक्रे महेश्वरः ।  
 अम्बिकापि ददौ देवी केशवाय वराष्टकम् ॥ ५६ ॥  
 वरपोडशकं प्राप्य तदानीं गरुडध्वजः ।  
 विश्वस्य मातापितरौ प्रणनाम पुनः पुनः ॥ ५७ ॥  
 अखण्डकरुणाराशिर्जननी विश्वदेहिनाम् ।  
 अथाब्रवीद्भगवती प्रणमन्तं जनार्दनम् ॥ ५८ ॥  
 साम्बस्ते भविता पुत्रः प्रसादात्परमेशितुः ।  
 भविष्यन्ति प्रियाः पत्न्यः सहस्राणि च पोडश ॥ ५९ ॥  
 इति पुण्यां गिरं देव्याः कृष्णो जग्राह मूर्धनि ।  
 महाकारुणिकत्वं च शंसन्ति स्म सुराः प्रभोः ॥ ६० ॥  
 अनुगृह्येति गोविन्दं वरैः सर्वातिशायिभिः ।  
 अन्तर्दधे महादेवो देवी च प्रमथैः सह ॥ ६१ ॥  
 उपमन्युप्रसादेन परिपूर्णमनोरथः ।  
 नारायणस्ततो लेभे साम्बाद्यानुत्तमान्सुताम् ॥ ६२ ॥  
 ततः प्रभृति गोविन्दो भगवद्भक्तिभावितः ।  
 उपमन्युं गुरुं ध्यायन्स्तौति ध्यायति वन्दते ॥ ६३ ॥  
 एतमेव कथां भीष्मे शरशय्यागते हरिः ।  
 प्रप्लुथुधिष्ठिरस्याग्रे कथयामास भारते ॥ ६४ ॥  
 युधिष्ठिरादयः शंभोः कथामित्थं निशम्यते ।  
 नमो नमः शिवायेति परां भक्तिमवाप्नुवन् ॥ ६५ ॥

एवं श्रुत्वा शिवकथां स्तुत्वा च चरितं निजम् ।  
 अभाषत सभामध्ये कृष्णद्वैपायनो मुनिः ॥ ६६ ॥  
 तण्डिप्रोक्तं पठन्नामसहस्रमहमीश्वरात् ।  
 प्राप्तवानुत्तमं पुत्रं सर्वान्कामांश्च दुर्लभान् ॥ ६७ ॥  
 पाराशर्ये वदत्येवमालम्बायनिरब्रवीत् ।  
 शक्तस्य यः प्रियसुहृच्चतुर्वक्रस्य चात्मजः ॥ ६८ ॥  
 शतं समास्तपः कृत्वा मया सुतशतं शिवात् ।  
 अवाप्यते स दान्तानां शतं चायोनिजन्मनाम् ॥ ६९ ॥  
 अमुष्मिन्कथयत्येवं भगवद्भक्तिभास्वरः ।  
 आनन्दवाष्पं विकिरन्वाल्मीकिमुनिरब्रवीत् ॥ ७० ॥  
 ब्रह्मघ्नोऽसीति वादेन सायिभिर्मुनिभिर्जितः ।  
 ईश्वरेण शरण्येन मोचितोऽहं दयालुना ॥ ७१ ॥  
 इत्युक्तवति वाल्मीकौ शिवस्य परमां गतिम् ।  
 गाढभक्तिचमत्कारो माण्डव्यो मुनिरब्रवीत् ॥ ७२ ॥  
 शूलाधिरोपितः पूर्वमचौरश्चौरशङ्कया ।  
 अहं संजीवितः शंभोः प्रसादेन समार्बुदम् ॥ ७३ ॥  
 एवं सर्वेषु कुर्वत्सु महादेवमयीः कथाः ।  
 वभाषे पुण्डरीकाक्षो वहन्नोमाञ्चकञ्चुकम् ॥ ७४ ॥  
 अस्मिन्नियतिसंसारे कोऽभूत्को वा भविष्यति ।  
 यस्य प्रवृत्तिः स्वप्नेऽपि महादेवेच्छया विना ॥ ७५ ॥  
 ब्रह्मादयोऽपि मज्जन्ति यस्य मायापयोनिधौ ।  
 स विन्दुरिव देवस्य विश्वमूर्तिर्विभाव्यते ॥ ७६ ॥  
 नाहमीश्वरचारित्र्यं चित्रं कथयितुं क्षमः ।

भक्तिमाश्रित्य पापघ्नीं स्वयमेवावधार्यताम् ॥ ७७ ॥

एवं वदति गोविन्दे सर्वे भावितचेतसः ।

पुनः पुनर्महादेवकिंवदन्तीरवर्णयन् ॥ ७८ ॥



किं बहूक्तेन कृष्णः स ततः प्रभृति सर्वदा ।

भवत्यनन्यसामान्यशिवभक्तिपवित्रितः ॥ ७९ ॥

इति सकलसुरेन्द्रवन्दनीयं

विभुमजरामरमाकलय्य शंभुम् ।

जननमरणखेदिताः कमन्यं

शरणमशेषशरीरिणः प्रयान्तु ॥ ८० ॥

इति श्रीमहामाहेश्वरजयद्रथकविवरचिते हरचरितचिन्तामणौ वासुदेववरप्रदानं  
नाम विंशः प्रकाशः ॥

एकविंशः प्रकाशः ।

ॐ श्रीमृत्युजिते नमः ।

एकस्त्वं भगवन्सहस्रकर इत्याभाससे यः सदा

माहात्म्यं नतु तस्य कालकलनानैयत्यतो नश्वरम् ।

तेजोमूर्तिरनादिमध्यनिधनस्तस्मान्महाकाल इ-

त्युज्जृम्भस्व निजेच्छया जनिजरामृत्यूनिहन्तुं मम ॥ १ ॥

अन्यान्सर्वान्समुत्सृज्य शरणं गृह्यतां शिवः ।

वाणासुरो महाकालगण आसीद्यदिच्छया ॥ २ ॥

कल्पान्तसमये विश्वं संहरन्परमेश्वरः ।

क्रोधेन पीडयामास हस्तं हस्तेन जातुचित् ॥ ३ ॥

अन्योन्यहस्तसंमर्दादुदभूत्तस्य दानवः ।

कालाकृतिर्महातेजा वाणो नाम भयंकरः ॥ ४ ॥

रुद्रक्रोधोद्भवो भीतेर्वन्द्यमानः सुरैरपि ।

स सहस्रकरो वाणः प्लक्षद्वीपेऽकरोत्स्थितिम् ॥ ५ ॥

जित्वा त्रिभुवनं वाणः सदेवासुरमानुषम् ।

सद्वीपसागरां भूमिं विचचार निरङ्कुशः ॥ ६ ॥

अथ कालेन बहुना तपो व्यधित दानवः ।

शंकरद्वारपालत्वे व्यापारयितुमुत्पुङ्गवः ॥ ७ ॥

बाहुं बाहुमयं जुह्वदतिदीप्ते हुताशने ।  
 एकबाहुरभूद्यावदाययौ तावदीश्वरः ॥ ८ ॥  
 अब्रवीच्चन्द्रमौलिस्तं वरमभ्यर्थयेरिति ।  
 अभाषत ततो वाणः प्रमोदेन कृताञ्जलिः ॥ ९ ॥  
 पाषाणमपि विश्वात्मन्यं प्रभो पूजयाम्यहम् ।  
 त्वल्लिङ्गवत्स मोक्षाय पूजकानां प्रगल्भताम् ॥ १० ॥  
 इत्थं प्रत्युक्तवन्तं तं निजगाद महेश्वरः ।  
 बाणलिङ्गत्वमभ्येत्य पाषाणोऽपि त्वदर्चितः ॥ ११ ॥  
 यद्यर्चयसि पाषाणाँल्लक्षादभ्यधिकान्पुनः ।  
 मदाज्ञोल्लङ्घनाद्वाण नाशं प्राप्स्यन्ति त्वद्भुजाः ॥ १२ ॥  
 इति शंभोर्गिरं भक्त्या निधाय निजमूर्धनि ।  
 अब्रवीद्दानवेन्द्रोऽपि तपोगर्वविशृङ्खलम् ॥ १३ ॥  
 भवन्तमालोकयितुं सर्वदाहं समुत्सुकः ।  
 मम द्वारप्रदेशे तत्तिष्ठ तुष्टोऽसि चेदयम् ॥ १४ ॥  
 एवं वदति दैत्येन्द्रे नन्दी यावद्यथात्क्रुधम् ।  
 उवाच तावद्विश्वात्मा सान्त्वयन्मधुरं वचः ॥ १५ ॥  
 भोः पुत्र नन्दिन्नस्थाने न क्रोधं कर्तुमर्हसि ।  
 तपः प्रसन्नाद्यत्किञ्चिन्मत्तः प्रार्थयतामयम् ॥ १६ ॥  
 मनोरथं चेदफलं करोम्यस्य तपस्यतः ।  
 भक्तिभाजां तदन्येषामाश्वासः केन जायते ॥ १७ ॥  
 चिरादाराधिता अन्ये दद्युः परिमितं न वा ।  
 मम वाक्सेवकामीष्टनिषेधं नैव शिक्षते ॥ १८ ॥  
 किमन्यन्नन्दिरुद्र त्वं शरीरान्तरमेव मे ।  
 वाणस्य द्वारपालत्वं तत्करोमि त्वदात्मना ॥ १९ ॥  
 इति प्रभोर्वचः श्रुत्वा हृष्यन्वाणांसुरोऽब्रवीत् ।  
 हुतपूर्वं दधद्बाहुसहस्रं शंभुदर्शनात् ॥ २० ॥

जगत्यखण्डमैश्वर्यं कस्यान्यस्य प्रशस्यते ।  
त्वमेव यन्महादेव वाञ्छितार्पणकोविदः ॥ २१ ॥  
कोपितोऽसि मया मोहात्प्रसादं विदधासि चेत् ।  
भक्तायतत्वमेतेन तवैवैकस्य दृश्यते ॥ २२ ॥  
भवन्मूर्त्यन्तरं नन्दी प्रभुर्मम भवानिव ।  
तन्मुग्धेन मया देव धिग्धिक्प्रार्थितमीश्वरम् ॥ २३ ॥  
एवं वरं न याचेऽहमेतेनाप्रतिमोहितः ।  
इदानीं भगवद्भक्तिर्भवत्येवास्तु शाश्वती ॥ २४ ॥  
इति वाणं गदन्तं तं जगाद परमेश्वरः ।  
प्रवर्तते हि स्वमेऽपि न मे वचनमन्यथा ॥ २५ ॥  
नन्दी ते द्वारपालोऽस्तु मयि भक्तिश्च निश्चला ।  
इत्युक्तवोत्थाय विश्वेशो गणैः सह तिरोदधे ॥ २६ ॥  
नन्दी शूलाङ्कितकरः परमेश्वरशासनात् ।  
ततः प्रभृति वाणस्य द्वारपालत्वमादधे ॥ २७ ॥  
वाणासुरसुतः शंभुपूजनैकपरायणः ।  
अन्यत्कर्तव्यसंत्यागं चकार दृढनिश्चयः ॥ २८ ॥  
आदाय नर्मदामध्यं सहस्रेण भुजैरसौ ।  
अहोरात्रेण पापाणलक्षं भक्तिचमत्कृतः ॥ २९ ॥  
अन्यानप्यर्चयामास विस्मृत्येश्वरभारतीम् ।  
लक्षाधिकत्वमालोक्य वाणानां नर्मदाजले ॥ ३० ॥  
अथ द्वारस्थितो नन्दी दानवेन्द्रमभापत ।  
दानवैश्वर्यमासाद्य सर्वाज्ञा विस्मृता तव ॥ ३१ ॥  
लक्षाधिकार्चनाद्वाहुच्छेदमादिशति स्म यत् ।  
प्रभुः स शंभुः सर्वेषामिति कस्य न गोचरे ॥ ३२ ॥  
तदाज्ञातिक्रमं नान्ये सहन्ते जातु केचन ।  
महादेवाज्ञया सोऽहं कार्याकार्ये विचिन्तयन् ॥ ३३ ॥

देहिनां स्थितये विष्णुरधिकारे व्यवस्थितः ।

क्षीराब्धौ शेषपर्यङ्के योगनिद्रापरायणः ।

शिवाज्ञोल्लङ्घनं विष्णुः क्षमते न कदाचन ॥ ३४ ॥

इत्युक्तो नन्दिरुद्रेण कुप्यन्दानवपुंगवः ।

न किञ्चिदब्रवीद्वाणो भ्रुकुटीमथ निर्ममे ॥ ३५ ॥

असन्निहितमालोक्य मुहूर्तादथ नन्दिनम् ।

जगाम वाणो गोविन्दशय्यामन्दिरमम्बुधिम् ॥ ३६ ॥

आलोक्य तत्र निद्राणं नारायणमनङ्कुशम् ।

हठेन बोधयामास सहस्रेण भुजैरसौ ॥ ३७ ॥

वभाषे दानवेन्द्रश्च प्रबुद्धं मधुसूदनम् ।

आदाय चक्रं युद्धाय सन्नद्धो भव सत्वरम् ॥ ३८ ॥

तस्य तद्वचनं श्रुत्वा केशवः सहस्रोत्थितः ।

ज्ञानेन कृत्स्नं निश्चित्य निजचक्रमभापत ॥ ३९ ॥

भो भोः सुदर्शन त्वं मे दत्तो देवेन शंभुना ।

समस्तप्रभुणा हन्तुं निखिलानपराधिनः ॥ ४० ॥

वाणाभिधेन चानेन दानवेन दुरात्मना ।

उल्लङ्घ्य शंकरस्याज्ञां क्रियते स्थितिविप्लवः ॥ ४१ ॥

अयं शिवस्यैव गिरा भुजविच्छेदमर्हति ।

अन्यथा भगवद्भक्तिः कथं नाम विजीयते ॥ ४२ ॥

इह सन्निहितो नन्दी द्वितीय इव शंकरः ।

अस्मिन्प्राप्ते गतिर्न स्यात्तवान्यस्य कथापि वा ॥ ४३ ॥

स्मरन्माहेश्वरं वीर्यं सर्वतेजोतिशायि तत् ।

वाणबाहुद्रुमवनं लुनीहि रभसादिदम् ॥ ४४ ॥

इति दैत्यारिवचसा ज्वलन्निव सुदर्शनः ।

चिच्छेद बाहून्वाणस्य स्फुरत्कुल्लिशकर्कशान् ॥ ४५ ॥

छिन्नेषु बाहुषु तदा पपात भुवि दानवः ।

तन्मूलरुधिरस्रोतः प्रवर्तितभुजान्तरः ॥ ४६ ॥

अस्मिन्नवसरे नन्दी तं प्रदेशमवाप्तवान् ।  
 अपश्यद्दानवं छिन्नभुजं भूमौ निपातितम् ॥ ४७ ॥  
 ईशानवचनं हेतुं जानन्तमपि नन्दिनम् ।  
 उपगम्याव्रवीद्विष्णुः कुप्यन्तं वाणदर्शनात् ॥ ४८ ॥  
 विना महेश्वरस्येच्छां कस्य कुत्र व्यवस्थितिः ।  
 तदत्र कारणं शंभुरिति तत्त्वेन चिन्त्यताम् ॥ ४९ ॥  
 क्रोधो न तद्विधातव्यो नन्दीश्वर त्वया मयि ।  
 त्वमपि प्रभुरस्माकं महेश्वर इवापरः ॥ ५० ॥  
 इत्युक्तवति गोविन्दे नन्दिरुद्रोऽप्यभाषत ।  
 मय्यसन्निहिते विष्णो भिन्नाः किमिति बाहवः ॥ ५१ ॥  
 त्वत्कर्मणा तदेतेन यातु वृष्णिकुलं क्षयम् ।  
 शप्सेति कृष्णमवदत्पतितं भुवि चासुरम् ॥ ५२ ॥  
 सत्यं यदि महादेवः सर्वदेवकृपापरः ।  
 तदनेनैव देहेन गणत्वं त्वमवाप्स्यसि ॥ ५३ ॥  
 इत्युक्त्वा शंकरं स्मृत्वा नन्दी भूयोऽप्यभाषत ।  
 उत्तिष्ठाष्टादशभुजं लभस्व वपुरुत्तमम् ॥ ५४ ॥  
 अजरामरतां प्राप्तं यथाहं गणपुङ्गवः ।  
 तथैव त्वं महाकालः शंभोः सेवापरो भव ॥ ५५ ॥  
 यावन्तो बाहवश्छिन्नास्तव विक्रमकर्कशाः ।  
 तत्संख्याः प्रमथाः सन्तु परिवाराय मद्विरा ॥ ५६ ॥  
 इति नन्दिगिरा वाणस्तथैव समपद्यत ।  
 शिवभक्तिचमत्कारविगलन्मोहकालिकः ॥ ५७ ॥  
 स्मृतोऽथ नन्दिरुद्रेण शिवभावितचेतसा ।  
 ददौ च दर्शनं देवो देव्या सह महेश्वरः ॥ ५८ ॥  
 अभ्यर्थितो विनीतेन नन्दिरुद्रेण भूरिशः ।  
 देवोऽपि वरयामास महाकालं कृतस्तुतिम् ॥ ५९ ॥

अथाब्रवीन्महाकालो निक्षिप्य धरणौ शिरः ।  
 भगवन्नद्य मे शान्तो बहुजन्मार्जितो मलः ॥ ६० ॥  
 ये पूजिता महादेवग्रावाणो नर्मदाजले ।  
 तान्पूजयित्वा त्वल्लोकं भजन्त्वन्येऽपि देहिनः ॥ ६१ ॥  
 न मानं दिग्विभागो न नान्यलक्षणवीक्षणम् ।  
 नर्मदावाणलिङ्गस्य प्रभुणेत्युच्यतां मम ॥ ६२ ॥  
 वाणलिङ्गस्य पूजायां मानभेदभयं हर ।  
 निर्माल्यं जातु माभूच्च महादेव त्वदाज्ञया ॥ ६३ ॥  
 यत्र सन्निहितो देव वाणलिङ्गः कदाचन ।  
 क्रीड त्वं तत्र विश्वात्मा भुक्तिमुक्तिफलप्रदः ॥ ६४ ॥  
 इति सर्वं महादेवः कृपया प्रत्यपद्यत ।  
 अभाषत च निःशेषभक्तलोकाभयप्रदः ॥ ६५ ॥  
 स महाभैरवो देवः समन्त्रः परमार्थिकः ।  
 फलप्रतिष्ठिते वाणे षट्त्रिंशत्तत्त्वशोधनात् ॥ ६६ ॥  
 वैदिकैर्वैष्णवैः सौरैः शैवैः शाक्तैश्च सर्वथा ।  
 अप्यमार्गस्थितैर्वापि वाणाः पूज्याः प्रयत्नतः ॥ ६७ ॥  
 नित्यं सन्निहितो वाणे देव्या सह भवाभ्यहम् ।  
 तदेतत्पूजनान्मुक्तिर्भुक्तिश्च करगोचरे ॥ ६८ ॥  
 वरं श्वपाकश्चाण्डालः पुक्कसो वध्यघातकः ।  
 तैलिकः सौनिको वापि न तु लिङ्गोपजीविकः ॥ ६९ ॥  
 धनेन पूजयँलिङ्गं यश्च भुङ्क्ते तदर्पितम् ।  
 स गच्छेद्द्वैरवं घोरं सादाख्यं वत्सरत्रयम् ॥ ७० ॥  
 तस्मात्प्रयत्नतः पूज्या वाणा इत्यादिवाक्यं सः ।  
 तिरोदधे गणैर्नन्दिमहाकालादिभिः सह ॥ ७१ ॥  
 जगति खलु चराचरे महेशः  
 प्रभुरयमित्यवधार्य शुद्धबुद्धिः ।

घटयति यदि वाणलिङ्गपूजां

विरमति तत्स्वयमेव पापराशिः ॥ ७२ ॥

इति श्रीमहामाहेश्वरजयद्रथकविवरचिते हरचरितचिन्तामणौ महाकालावतारो  
नामैकाविंशः प्रकाशः ।

द्वाविंशः प्रकाशः ।

ॐ नमः शिवाय ।

त्यक्त्वा भेदतमोमयं वपुरिदं देवी तव स्वेच्छया

संविन्निस्तुषबोधभास्वरतया देदीप्यते चेन्मयि ।

तज्जानेऽहमिदंमयौ मृगपती हिंस्रौ मितत्वं हठा-

दुज्झित्वा मरतामनुग्रहवशादायास्य तस्थौ विभो ॥ १ ॥

अनन्यसाधारणया भक्त्या भगवतो जितम् ।

यत्प्रसादात्तिरश्चोऽपि जायते मतिरुत्तमा ॥ २ ॥

देवी हिमवतः पुत्री काली नीलोत्पलच्छविः ।

अष्टवर्षा तपोयुक्ता भर्तारं प्राप धूर्जटिम् ॥ ३ ॥

सा क्रीडन्ती पितृगेहे शंभुना सह पार्वती ।

दृष्ट्वा दृष्ट्वा वपुः श्यामं नाहं गौरीत्यलज्जत ॥ ४ ॥

एकदा क्रीडतोस्तत्र पार्वतीपरमेशयोः ।

संध्यासमयमालोक्य नन्दिरुद्रोऽभ्यभाषत ॥ ५ ॥

प्रवृत्तेयं प्रभो संध्या तदिदानीमुपास्यताम् ।

देवेन लोकयात्रायां क्रमोऽयमवतारितः ॥ ६ ॥

इति नन्दिवचः श्रुत्वा जगाद परमेश्वरः ।

दन्तकान्तिभिरावधन्विशदां कौमुदीमिव ॥ ७ ॥

अत्र नास्त्यपरा संध्या रात्रिर्वा दिनमेव वा ।

एषैव सा परा शक्तिः पार्वतीति व्यवस्थिता ॥ ८ ॥

आराधयामि तदिमामन्यकर्तव्यमुत्सृजन् ।

एतावतैव सततं जायते मम निर्वृतिः ॥ ९ ॥

इति शंभोर्गिरं श्रुत्वा वभापे हिमवत्सुता ।  
 कोपकम्पितसर्वाङ्गी पाटलीभवदीक्षणा ॥ १० ॥  
 किं महेश्वर मां वक्षि तमोरूपां विभावरीम् ।  
 अथवा मद्रुपुः श्याममुपहासाय जायते ॥ ११ ॥  
 तदिदानीं तपः कृत्वा यावद्गौरी भवामि ते ।  
 तावत्त्वद्वदनालोकं न करिष्यामि धूर्जटे ॥ १२ ॥  
 इत्युक्त्वा पर्वतसुता मिथ्या कोपमुपागता ।  
 जगाम व्योममार्गेण सेवेगेन निजाश्रमम् ॥ १३ ॥  
 लब्धुं सुवर्णसावर्ण्यं तपस्तत्र चकार सा ।  
 ध्याननिष्पन्दनासाग्रनिषण्णनयनोत्पला ॥ १४ ॥  
 ऊर्ध्वं गुहायाः पश्यन्तौ तपस्यन्तीं हिमाद्रिजाम् ।  
 अधस्तान्निश्चलौ सिंहौ तत्रास्तामामिषाशया ॥ १५ ॥  
 दंष्ट्राकरालौ क्रूराक्षौ निभृतीकृतविग्रहौ ।  
 तामामिषी चिकीर्षन्तौ तत्र सिंहौ बभूवतुः ॥ १६ ॥  
 अथ देवीं तपस्यन्तीं संचिन्त्यासन्ससंभ्रमाः ।  
 ब्रह्मविष्णुप्रभृतयो देवाः सर्वे समाययुः ॥ १७ ॥  
 तत्राश्रमे महादेव्या ज्वलन्त्या इव तेजसा ।  
 स्वयंभूः पुरतः स्थित्वा जगाद रचिताञ्जलिः ॥ १८ ॥  
 मातर्भवत्याश्चारित्रं विचित्रं प्रतिभाति मे ।  
 स्वयं प्रयच्छसि फलं स्वयं प्रार्थयसे च यत् ॥ १९ ॥  
 इयच्चराचरं विश्वं प्रभुस्तस्य महेश्वरः ।  
 तस्य त्वं परमा शक्तिस्तपस्यस्यद्भुतं महत् ॥ २० ॥  
**अहं विष्णुर्महेन्द्राद्या लोकपालास्तथा सुराः ।**  
 त्वत्तः सर्वेऽपि जायन्ते कल्पे कल्पे महेश्वरि ॥ २१ ॥  
 संहृत्य निखिलं विश्वं शंभुः स्थावरजङ्गमम् ।  
 त्वया सहैक एवास्ते महाप्रलयकेलिषु ॥ २२ ॥



सर्वे क्षीयामहे मातर्वयं कालनियन्त्रिताः ।  
 अक्षया त्वं परा शक्तिरेकैव परमेशितुः ॥ २३ ॥  
 तत्त्वान्यमूनि षट्त्रिंशन्मम वाचोऽप्यगोचरे ।  
 उल्लसन्ति भवत्यां तु तेषामपि लयोदयाः ॥ २४ ॥  
 तत्किं त्रिजगतीमातरस्ति यत्प्रार्थ्यते त्वया ।  
 वयं परिमिता एव त्वद्वलात्प्रभुतां गताः ॥ २५ ॥  
 तत्कृष्णतां परित्यज्य गौरी त्वं स्वेच्छया भव ।  
 मा मा विमोहय ह्यस्मान्ज्ञाने तेन कर्मणा ॥ २६ ॥  
 त्वामालोक्य तपस्यन्तीमियत्तां कल्पयन्ति ये ।  
 ते घटोदरमानेन जानन्ति गगनाङ्गनम् ॥ २७ ॥  
 अयं जनयिता देवः प्रकाशात्मा महेश्वरः ।  
 स्वातन्त्र्यरूपा शक्तिस्त्वं तस्यैवाव्यभिचारिणी ॥ २८ ॥  
 इयदभ्यर्थनीयं नो भक्तिस्त्वय्येव वर्धताम् ।  
 अहो शरीरिणां मोहो यदिमौ त्वज्जिघांसया ॥ २९ ॥  
 परमार्थमजानन्तौ महासिंहौ व्यवस्थितौ ।  
 इति ब्रह्मोक्तमाकर्ण्य विमृषन्ती परं वपुः ॥ ३० ॥  
 अनुग्रहमयीं देवीं सिंहयोरमुचदृशम् ।  
 मृगेन्द्रविग्रहं त्यक्त्वा देवीद्वक्पातमाव्रतः ॥ ३१ ॥  
 तावभूतां गणौ तत्र त्रिनेत्रौ दण्डधारिणौ ।  
 जटाविकटमूर्धानौ कामरूपौ चतुर्भुजौ ॥ ३२ ॥  
 तौ शिवज्ञाननिरतौ ब्रह्मणा प्रणतौ ततः ।  
 अथाब्रवीन्महादेवी प्रणमन्तं स्वयंभुवम् ॥ ३३ ॥  
 भक्तानुग्राहिणावेतौ गणौ दिण्डिमहोदरौ ।  
 देव्यास्तद्वचनं श्रुत्वा शिरोविनिहिताञ्जलिः ॥ ३४ ॥  
 विचिन्त्य च तदाश्चर्यं वभाषे जलजासनः ।  
 परमार्थं न जानन्ति भवत्या ये महेश्वरि ॥ ३५ ॥

ईदृशेन चरित्रेण प्रतिपत्तिं भजन्ति ते ।

तदिदानीममुं कोशं त्यक्त्वा नीलोत्पलप्रभम् ॥ ३६ ॥

गृहाण स्वेच्छया रूपं ज्वलज्जाम्बुनदप्रभम् ।

इति तस्य गिरा देवी प्राक्तनं वपुरत्यजत् ॥ ३७ ॥

स्वीचकार च गौरीत्वं वालार्ककरभास्वरम् ।

तत्र प्राग्विग्रहं देवी दृष्ट्वा पृथगवस्थितम् ॥ ३८ ॥

अथ सा दिविषत्कार्यं भविष्यदवधार्य च ।

मम प्राग्विग्रहः सोऽयं दुर्गात्वमवलम्बताम् ॥ ३९ ॥

कात्यायनीति नाम्ना च प्रसिद्ध्यतु जगत्रये ।

अष्टादशभुजा सेयं विविधायुधधारिणी ।

महाबला विन्ध्यगिरौ कन्यात्वेनैव तिष्ठतु ॥ ४० ॥

इत्युक्ते परमेशेन तच्छरीरमभूत्ततः ।

जाज्वल्यमानं तेजोभिर्दुर्गारूपमुपस्थितम् ॥ ४१ ॥

पुनरप्यवदद्देवीं याविमौ सिंहविग्रहौ ।

गणीभवद्भ्यामेताभ्यां मुक्तावत्र व्यवस्थितौ ॥ ४२ ॥

ताविमौ मत्प्रभावेण बलिनौ वाहनीकुरु ।

सोमानन्द्यभिधस्त्वेक उपनन्द्यभिधः परः ॥ ४३ ॥

तद्गच्छ दुर्गे विन्ध्याद्रिमेतयोरुपरिस्थिता- ।

इत्युक्तवत्यां पार्वत्यां कात्यायन्या तिरोदधे ॥ ४४ ॥

ततः पुनः पुनः स्तुत्वा देवीं सरसिजासनः ।

जगाम त्रिदशैः सार्धं नभसा भुवनं निजम् ॥ ४५ ॥

गौरीभूय महादेवी सा सदिण्डिमहोदरा ।

अथ बालनिशाकान्तविलासोत्तंसमाश्रयत् ॥ ४६ ॥

इति भगवत ईश्वरस्य शक्तिं

त्रिजगत्कारणवन्दितां विदित्वा ।

व्यचिनुत हृदि भक्तिमद्वितीयां

दुरितजरत्तृणवहिमादरेण ॥ ४७ ॥

इति श्रीमहामाहेश्वरजयद्रथकविविरचिते हरचरितचिन्तामणौ देवीस्वरूपलभ-  
दिण्डिमहोदरावतारवर्णनं नाम द्वाविंशः प्रकाशः ।

त्रयोविंशः प्रकाशः ।

ॐ नमः श्रीपरारूपिण्यै मृत्युजिच्छक्तये ।

आद्या मूर्तिरसावनुद्गततरजः शक्तेस्तव त्र्यम्बक

त्रैलोक्यैकजनन्यबाह्यविषयासङ्गा च दुर्गेति या ।

संहारेण तमोमयैकवपुषा विश्वोद्भवोद्भासिनी

सासौ पञ्चमुखोऽर्धकल्पितगतिः स्वैरं समुज्जृम्भताम् ॥ १ ॥

यतस्ततो देहवतां भयमुत्पद्यते महत् ।

एका माहेश्वरी शक्तिस्तन्निवारणकोविदा ॥ २ ॥

कदाचिदसुरैः क्रूरैर्वाध्यमाना दिवौकसः ।

वैकुण्ठं शरणं जग्मुः समं कमलयोनिना ॥ ३ ॥

दानवोत्पादनं श्रुत्वा तेभ्यस्त्रैलोक्यकम्पनम् ।

वभाषे पुण्डरीकाक्षो गम्भीरमधुरां गिरम् ॥ ४ ॥

निसुम्भसुम्भमहिषप्रमुखान्दानवेश्वरान् ।

जानीहि सर्वैरस्माभिरजेयान्ब्रह्मणो वरात् ॥ ५ ॥

तथा हि वरमेतेभ्यो व्यतरत्तपसा विधिः ।

अष्टवर्षा कुमार्येव निहन्त्री नापरास्त्विति ॥ ६ ॥

तादृशी का कुमारी स्यादिति ते बाहुशालिनः ।

लुण्ठयन्तस्त्रिभुवनं गणयन्ति न कंचन ॥ ७ ॥

इदानीमस्त्युपायोऽत्र दानवानां क्षयावहः ।

तमाकलय्य सर्वेऽपि कुरुध्वं समयोचितम् ॥ ८ ॥

गौरी प्राक्कोशतः कन्या कौशिकीत्युदिता पुरा ।

अष्टवर्षा प्रदीप्तास्त्रा शक्ता सैवात्र कर्मणि ॥ ९ ॥

सा गौरीवचसा विन्ध्यशैलस्थित्यभिलाषिणी ।  
 चचाल सिंहवहना तदानीं तुहिनाचलात् ॥ १० ॥  
 अस्मिन्नेव क्षणे विन्ध्यो वर्धमानो यथायथम् ।  
 अशेषमरुणद्योम निशातैः शृङ्गवेष्टितैः ॥ ११ ॥  
 सूर्यचन्द्रगतिं रुद्धा कालस्य कलनां हरन् ।  
 गतागतानि भवतामपि विन्ध्यो न्यवारयत् ॥ १२ ॥  
 विषण्णेषु समस्तेषु ततो विन्ध्याद्रिचापलात् ।  
 आजगाम महादेवी दुर्गा सिंहोर्ध्ववर्तिनी ॥ १३ ॥  
 तामागतां शुभाकारां पश्यता विन्ध्यभूमृता ।  
 तदा विग्रह आत्मीयो जङ्गमः प्रकटीकृतः ॥ १४ ॥  
 तस्याः कान्तिं तदा दृष्ट्वा स तदा काममोहितः ।  
 जगाद मधुरां वाणीं पिकलोकानुवादिनीम् ॥ १५ ॥  
 अहं सुन्दरि सर्वेषां भूमृतामुपरिस्थितः ।  
 तन्मयैव समं तिष्ठ नान्यत्कर्तव्यमस्ति मे ॥ १६ ॥  
 इति तस्य वचः श्रुत्वा दुर्गा कोपमुपागता ।  
 दृक्पाताद्दीर्घमाकारं ह्रस्वीचक्रे महागिरेः ॥ १७ ॥  
 ह्रस्वयित्वा गिरिं देवीं गगनाङ्गनरोधिनिम् ।  
 प्रावर्तयत सर्वेषां गतागतमयीः क्रियाः ॥ १८ ॥  
 तस्यैव च गिरेर्मूर्ध्नि कौशिकी व्यधित स्थितिम् ।  
 नन्दासुविन्दुनोत्पाद्य पावनां नन्दिनीं नदीम् ॥ १९ ॥  
 सा नर्मदा नदी देशान्पावनीकुरुते बहून् ।  
 यदम्बुपानालोकोऽयं राजसूयफलं लभेत् ॥ २० ॥  
 पाञ्चालनामा यक्षेन्द्रो दुर्गायास्तत्र किंकरः ।  
 स्थापितो बलवांस्तत्र दानवासह्यविक्रमः ॥ २१ ॥  
 तान्सैव कन्या दुर्गेति वर्षैरष्टभिराचिता ।  
 निशुम्भप्रमुखान्दैत्यान्हनिष्यति बलीयसी ॥ २२ ॥

तदयं नारदः सद्यो नानायुक्तिविशारदः ।  
 देव्याः संघटनां कर्तुं दानवानां प्रगल्भते ॥ २३ ॥  
 इत्युक्त्वा पुण्डरीकाक्षो नारदर्वि व्यसर्जयत् ।  
 सोऽपि देवहितं वाञ्छन्नगमद्दानवान्प्रति ॥ २४ ॥  
 अथास्मिन्समये दैत्या विहन्तुं मन्दराचले ।  
 आजग्मुरुत्कटैश्वर्यतिरस्कृतसुराधिपाः ॥ २५ ॥  
 तत्रापश्यन्दितिसुता वीणापाणिं महामुनिम् ।  
 पीताम्बरधरं पिङ्गजटाजूटविराजितम् ॥ २६ ॥  
 तमालोक्यान्नुवन्दैत्याः क मुने गम्यते त्वया ।  
 शक्राद्याः कुत्र ते ब्रूहि किं च कुर्वन्ति संप्रति ॥ २७ ॥  
 आकर्ण्येति वचस्तेषां संप्राप्तावसरो मुनिः ।  
 जगाद सेरवदनो जनयन्हृदि कौतुकम् ॥ २८ ॥  
 तपोधनाश्रमान्प्रायः सिद्धानामाश्रमानपि ।  
 अहं प्रयामि सततं ब्रह्मगोष्ठीषु सादरः ॥ २९ ॥  
 दृष्टविन्ध्याद्रिशिखरेष्वद्यागतवता मया ।  
 अष्टाननाः सुराः सर्वे पृष्ठाः सादरमब्रुवन् ॥ ३० ॥  
 विन्ध्याद्रौ वर्तते कन्या जगन्नितयमोहिनी ।  
 सा स्वयंवरमाधत्ते तदर्थं वयमागताः ॥ ३१ ॥  
 श्रुत्वेति तेषां वृत्तान्तं मयापि समभाष्यत ।  
 दिव्या अप्सरसः सन्ति तर्त्कि वः कन्ययानया ॥ ३२ ॥  
 मयेत्युक्ते ततो देवा विहसन्तः समन्ततः ।  
 मामभाषन्त सर्वेऽपि शौरिशक्रपुरःसराः ॥ ३३ ॥  
 रम्भा रतिः शची लक्ष्मीप्रमुखादप्सरोगणात् ।  
 विशिष्यते सुन्दरीयमन्यथा प्रयतेत कः ॥ ३४ ॥  
 एकत्र भुवनैश्वर्यं रत्नानि सुधया सह ।  
 अन्यत्रैकैव सा कन्येत्यस्माभिर्नानुमन्यते ॥ ३५ ॥

किं प्राणैः सा न चेत्प्राप्ता किं भूत्या सा न चेत्प्रिया ।

तदेकतानं चेतश्चेत्सफलं जन्म देहिनाम् ॥ ३६ ॥

यावन्ति चिन्तारत्नानि यावन्तः कल्पपादपाः ।

यच्चान्यद्भुवनेष्वस्ति तत्समग्रं तृणायते ॥ ३७ ॥

एकैव सा पुनः कन्या सर्ववस्त्वतिशायिनी ।

तामप्राप्य लभन्ते च न केचिदपि निर्वृतिम् ॥ ३८ ॥

इत्थमुक्तवतो देवान्प्रतिमुच्याहमागतः ।

प्रस्थिताः क्व भवन्तोऽपि ब्रूत मे परमार्थतः ॥ ३९ ॥

इत्युक्तास्तेन मुनिना कथयन्ति स्म दानवाः ।

मेरुं लुण्ठयितुं यामो रत्नार्थं रमसादिति ॥ ४० ॥

श्रुत्वा तद्वचनं भूयोऽप्युवाच मुनिपुंगवः ।

मेरुमात्रेण रत्नानां कथं स्वीकरणं भवेत् ॥ ४१ ॥

प्रायः समग्ररत्नेभ्यः स्त्रीरत्नमतिरिच्यते ।

यद्वर्तते विन्ध्यगिरौ समग्रैश्चाभिलष्यते ॥ ४२ ॥

प्रयातु मेरुशैलं वा न ममैतत्प्रयोजनम् ।

ग्रावमात्रेषु रत्नत्वं कथयध्वं विशारदाः ॥ ४३ ॥

इत्युक्तवति देवर्षौ दानवैरभ्यधीयत ।

अस्माकं भुवनोत्कर्षि रत्नं ग्राह्यं भवेदिति ॥ ४४ ॥

दैत्याभिलाषं निश्चित्य वचसा तेन नारदः ।

अगच्छत्सिद्धकार्यार्थः प्रमोदाय दिवौकसाम् ॥ ४५ ॥

तस्मिन्गते मुनौ सु(शु)म्भनिसु(शु)म्भमहिषादयः ।

मेरुप्रयाणं संत्यज्य प्रययुर्विन्ध्यपर्वतम् ॥ ४६ ॥

विन्ध्याचलं समासाद्य ततो दानवपुंगवाः ।

अध्रुवन्हारवं दैत्यमाकलय्य परस्परम् ॥ ४७ ॥

धार्मिकैर्हियते कन्या सुभगापि हि न स्वयम् ।

तत्तत्र प्रेष्यतां दूतस्तद्वृत्तान्तोपलब्धये ॥ ४८ ॥

एकाकिनी कुमारी सा सुकुमारा निसर्गतः ।  
 दानवानुत्कटान्दष्टा प्रियते जातु कातरा ॥ ४९ ॥  
 प्राज्ञोऽयं वर्वरो दैत्य सेरभाषी विसृज्यताम् ।  
 साम्रैवाश्वास्यतामेषा ध्रुवं गोचरमेष्यति ॥ ५० ॥  
 हारवेणाभ्यनुज्ञातास्ततो वर्वरदानवम् ।  
 सर्वेऽपि प्रेषयामासुः संदिश्य समयोचितम् ॥ ५१ ॥  
 वर्वरस्ताद्विरा गच्छन्विन्ध्यस्य वसुधाभृतः ।  
 त्रिभागमात्रमारुह्य तं पाञ्चालं व्यलोकयत् ॥ ५२ ॥  
 पिङ्गपञ्चशिखो धातुरसंनिर्मितचित्रकः ।  
 अरण्यप्रसवोत्तंसो दण्डपाणिर्वृहद्भुजः ॥ ५३ ॥  
 सिंहचर्माम्बरो नीलकटीवस्त्रो महाहनुः ।  
 दृष्ट्वा वर्वरमायान्तं पाञ्चालस्तारमब्रवीत् ॥ ५४ ॥  
 कस्त्वं किमर्थमायातः कुतो वा कथ्यतामिति ।  
 अनावेद्य खवृत्तान्तं गन्तुं न प्रभविष्यसि ॥ ५५ ॥  
 इति पाञ्चालवचनं श्रुत्वा प्रोवाच वर्वरः ।  
 कस्त्वं किमर्थमिति वा स्थित आवेद्यतामिति ॥ ५६ ॥  
 ततो जगाद पाञ्चालो हसन्भुकटिभीषणः ।  
 अद्यापि नैव जानासि कोऽयमित्यवधार्यताम् ॥ ५७ ॥  
 शैलानां यानि दुर्गाणि तथोपवनभूमयः ।  
 अरण्यानि च सर्वाणि तेषामहमधीश्वरः ॥ ५८ ॥  
 न मे तुल्यबलः कोऽपि क्वचिदस्ति जगत्रये ।  
 यक्षकोटिशतस्याहं पाञ्चालाख्यो महाप्रभुः ॥ ५९ ॥  
 अस्मिन्निरौ गुहागर्भे कन्या तिष्ठति कौशिकी ।  
 सैव मां किंकरीचक्रे स्वयमेव महेश्वरी ॥ ६० ॥  
 एवं श्रुत्वा वचस्तस्य वर्वरः कोपकर्कशः ।  
 समस्तं निजवृत्तान्तं यथातत्त्वं न्यवेदयत् ॥ ६१ ॥

वर्वरस्य गिरा ज्ञात्वा देवीस्वीकरणैपिताम् ।

अथाभाषत पाञ्चालो ज्वलत्पिङ्गशिखावलिः ॥ ६२ ॥

व्योमः प्रभाः को वध्नाति को रुणद्धि समीरणम् ।

त्रिजगज्जननीं दुर्गां स्वीचिकीर्षति को जनः ॥ ६३ ॥

तत्किमन्यदजित्वा मां नैव द्रक्ष्यसि कौशिकीम् ।

अहं हि किंकरस्तस्या विजेतुं त्वादृशान्क्षमः ॥ ६४ ॥

इत्युक्त्वा निदधे मूर्ध्नि मुद्गरं वर्वरस्य सः ।

मुष्टिभिस्ताडयामास पाञ्चालमपि वर्वरः ॥ ६५ ॥

ततः क्रूरतरे युद्धे प्रवृत्ते विविधायुधैः ।

असृजद्रक्षसां वर्गं वर्वरः स्वकलेवरात् ॥ ६६ ॥

पाञ्चालोऽपि स्मरन्देवीं पाशास्त्रमपि संदधे ।

ववन्ध वर्वरमुखान्पाशैश्च रजनीचरान् ॥ ६७ ॥

मुहूर्तं चिन्तयामास शुभेन मतिचक्षुषा ।

वद्धा अमी दुराचारा अकिंचित्करतां स्थिताः ॥ ६८ ॥

हन्यन्ते यदि तज्जानाम्यनौचित्यं प्रवर्तते ।

दूताः प्रकृत्यैवावध्या हठेन यदि हन्यते ॥ ६९ ॥

कुपिता कौशिकी देवी कथमाराध्यते ततः ।

दासोऽस्मि सा प्रभुर्देवी स्वेच्छया नास्ति मे गतिः ।

आदाय तदमूवद्धांस्तस्या एव प्रकाश्यते ॥ ७० ॥

इति निश्चित्य पाञ्चालो वद्धानादाय राक्षसान् ।

दुर्गामन्दिरमासाद्य देव्यै सर्वं न्यवेदयत् ॥ ७१ ॥

देव्या पृष्टोऽथ वृत्तान्तं तत्र वक्तुं प्रचक्रमे ।

वर्वरो मोहितमतिः पाशपीडितविग्रहः ॥ ७२ ॥

दैत्येन्द्रो विजिताशेषत्रिदशासुरमानुषः ।

विश्वेश्वरो वरयते त्वां सुन्दरि दृढादरः ॥ ७३ ॥

अवश्यदेया कन्या स्यात्तादृशस्तु पतिः कुतः ।

तेन भर्ता तदात्मानमलंकुरु गिरा मम ॥ ७४ ॥



श्रुत्वेति वर्वरादेवी स्मितलेखा मनोरमा ।  
 किञ्चिदाकुञ्चितैकभूर्वभाषे मधुरं वचः ॥ ७५ ॥  
 अवश्यं स्यात्स्त्रियो भर्ता पुरुषस्य च कामिनी ।  
 रूपवानद्वितीयश्रीस्तादृशं का न कामयेत् ॥ ७६ ॥  
 कन्यायाश्च पिता दाता प्रसिद्धमिति साधुषु ।  
 स्वयंवरं या कुरुते हियते च बलेन वा ॥ ७७ ॥  
 नाहं जानामि जनकं तत्को दाता परो मम ।  
 उपपन्नमपश्यन्त्याः स्वयंवरविधिर्न च ॥ ७८ ॥  
 तदिदानीं किमन्येन बलीयान्दानवेश्वरः ।  
 स्वयं हरति चेदत्र किमस्त्युचितमुत्तरम् ॥ ७९ ॥  
 एवमेवोच्यतां गत्वा युक्तं वर्वरक त्वया ।  
 पाञ्चाल सर्वे पाशेभ्यो विमुच्यन्तां मदाज्ञया ॥ ८० ॥  
 एवं देवीवचः श्रुत्वा पाञ्चालस्तानमोचयत् ।  
 निवृत्तपाशांस्तान्दृष्ट्वा कौशिकी पुनरब्रवीत् ॥ ८१ ॥  
 वर्वराङ्गसमुद्भूता अमी ये ते ममानुगाः ।  
 वर्वरा इति निर्मुक्तलोभमात्सर्यकिल्बिषाः ॥ ८२ ॥  
 मदालोकनतः सर्वे समुत्पन्नपराक्रमाः ।  
 अमी मदेकमनसो भविष्यन्ति च वर्वराः ॥ ८३ ॥  
 एतद्वंशेऽपि जायन्ते ये केचिदपि देहिनः ।  
 उत्तमत्वमवाप्स्यन्ति तेऽपि मद्भक्तिपाविताः ॥ ८४ ॥  
 इत्युक्ते दुर्गया सर्वे वर्वराङ्गसमुद्भवाः ।  
 अपूजयन्त त्रिजगज्जननीं भक्तिशालिनः ॥ ८५ ॥  
 प्रतिमुक्तो महादेव्या सोऽपि वर्वरदानवः ।  
 तत्स्वीकारोन्मुखान्दैत्यान्गत्वा सत्वरमब्रवीत् ॥ ८६ ॥  
 सा कुमारी मया दृष्टा रूपयौवनशालिनी ।  
 सत्यं ततोऽन्यलोकेषु न किञ्चिदपि विद्यते ॥ ८७ ॥

निःशेषविश्वजननी तेजसा सा विभाव्यते ।  
 पाञ्चालः किंकरस्तस्या वलीयान्गुह्यकाधिपः ॥ ८८ ॥  
 इत्युक्त्वा वर्वरस्तेषां देव्यादेशमवर्णयत् ।  
 भवितव्यतया मोहमवापुस्ते च दानवाः ॥ ८९ ॥  
 सर्वे तत्रैव गच्छाम इत्युक्त्वा ते मदोल्वणाः ।  
 आरोहन्ति स्म विन्ध्याद्रेरूर्ध्ववर्त्मनि दानवाः ॥ ९० ॥  
 सर्वगदानवन्यस्तचरणक्षोभतस्तदा ।  
 शाखीव वात्यानिहतो विन्ध्यभूभृदकम्पत ॥ ९१ ॥  
 अथ विष्णुं पुरस्कृत्य सुराः शक्रपुरःसराः ।  
 अवायुर्विन्ध्यशैलाग्रं समरालोकनोत्सुकाः ॥ ९२ ॥  
 ततो ध्यानेन निश्चित्य देवी दानवचेष्टितम् ।  
 पाञ्चालानुगता भीमौ सिंहावारुह्य निर्गता ॥ ९३ ॥  
 सुवर्णकमलोत्तंसा मणिकुण्डलमण्डिता ।  
 रराज सौभाग्यमयी सा विन्ध्यशिखरोपरि ॥ ९४ ॥  
 विलोक्य विश्वजननीं तां सर्वेऽप्यथ दानवाः ।  
 अवहन्द्दये शङ्कां तत्तेजःकूणितेक्षणाः ॥ ९५ ॥  
 तेषां मध्यात्ततः शुम्भः पुरः किञ्चित्कृतस्थितिः ।  
 हसन्नुवाच तां देवीं व्यामोहविवशीकृतः ॥ ९६ ॥  
 अमुना किमनर्थेन मुधा युद्धेन सुन्दरि ।  
 मया महेन्द्रोऽपि जितस्तत्कुरुष्व मदीप्सितम् ॥ ९७ ॥  
 शुम्भस्य वचनं श्रुत्वा नर्मगर्भं दुरात्मनः ।  
 त्रैलोक्यजननी दुर्गा लोलकुण्डलमभ्यधात् ॥ ९८ ॥  
 पुनः पुनर्न आपन्ते जातु सन्तः समीहितम् ।  
 आसन्नमेव तद्वस्तु भवद्भिः परिचिन्त्यताम् ॥ ९९ ॥  
 उक्त्वेति देवी शूलेन शिखाज्वलितवाहिना  
 क्षिपन्तं विशिखान्धोराञ्शुम्भं मूर्धन्यताडयत् ॥ १०० ॥

देवीत्रिशूलविद्धः स पतितो धरणीतले ।  
 मुहूर्तादुत्थितो गर्वाद्विकृतं बहुशो हसन् ॥ १०१ ॥  
 त्रिशूलं करमेवास्याः प्राप देव्या ज्वलत्प्रभम् ।  
 मुमोच स गदां गुर्वी शुम्भो वज्रातिशायिनीम् ॥ १०२ ॥  
 सा दानवगदा देव्याः सुकुमारेऽपि वक्षसि ।  
 कण्ठाभरणसंस्पर्शमात्रेण शकलीकृता ॥ १०३ ॥  
 देवी चक्रं च चिक्षेप ततः शुम्भस्य वक्षसि ।  
 तेन प्रण(न)ष्टसंज्ञः सः बभूव च वलीयसा ॥ १०४ ॥  
 पीडितं शुम्भमालोक्य निशुम्भमहिषादयः ।  
 विविधैरायुधैर्देवीं प्रजहुरथ दारुणैः ॥ १०५ ॥  
 उत्पात्र्य दुन्दुभिः शैलं विशालानन्तपादपम् ।  
 बहुयोजनविस्तीर्णं देव्याश्चिक्षेप वक्षसि ॥ १०६ ॥  
 आगच्छन्नेव स गिरिकन्दराशतभीषणः ।  
 कुलिशेनाहतो देव्या पपात वसुधातले ॥ १०७ ॥  
 निर्ययावथ तां देवीं कवलीकर्तुमुन्मुखः ।  
 प्रलम्बपुच्छो निर्धूतकंधरो महिषासुरः ॥ १०८ ॥  
 शृङ्गाग्रेणोदरं भिन्दन्देवीवाहमृगेन्द्रयोः ।  
 प्रजहार स पाञ्चालं मुक्तदुःसहहंक्रुतिः ॥ १०९ ॥  
 वीक्ष्य तं दुर्जयं देवी गृहीत्वा च शरासनम् ।  
 इषुभिः पूरयामास निःशेषानपि दानवान् ॥ ११० ॥  
 महिषोऽपि शरान्देव्यास्तृणानीव सहस्रशः ।  
 हेलया कवलीचक्रे घोरहंकारभीषणः ॥ १११ ॥  
 धनुश्च व्यर्थमित्युक्त्वा ततो देवी वलीयसा ।  
 मुद्गरेणासुरेन्द्रस्य तस्य शृङ्गमपातयत् ॥ ११२ ॥  
 शृङ्गेण तस्य पतता विन्ध्याद्रिरपि कम्पितः ।  
 गलद्भिः शोणितौवैश्च ककुभः परिपूरिताः ॥ ११३ ॥

भिन्नेऽपि शृङ्गे चरणाहतिभिर्महिषासुरः ।  
 निष्पीड्य वाहनहरिं देवीं दन्तैरताडयत् ॥ ११४ ॥  
 आलोक्य तादृशं क्षोभं ततः खिन्नेव कौशिकी ।  
 महिपस्याच्छिनत्कूरां दंष्ट्रां मुद्गरताडितैः ॥ ११५ ॥  
 ततो निकृत्तदंष्ट्रोऽपि बलीयान्महिषासुरः ।  
 पुच्छेन वेष्टयामास सोऽथ केसरिणो रुषा ॥ ११६ ॥  
 वाहपञ्चाननक्षोभव्याकुलामथ कौशिकीम् ।  
 अन्येऽपि दानवास्तीक्ष्णैरायुधैः पर्यवारयन् ॥ ११७ ॥  
 ततो ब्राह्म्यादयो देव्या सृष्टा अष्टौ च देवताः ।  
 विविधायुधधारिण्यो दृश्यन्ते स्म निशाचरैः ॥ ११८ ॥  
 ब्राह्म्याद्या वीक्ष्य तेजोभिर्ज्वलन्तीरिव देवताः ।  
 सादृहासमभापन्त ततस्ते दानवेश्वराः ॥ ११९ ॥  
 एकाकिनी कुमारी त्वं त्रस्ता तद्विरमाहवात् ।  
 साहायकार्यमानीता ब्राह्म्याद्याः कथमन्यथा ॥ १२० ॥  
 इति तेषां वचः श्रुत्वा किञ्चिद्वृत्तावतीव सा ।  
 व्यश्रामयन्निजे रूपे देवताः परमेश्वरी ॥ १२१ ॥  
 एकाकिन्येव च ततः सा चकाराहवोत्सवम् ।  
 सर्वेऽपि क्षोभमाजग्मुर्दानवाः शौर्यशालिनः ॥ १२२ ॥  
 आदाय घोरं परिधं ततो दुन्दुभिदानवः ।  
 देवीमताडयन्मूर्ध्नि बलाहंकारमोहितः ॥ १२३ ॥  
 अथ सा कुपिता देवी केशेष्वाकृष्य पाणिना ।  
 पादताडनमात्रेण निर्जीवं दुन्दुभिं व्यधात् ॥ १२४ ॥  
**दुन्दुभिं निहतं वीक्ष्य ततः सर्वे दिवौकसः**  
 अताडयन्त पटहान्पुष्पवृष्टीश्च तत्यजुः ॥ १२५ ॥  
 अमर्षादथ तुङ्गेन शृङ्गेण महिषासुरः ।  
 जघानाहंकृतो देवीं कौशिकीमूरुमण्डले ॥ १२६ ॥

ततः सा व्याकुला देवी गृहीत्वा रभसादसिम् ।  
 चिच्छेद निशितं शृङ्गं महिषस्य दुरात्मनः ॥ १२७ ॥  
 विशृङ्गोऽपि स दैत्येन्द्रश्चरणैस्तामताडयत् ।  
 पादानप्यस्य चिच्छेद कृपाणेनैव कौशिकी ॥ १२८ ॥  
 स च्छिन्नपादः पुच्छेन वेष्टयित्वा ततो रथम् ।  
 देवीमाराधयामास विकृतं विहसन्हठात् ॥ १२९ ॥  
 ततो महिषदैत्यस्य पादं निक्षिप्य निष्ठुरम् ।  
 शूलेन दारयामास कन्धरां परमेश्वरी ॥ १३० ॥  
 महिषं निहतं वीक्ष्य विद्रुते दानवव्रजे ।  
 अथ शुम्भो निशुम्भश्च संमुखत्वमवापतुः ॥ १३१ ॥  
 कौशिकी वीक्ष्य तौ दुष्टौ बाहुयुद्धपरायणौ ।  
 अदारयत्कररुहप्रान्तैर्विशिखदारुणैः ॥ १३२ ॥  
 चिच्छेद च ततो देवी दुर्गा खड्गेन कंतयोः ।  
 पतितौ धरणीपृष्ठे हा हा चक्रुश्च तेऽसुराः ॥ १३३ ॥  
 एवं हतेषु दैत्येषु देव्या संग्राममूर्धनि ।  
 विपक्षप्रक्षयात्सर्वे सुपर्वाणो विशश्वसुः ॥ १३४ ॥  
 अथाद्भुतं तदालोक्य देव्याः शौर्यविचेष्टितम् ।  
 समग्रानमरान्व्योम्नि निजगाद जनार्दनः ॥ १३५ ॥  
 अस्मान्निर्जित्य निःशङ्कमाक्रामन्तश्चराचरम् ।  
 अमी ते दानवा देव्या निहताः कौतुकायनाः ॥ १३६ ॥  
 अहो दुर्गा महादेवी सर्वेषामुपरिस्थिता ।  
 एतेऽपि यत्प्रभावेण क्षयं याताः सुरद्रुहः ॥ १३७ ॥  
 तदायात महादेवीं नमस्कर्तुं भयापहाम् ।  
 विन्ध्याद्रिवर्तिनीमेतां प्रयामः सांप्रतं वयम् ॥ १३८ ॥  
 इत्युक्ते विष्णुना सर्वे दुर्गां द्रष्टुं ततो ययुः ।  
 उपायनकराः शश्वत्किरन्तः प्रसवाञ्जलिम् ॥ १३९ ॥

प्रदीसतेजसं दृष्ट्वा देवीं ते हतदानवाम् ।  
 अस्तवन्प्राभृतं दत्त्वा विष्णुप्रभृतयः सुराः ॥ १४० ॥  
 त्वमेव माता विश्वस्य त्वमेव परमा गतिः ।  
 त्वमेव प्रतिभा देव्यास्त्वमेवेच्छा महेशितुः ॥ १४१ ॥  
 उत्पद्यते जगत्सर्वं त्वत्त एव चराचरम् ।  
 विलीयते च त्वय्येव तदस्माकं कृपां कुरु ॥ १४२ ॥  
 त्वमेव त्राणमस्माकं दुर्गे देवि महेश्वरि ।  
 वाच्यवाचकरूपेण त्वमेव प्रतिभाससे ॥ १४३ ॥  
 इति स्तुता भगवती देवैर्विष्णुपुरःसरैः ।  
 प्रसन्ना मधुरां वाणीमभाषत भयापहाम् ॥ १४४ ॥  
 विद्यते वो नाद्य भयं महलं विदितं च वः ।  
 तदिदानीं यथाभीष्टं सर्वं तिष्ठत मद्विरा ॥ १४५ ॥  
 स्वान्स्वान्त्रजत तल्लोकान्भवन्तो निर्भयाश्चिरम् ।  
 भूयो भूयश्चरिष्यामि निःसंदेहं हितानि वः ॥ १४६ ॥  
 अमी हता मया दैत्याः कुजम्भश्चावशिष्यते ।  
 तं दानवं नन्दिरुद्रो मारयिष्यति मत्सुतः ॥ १४७ ॥  
 इति देवीगिरा हृष्टा प्रणमन्तः पुनः पुनः ।  
 विष्णुशक्रादयो देवा जग्मुः स्वभुवनानि ते ॥ १४८ ॥

निखिलहितविधायिनी न केषां

हरति भयं परमेश्वरस्य शक्तिः ।

इति दृढतरनिश्चयो हि कश्चि-

त्पथि पथि पश्यति तत्स्वरूपमेव ॥ १४९ ॥

इति श्रीमहामाहेश्वरजयद्रथकविवरचिते हरचरितचिन्तामणौ दुर्गादेवी-  
 माहात्म्ये शुम्भादिवर्णनं नाम त्रयोविंशः प्रकाशः ॥

चतुर्विंशः प्रकाशः ।

ॐ श्रीमृत्युजिते नमः ।

एकोऽहं कविरुत्कटैः पशुपतेः पार्श्वैर्ददं पीडितो  
 भ्राम्याम्यत्र चराचरे त्वदुदरावासान्तरालस्पृशि ।

तत्प्रोन्मील्य रहस्यमार्गमधुना मां मौचय स्वेच्छया

येन द्वागजरामरस्त्रिजगति प्राज्ञत्वमासादये ॥ १ ॥

दुष्टान्नाशयतः शंभोः कारुण्यं साधु शोभते ।

अन्यः को नाम सेव्योऽस्ति धीराणामिति शील्यताम् ॥ २ ॥

कुजम्भदानवेन्द्रेण कदाचिद्वाधिताः सुराः ।

अभयाय महादेवं मणिवेदीनिवासिनम् ।

नन्दिरुद्रमभापन्त कैलासाद्रौ दिवौकसः ॥ ३ ॥

भगवन्परमेशानप्रधानतरकिंकर ।

विज्ञापय प्रभोरस्मानभयार्थमुपस्थितान् ॥ ४ ॥

तेषामिति वचः श्रुत्वा विनिवेश्य शिरो भुवि ।

उदञ्चिताञ्जलिर्नन्दी जगाद परमेश्वरम् ॥ ५ ॥

भगवन्ब्रह्मविष्णवाद्या दिदृक्षन्ते दिवौकसः ।

त्वामेव परमं देवं बहुकालमुपस्थिताः ॥ ६ ॥

इत्थं वदति निर्निद्रभक्तिभाविनि नन्दिनि ।

तेषां प्रवेशं भ्रूभङ्गसंज्ञया प्रभुरादिशत् ॥ ७ ॥

अथ प्रविष्टास्त्रिदशाः कृताञ्जलिपुटाः पुनः ।

उपाविशन्नमन्तश्च नन्दिरुद्रनिवेदिताः ॥ ८ ॥

ततश्चिबुकविन्यस्तहस्तो जलजसंभवः ।

विनम्रमूर्धा तन्मध्यादभापत महेश्वरम् ॥ ९ ॥

वयं विभो किंकरास्ते तवैवाज्ञाविधायिनः ।

त्वामेव स्वामिनं सर्वे जानीमः परमेश्वरम् ॥ १० ॥

त्वत्प्रसादादहं देव सृजामि निखिलं जगत् ।

अयं गरुडकेतुश्च स्थितिकृद्भवदाज्ञया(दिच्छया) ॥ ११ ॥

इन्द्रो नेत्रसहस्रेण त्वामेव ध्यायति प्रभुम् ।

त्वदाज्ञया च देवानामाधिपत्ये प्रवर्तते ॥ १२ ॥

एवमन्येऽप्यमी नाथ लोकपाला दिने दिने ।

सर्वे त्वामेव सेवित्वा लभन्ते परमां गतिम् ॥ १३ ॥

किमस्ति यन्न ते साध्यं किमस्ति न च यद्भवान् ।  
 अस्ति किं यन्न जानासि किमस्ति न करोषि यत् ॥ १४ ॥  
 तवाङ्घ्रिकजपूजाभिरसाधारणभूतयः ।  
 वयं प्रभोर्नियोगेन स्वकृत्यानि विदध्महे ॥ १५ ॥  
 यदा यदा च विश्वात्मन्नन्तरायं लभामहे ।  
 तदा तदा च त्वामेव शरणं संश्रयामहे ॥ १६ ॥  
 तदिदानीं महादेव कुजम्भो नाम दानवः ।  
 लोकपालान्पराजित्य बाधते निखिलं जगत् ॥ १७ ॥  
 इत्युक्त्वा विरते तस्मिंश्चतुर्वदनपङ्कजे ।  
 उवाच पार्वतीकान्तः करुणाकोमलाशयः ॥ १८ ॥  
 कुजम्भो नाम दैत्येन्द्रो बलवान्बाधते सुरान् ।  
 तं हत्वा मद्विरा नन्दी विश्वमानन्दयिष्यति ॥ १९ ॥  
 नन्दिरुद्रं विजानीहि द्वितीयं विग्रहं मम ।  
 एतेन हन्यमानः स कुजम्भो न भविष्यति ॥ २० ॥  
 किमन्यदेष वः कामं नन्दी संपादयिष्यति ।  
 इत्युक्त्वा त्रिपुरारतिर्नन्दिरुद्रमभाषत ॥ २१ ॥  
 पुत्र नन्दिन्कुजम्भादीन्निवारय मदाज्ञया ।  
 गच्छाद्यैवाभयं प्राप्य मोदन्तां निखिलाः सुराः ॥ २२ ॥  
 इत्युक्तवन्तं श्रीकण्ठं पुरतो रचिताञ्जलिः ।  
 उवाच नन्दी सानन्दो भगवद्भावनावशात् ॥ २३ ॥  
 कुजम्भो भगवन्दैत्यो जीयते भवदाज्ञया ।  
 सर्वे तदीयाश्च मया हन्यन्ते नाथ दानवाः ॥ २४ ॥  
 किंतु तेषां गुरुः काव्यो विद्यां त्वत्तः स लब्धवान् ।  
 तयैव संजीवयते निहतानपि दानवान् ॥ २५ ॥  
 संजीवितेषु दैत्येषु निहतेष्वपि विद्यया ।  
 पुनः पुनर्वधे सोऽयं प्रयत्नः परिभाव्यते ॥ २६ ॥



तदत्र कोऽप्युपायोऽस्ति भगवन्कथ्यतां त्वया ।  
 भवदिच्छैव सर्वत्र व्यापारेषु प्रगल्भते ॥ २७ ॥  
 इत्युक्तो नन्दिरुद्रेण वभाषे परमेश्वरः ।  
 दशनप्रभया कुर्वन्मुकुटेन्दोर्विडम्बनम् ॥ २८ ॥  
 मद्दत्तविद्यागर्वेण ताञ्जीवयति चेत्कविः ।  
 तमास्कन्ध ममाम्यर्णमानयेस्त्वमसंशयः ॥ २९ ॥  
 इत्याज्ञया प्रभोर्नन्दी निर्जगाम सुरैः सह ।  
 देवपादरजोबिन्दून्निधाय निजमूर्धनि ॥ ३० ॥  
 अथ ब्रह्मादयो देवाः प्रतिमुच्य महेश्वरम् ।  
 नन्दिरुद्रं पुरस्कृत्य जग्मुर्दैत्यजिगीषया ॥ ३१ ॥  
 मूर्तानि विविधान्यस्त्राप्याज्ञया परमेशितुः ।  
 अन्वगच्छन्प्रदीप्तानि नन्दिरुद्रं महाबलम् ॥ ३२ ॥  
 नानामूर्धोदरमुखैः कालानलसमप्रभैः ।  
 महाकायैर्गणैर्नन्दी तदानीं परिवारितः ॥ ३३ ॥  
 कुजम्भनगरं गत्वा सुरैः सह गणेश्वरः ।  
 निजघान महादैत्याननन्तान्समरोन्मुखान् ॥ ३४ ॥  
 अनन्तदैत्यमध्ये स नन्दिरुद्रोऽप्यराजत ।  
 जरत्तृणाध्वनि यथा दीप्यमानो दवानलः ॥ ३५ ॥  
 दानवानां गणैस्तत्र निहता अष्ट कोटयः ।  
 नन्दिना क्षयितं सैन्यं कुजम्भोऽथ व्यलोकयत् ॥ ३६ ॥  
 उवाच स्वगुरुं काव्यं प्रणम्य रचिताञ्जलिः ।  
 भगवन्दानवाः सर्वे निहता नन्दिना रणे ।  
 प्रत्युज्जीवय तान्सर्वान्विद्यया शिवदत्तया ॥ ३७ ॥  
 इति श्रुत्वा गिरं तस्य शुक्रः प्रोवाच सस्मितः ।  
 प्रत्युज्जीवयितुं शक्तिर्मम दैत्यान्प्रगल्भते ॥ ३८ ॥  
 कुजम्भमिति संदिश्य संस्पृश्य स पयांसि च ।

ध्यायति स्म परां विद्यामेकतानेन चेतसा ॥ ३९ ॥  
 अथ कुन्दस्रगाकीर्णा शुक्लाम्बरमनोरमा ।  
 अतिप्ररूढसौभाग्या कन्यका समदृश्यत ॥ ४० ॥  
 लावण्यं दधती चन्द्रसहस्रादधिमेदुरम् ।  
 सा कन्या दैत्यगुरुणा कथ्यते स्म शुचिसिता ॥ ४१ ॥  
 का त्वं किमिति कल्याणि कस्य वेति निवेद्यताम् ।  
 इत्युक्ता दैत्यगुरुणा सा वभाषे सितानना ॥ ४२ ॥  
 अहं संजीवनी विद्या मृताञ्जीवयितुं जनान् ।  
 प्राप्ता भवद्वयानवलादृत्तपूर्वा महेशिना ॥ ४३ ॥  
 योजनां तन्मम भवान्करोतु क्वचनाधुना ।  
 यदधिष्ठाय निःशेषाञ्जीवयिष्यामि संस्थितान् ॥ ४४ ॥  
 इति श्रुत्वा वचस्तस्याः सोऽपि व्यधित योजनाम् ।  
 कमण्डलुजले मन्त्रमावहन्वहुशस्ततः ॥ ४५ ॥  
 अदृष्टविग्रहा भूत्वा संस्थितान्प्रोक्ष्य दानवान् ।  
 अशेषानेव तत्कालं जीवयामास भार्गवः ॥ ४६ ॥  
 ते प्रत्युज्जीविताः सर्वे भार्गवेण निरङ्कुशाः ।  
 भूयोऽपि युद्धाभिमुखा निर्ययुर्विविधायुधाः ॥ ४७ ॥  
 नन्दी करप्रहारेण यान्यान्दैत्यानमारयत् ।  
 ते ते विद्याप्रभावेण जीविता भृगुसूनुना ॥ ४८ ॥  
 निहन्यमानान्दितिजान्वीक्ष्य काव्येन जीवितान् ।  
 भूयो भूयः समुद्विग्नो नन्दिरुद्रो व्यचिन्तयत् ॥ ४९ ॥  
 मया विनिहतान्दैत्यान्संजीवयति यः खलः ।  
 निबध्य नागपाशैस्तं शंभोर्दास्यामि धूर्जटेः ॥ ५० ॥  
 इति संचिन्तयन्नन्दी दानवैर्वहुभिर्वृतम् ।  
 जग्राह भार्गवं केशेष्वाकृष्य बलिनां वरः ॥ ५१ ॥  
 काव्यास्कन्दक्षणे नन्दी न्ययच्छदानवान्वहून् ।

नागपाशैरतिदृढैर्गाढप्रहरणोद्यतान् ॥ ५२ ॥  
 दैत्यानां पाशवद्धानां शोणितं यद्विनिर्ययौ ।  
 तदेव गैरिकत्वेन गिरिष्वद्यापि दृश्यते ॥ ५३ ॥  
 नागपाशैस्ततो वद्धा भार्गवं प्रमथेश्वरः ।  
 महेश्वरस्य निकटं नयति स्म जगत्प्रभोः ॥ ५४ ॥  
 भगवान्भार्गवं प्रेक्ष्य दैत्यपक्षानुरागिणम् ।  
 न्यगरद्वामहस्तेन निवेश्य वदनोदरे ॥ ५५ ॥  
 निगीर्णे भार्गवे तत्र क्रीडया चन्द्रमौलिना ।  
 नन्दी कुजम्भप्रमुखाज्जघानाखिलदानवान् ॥ ५६ ॥  
 हते कुजम्भे दैत्येन्द्रे नन्दिरुद्रेण दोर्वलात् ।  
 स्तुवन्तः शिवचारित्रं स्वपुराण्यगमन्सुराः ॥ ५७ ॥  
 अत्रान्तरे दैत्यगुरुः प्रविष्टो जठरं प्रभोः ।  
 अतिविस्तीर्णमालोक्य वभ्राम शान्तमानसः ॥ ५८ ॥  
 विस्तीर्णे जठरे देव संचरन्तं विलोक्य तम् ।  
 योगेन निविडीचक्रे निजकुक्षिं महेश्वरः ॥ ५९ ॥  
 स्वकुक्षौ योगमाहात्म्यात्प्रभुणा निविडीकृते ।  
 पीडामवापदुशना भग्ननिःशेषविग्रहः ।  
 तुष्टाव भार्गवः शंभुं भक्तिपूतेन चेतसा ॥ ६० ॥  
 त्वमेव भगवन्द्रष्टा स्थितिकर्ता त्वमेव हि ।  
 संसारकर्ता त्वं नान्यस्तुतः कोऽन्यः परः प्रभो ॥ ६१ ॥  
 तवोदरे जगत्सर्वं विभो स्थावरजङ्गमम् ।  
 त्वमेव तन्मम त्राता त्वमेव च गतिर्मम ॥ ६२ ॥  
 इति स्तुतः स काव्येन जगाद परमेश्वरः ।  
 कृपासहृदयो देवः सर्वेषामभयप्रदः ॥ ६३ ॥  
 शुक्रमार्गेण निर्गच्छ मम मेढ्रोदरस्पृशा ।  
 प्रथस्य शुक्रो मत्पुत्रस्तत एवाजरामरः ॥ ६४ ॥

एवं देवाद्वरं प्राप्य भार्गवो निर्गतस्ततः ।

दृढीचक्रे महादेवभक्तिं च विगतव्यथः ॥ ६५ ॥

त्रिपुररिपुरिति प्रकाशमन्ये

हृदि विनिधाय यथेष्टमाचरन्तु ।

अकृतककरुणारसस्तु शंभुः

प्रणयिनि कुत्र न संमुखत्वमेति ॥ ६६ ॥

इति श्रीमहामाहेश्वरजयद्रथकविवरचिते हरचरितचिन्तामणौ शुक्वरप्रदानं  
नाम चतुर्विंशः प्रकाशः ॥

पञ्चविंशः प्रकाशः ।

ॐ श्रीनेत्रनाथो जयति ।

भूरीनेष निहत्य कञ्जुकवतो मोहो गरुत्मानिव

क्षुद्रो मां ग्रसते महेश्वर वृथा शास्त्रं कृतार्थप्रथम् ।

शक्तिस्तद्भवतो यदि त्रिभुवनत्राणक्षमा जृम्भते

किं किं तन्न ममाद्य सिध्यति पदं लप्स्ये च लोकोत्तरम् ॥ १ ॥

परोपतापं कुरुते तावदेव दुराशयः ।

यावन्माहेश्वरी शक्तिर्हृदयं नाधितिष्ठति ॥ २ ॥

बभूव पूर्वं सिद्धेन्द्रो विश्वावसुरिति श्रुतः ।

कन्यां मलयवत्याख्यां स च लेभे कदाचन ॥ ३ ॥

अपूर्वलावण्यमयी बाल्यात्प्रभृति कन्यका ।

देवीमाराधयामास पार्वतीं विश्वमातरम् ॥ ४ ॥

सुवर्णप्रतिमां कृत्वा कदाचिद्भक्तिपावनां ।

मन्दारकुसुमोत्तंसैः पार्वतीं पर्यपूजयत् ॥ ५ ॥

कदाचिदथ शोणाश्मवेद्यां कनकपद्मजैः ।

उपास्ते स्म महादेवीं कर्पूरशकलैस्तथा ॥ ६ ॥

मुक्ताहारसमूहेन कदाचिद्विमलाम्भसि ।

गौरीमाराधयामास मनसा विपुलेन च ॥ ७ ॥

अनन्यकर्तव्यतया सिद्धाधिपतिकन्यका ।  
 एवं सदा महादेवीं ध्यायन्ती द्रागवर्तत ॥ ८ ॥  
 कवित्वं सर्वभापासु कला लोकोत्तरास्तथा ।  
 स्वयं तस्या महादेवीप्रसादेन समुद्ययुः ॥ ९ ॥  
 कदाचित्सा समारूढा लावण्यं चारुहासिनी ।  
 भर्तारं स्वीचितं वाञ्छन्त्यभूच्चिन्तानतानना ॥ १० ॥  
 विश्वस्य सा गाढतरं गृहीत्वाङ्गे च वल्लकीम् ।  
 अथोपवीण्यांचक्रे सिद्धकन्या हिमाद्रिजाम् ॥ ११ ॥  
 तुषारशैलतनयां सेवित्वा वीणया चिरम् ।  
 पूजयित्वा च कुसुमैर्विजने सा व्यजिज्ञपत् ॥ १२ ॥  
 इयत्तो जगतो माता महादेवस्य वल्लभा ।  
 एका विजयसे देवि भक्तलोकाभयप्रदा ॥ १३ ॥  
 यस्त्वामर्चयते देवि कदाचिदपि मानवः ।  
 लभते नाशुभं मातः कदाचिदपि सं क्वचित् ॥ १४ ॥  
 ब्रह्मा विष्णुर्महेन्द्रश्च नुत्वा त्वां विश्वमातरम् ।  
 किं किं न कार्यं कुरुते तत्त्वमेव परा गतिः ॥ १५ ॥  
 न किमस्ति महादेवि त्वत्प्रसादान्ममाम्बिके ।  
 स्पृहयन्ति मदीयाय सौभाग्याय सुरस्त्रियः ॥ १६ ॥  
 तदेक एव रुद्राणि शिष्यते मे मनोरथः ।  
 नासाद्यते यदद्यापि तादृक्समुचितः पतिः ॥ १७ ॥  
 तत्किं व्यर्थेन रूपेण विद्यया यौवनेन च ।  
 यदसाधारणगुणो नाद्यापि प्राप्यते पतिः ॥ १८ ॥  
 इत्युक्त्वा विगलद्वाप्पगद्गदाक्षरया गिरा ।  
 भूयो भूयो निशश्वास सा कम्पितपयोधरा ॥ १९ ॥  
 गाढभक्तिवशात्तस्यास्तदानीं मोहकारिणी ।  
 अभापताभयं देवी प्रकटीकृतविग्रहा ॥ २० ॥

उक्ताभया ततो देवी भक्तेषु करुणापरा ।  
 पुनरप्यब्रवीच्चारुदशनोद्दीपिताम्बरा ॥ २१ ॥  
 अलं विपादवादेन पुत्रि मा क्लेशयेर्मनः ।  
 निष्फलत्वमवामोति न मद्भक्तमनोरथः ।  
 अद्यैव लक्ष्यसे वत्से कान्तं समुचितं पतिम् ॥ २२ ॥  
 तत्किमन्यः समुचितः पतिर्यस्ते भविष्यति ।  
 विद्याधराधिपतितां लभतां स मदाज्ञया ॥ २३ ॥  
 अन्तर्दधे सिद्धसुतामिति व्याहृत्य पार्वती ।  
 अभीष्टदानेन विना नान्यत्कृत्यं महात्मनाम् ॥ २४ ॥  
 ततो भगवतीवाक्यरसायनचमत्कृता ।  
 कुतोऽप्युपागताभिः सा सखीभिः परिवारिता ॥ २५ ॥  
 सखीभिः सह सा तस्थौ बाह्योपवनवर्त्मनि ।  
 आययौ तत्क्षणं राजसूनुर्जीमूतवाहनः ॥ २६ ॥  
 स राजसूनुस्तां वीक्ष्य वालां हृदयहारिणीम् ।  
 चचार गोचरे पुष्पधन्वनश्चारुयौवनः ॥ २७ ॥  
 तया मलयवत्यापि तं विलोक्याभिजातया ।  
 अवापि मदनाधीनावस्थितिर्निजचेतसि ॥ २८ ॥  
 अधिगम्याथ तां वार्तां विश्वावसुरुदारधीः ।  
 जीमूतवाहनं योग्यं जानन्निर्वृतिमाययौ ॥ २९ ॥  
 जीमूतकेतुर्जीमूतवाहनस्य पिता ततः ।  
 पुत्रार्थे तां शुभां कन्यां विश्वावसुमयाचत ॥ ३० ॥  
 अवाप्य तां प्रियतमामथ जीमूतवाहनः ।  
 विलासैर्वहुभिर्नित्ये क्षणवद्वत्सरान्वहन् ॥ ३१ ॥  
 ततः प्रोवाच दयितां कदाचिद्विजने निशि ।  
 जीमूतवाहनः किञ्चित्सितधौतारुणाधरः ॥ ३२ ॥  
 पूर्वजातिसरः सोऽहमस्मिन्सुन्दरि जन्मनि ।  
 प्राग्जन्मन्यपि मे पत्नी त्वमेव सुभगाभवः ॥ ३३ ॥

इत्युक्ते तेन सुभगा सा जगादाधिकादरा ।

स्मराम्यहं न किञ्चित्तु तत्त्वया कथ्यतामिति ॥ ३४ ॥

पुनः पुनरसौ पत्न्या प्रार्थ्यमानः सकौतुकम् ।

अभाषत पयोवाहध्वनिगम्भीरया गिरा ॥ ३५ ॥

अहं विद्याधरः पूर्वजन्मन्यासं नभोगतिः ।

तुषारशैलशिखरं कदाचित्क्रीडितुं गतः ॥ ३६ ॥

ततो व्योमस्थितस्यैव प्रणतस्य च शंकरः ।

गौर्यालोकावसानां मे मर्त्यतामादिशत्क्रुधा ॥ ३७ ॥

ततो विद्याधरीभावं तच्छापेन परित्यजन् ।

वणिजामन्वये जातो बलभ्यामप्यहं पुरि ॥ ३८ ॥

महाधनो वणिकपुत्रो वसुदत्ताभिधां श्रयन् ।

अहं बलभ्यां तत्रैव वृद्धिं यातो धनैः सह ॥ ३९ ॥

मनोवत्यभिधाना च पत्नी प्रियतमाभवत् ।

बहुकालं तया सार्धं विलासैरत्यवाहयम् ॥ ४० ॥

क्रमेण पलिताक्रान्तो व्याधिव्यामुह्यदिन्द्रियः ।

भिषग्भिर्प्रतिकार्या व्यथामहमवाप्तवान् ॥ ४१ ॥

क्रमाज्जराविकृवया पत्न्या साकमहं ततः ।

अपातयं स्वमात्मानं कालिञ्जरमहीधरात् ॥ ४२ ॥

शवरो मे सुहृदभूत्सोऽपि वार्धकविप्लुतः ।

प्राणान्मुमोच तत्रैव पतित्वा धरणीतलात् ॥ ४३ ॥

अस्मिन्नवसरे सर्वे भाविभोगाभिलाषिणः ।

स्मरन्तः शंकरं देवं स्तुवन्तश्च लयं गताः ॥ ४४ ॥

प्राणनिर्याणसमये स्तुतो यत्परमेश्वरः ।

फलं तस्येदमापन्नं यद्भूयोऽपि समागमः ॥ ४५ ॥

मुमोच शवरो यश्च प्राणान्पशुपतिं स्मरन् ।

स मित्रावनुरित्यास्ते विद्याधरकुलोद्भवः ॥ ४६ ॥

अहं स वसुदत्तश्च त्वं च सैव मनोवती ।  
 शवरश्च तव भ्राता मित्रावसुरिति श्रुतः ॥ ४७ ॥  
 तदेतदावयोर्भूयो दम्पतित्वमुपस्थितम् ।  
 त्वभ्राता च ममाभीष्टः सौहृदात्पूर्वसंचितात् ॥ ४८ ॥  
 जीमूतवाहनस्येति गिरं श्रुत्वा मनोरमाम् ।  
 प्राप्ता मलयवत्यापि हृदये निर्वृतिः परा ॥ ४९ ॥  
 कदाचित्स श्वशुर्येण साकं सर्वत्र संचरन् ।  
 वेलावनं जलनिधेः प्रेक्षते स्म सकौतुकम् ॥ ५० ॥  
 अस्थिराशीनसौ तत्र पश्यति स्म सहस्रशः ।  
 मित्रावसुं च पप्रच्छ कस्यामी चेति कौतुकात् ॥ ५१ ॥  
 ततस्तद्वचनं श्रुत्वा मित्रावसुरभाषत ।  
 वृत्तान्तं शृणु संक्षेपान्निःशेषं कथये तव ॥ ५२ ॥  
 फणिमाता पुरा कद्रूर्वाजलब्धजया किल ।  
 विनतां तार्क्ष्यजननीं प्रापयामास दासताम् ॥ ५३ ॥  
 तार्क्ष्यस्तेनैव वैरेण मोचयित्वा स्वमातरम् ।  
 काद्रवेयान्हठाद्भोक्तुं प्रावर्तत महाबलः ॥ ५४ ॥  
 स(त)दा तान्कवलीचक्रे संप्रविश्य रसातलम् ।  
 अमर्दयत्कांश्चिदपि त्रासात्केचित्स्वयं मृताः ॥ ५५ ॥  
 अथोपद्रवमालोक्य युगपत्संक्षयावहम् ।  
 साभ्यर्थनं सुपर्णस्य समयं वासुकिर्विधात् ॥ ५६ ॥  
 त्वयि प्रविष्टे पातालं सर्वे नश्यन्ति भोगिनः ।  
 आहारायैकमेकं ते प्रेषये तीरमन्वुधेः ॥ ५७ ॥  
 प्रतिपद्येति समयं गरुडस्तदनन्तरम् ।  
 एकमेकमहिं भुङ्क्ते वासुकिप्रहितं सदा ॥ ५८ ॥  
 ततः प्रभृति तार्क्ष्येण भक्ष्यमाणेषु भोगिषु ।  
 तदस्थिराशयो वृद्धिं गताः कालेन भूयसा ॥ ५९ ॥



इति मित्रावसोः श्रुत्वा दुःखमन्तर्वभारः सः ।  
 भोक्तारं गरुडं निन्दन्विषष्टारं च वासुकिम् ॥ ६० ॥  
 एकस्य फणिनः प्राणान्नक्षिप्यामि निजात्मना ।  
 इति स चिन्तयामास तदा स दृढनिश्चयः ॥ ६१ ॥  
 ततो मित्रावसोः पित्रा द्रुतमागम्यतामिति ।  
 विसृष्टः कोऽपि पुरुषस्तयोर्निकटमागमत् ॥ ६२ ॥  
 गच्छ मित्रावसो पश्चादेप्यामीति विसृज्य तम् ।  
 एकः स निश्चितार्थेच्छः शुश्राव करुणं ध्वनिम् ॥ ६३ ॥  
 अपश्यदथ सोऽन्विष्यन्युवानं सुन्दराकृतिम् ।  
 निवर्तयन्तं जननीं रुदतीं प्रणयाक्षरैः ॥ ६४ ॥  
 जिज्ञासमानस्तद्वार्तां यावत्तत्र स तिष्ठति ।  
 तावद्वभापे जननीं तनयस्नेहविह्वला ॥ ६५ ॥  
 हा शङ्खचूड विस्तीर्णे नागलोकेऽपि वेधसा ।  
 त्वमेव लब्धो मद्भाग्यक्षयाद्वासुकिना तथा ॥ ६६ ॥  
 इत्यादिप्रलपन्तीं तां यावत्स व्यसृजद्युवा ।  
 तावत्सोऽपि भुजंगं तं गरुडाहारमध्यगात् ॥ ६७ ॥  
 अथ प्रणन्तुं गोविन्दं स यावदगमत्फणी ।  
 जीमूतवाहनेनात्मा ददे तावद्गरुत्मते ॥ ६८ ॥  
 आगतः शङ्खचूडोऽथ गरुत्मन्तं व्यलोकयत् ।  
 जीमूतवाहनाहारकारिणं शिखरे गिरेः ॥ ६९ ॥  
 प्राणेषु लब्धेष्वपि स क्रन्दति स्म महोरगः ।  
 तस्यासमीक्ष्यकारित्वं निनिन्द गरुडस्य च ॥ ७० ॥  
 अत्रान्तरे स्वपितरौ प्राप्तौ जीमूतवाहनम् ।  
 अन्वेष्टुं सुचिरायातं कान्तं मलयवत्यपि ॥ ७१ ॥  
 तेऽपि तच्चरितं सर्वं निशम्य फणिपुंगवात् ।  
 निनिन्दुर्गरुडं तारैर्वचोभिः साश्रुलोचनाः ॥ ७२ ॥

अर्धभुक्तं मुमोचाथ ताक्ष्यो जीमूतवाहनम् ।

स्वयं च लज्जितस्तस्थौ स्वपादन्यस्तलोचनः ॥ ७३ ॥

सर्वे ततस्ते साक्रन्दास्ताडयन्तो हठादुरः ।

जीमूतवाहनाभ्यर्णमवापुः स्नेहविह्वलाः ॥ ७४ ॥

अथ शोचत्सु सर्वेषु स्वभाग्यानि निरन्तरम् ।

जीमूतवाहनः प्राणान्मुमुचे निविडव्यथः ॥ ७५ ॥

जीमूतवाहनं वीक्ष्य मरणस्तिमितेक्षणम् ।

सर्वेऽपि ते चितामेकामकुर्वन्मरणार्थिनः ॥ ७६ ॥

आश्लिष्य पितरौ पुत्रं मृतं जीमूतवाहनम् ।

चक्रन्दतुस्ततो वाष्पगद्गदाक्षरया गिरा ॥ ७७ ॥

आवयोर्मृतयोरेकः कुलतन्तुर्भवेदिति ।

हन्त प्रतिहतं वाक्यमिदानीं प्राङ्मृते त्वयि ॥ ७८ ॥

काश्मीरकाङ्गरागेण यः कायस्तव वर्धितः ।

स एव दह्यते सद्यश्चिताहुतवहार्चिषा ॥ ७९ ॥

इति पित्रोः प्रलपतोर्गाढप्रेमभराकुला ।

वभाषे सा मलयवत्यादायोरसि तत्पदौ ॥ ८० ॥

अयं विपद्यते हन्त पतिर्दुष्कर्मणा मम ।

लीलातल्पमिवारुह्य तच्चितां सुखमाप्नुमः ॥ ८१ ॥

त्वमम्बिकेति किं वान्यत्कथ्यसे परमेश्वरि ।

अनन्यरक्षणीयां मामेहि त्वं पालयाधुना ॥ ८२ ॥

भावी विद्याधरपतिर्भर्ता मे कथितस्त्वया ।

मा भूद्विद्याधरैश्वर्यं मर्त्यत्वमपि हा हतम् ॥ ८३ ॥

असत्यवादिनी देवी संपन्ना यदि सांप्रतम् ।

भक्तानां का तदस्त्याशा प्रसन्नायामपि त्वयि ॥ ८४ ॥

असाध्यं तव किं मातः प्रत्युज्जीवय मे पतिम् ।

अनन्यगामी शब्दोऽयं दयालुरिति चिन्त्यताम् ॥ ८५ ॥

साधयन्ते परिमितं प्राणान्दातुं न केचन ।  
 अशेषाभीष्टनिष्पत्तिं त्वादृशां कुरुते यतः ॥ ८६ ॥  
 दत्त्वा स्वकायं मद्भर्ता वयं सर्वेऽपि मारिताः ।  
 रक्षित्वैकमहिं ताक्ष्यात्कुलं सर्वमुपेक्षितम् ॥ ८७ ॥  
 मातः परिमिता अन्ये ददतोऽपि न जायते ।  
 सर्वज्ञस्य परा शक्तिस्त्वमेव फलदायिनी ॥ ८८ ॥  
 पत्या सह चितावहिं प्रवेष्टुमहमुद्यता ।  
 तन्मे मृत्योः किमन्यत्स्याद्भवद्भक्तिश्च किंफला ॥ ८९ ॥  
 इत्युक्तवत्यसौ शोकादन्ये च विविशुश्चिताम् ।  
 परिरभ्य तमङ्गेऽङ्गैर्मृतं जीमूतवाहनम् ॥ ९० ॥  
 चितां प्रविष्टास्ते वाणीमशृण्वन्नभयात्मिकाम् ।  
 यामाकर्णयतां वह्निरभूत्पीयूषवन्मृदुः ॥ ९१ ॥  
 अथादृश्यत निःशेषदुरितक्षयकारिणी ।  
 अभयं ददती देवी पूर्णचन्द्रशतानना ॥ ९२ ॥  
 प्रत्युज्जीवतु सोऽयं मे पुत्रो जीमूतवाहनः ।  
 इत्युक्त्वा तन्महादेवी पश्यति स्म दयानिधिः ॥ ९३ ॥  
 देवीसंदर्शनेनापि चितावहौ प्रशाम्यति ।  
 रसायनरसेनेव सिक्ताः सर्वे मुदं ययुः ॥ ९४ ॥  
 देवीदृक्पातमात्रेण यथा जीमूतवाहनः ।  
 अहो वरिष्ठाः प्राणास्ते तेजः पूर्वातिशायि च ॥ ९५ ॥  
 सप्रमोदं समस्तेषु ततो विनतमौलिषु ।  
 अभापत महादेवी निर्मितस्मितचन्द्रिका ॥ ९६ ॥  
 वत्से मलयवत्येष भावी विद्याधराधिपः ।  
 पतिस्तवेति वाणी मे रामणीत्वाय कल्पते ॥ ९७ ॥  
 यो यः पश्यति मां भक्त्या यो यो ध्यायति वा क्वचित् ।  
 क्षणादभीष्टं दास्यामि तस्य तस्य प्रतिज्ञया ॥ ९८ ॥

इति विद्याधरैश्वर्यं त्वद्भक्तेः प्रतिपादितम् ।  
 तत्किमन्यदभीष्टं ते ददामि ब्रूहि संप्रति ॥ ९९ ॥  
 इत्युक्तवत्यां पार्वत्यां जीवितं वीक्ष्य सा पतिम् ।  
 मनोरथाधिकं प्राप्य वन्दमाना जगाद च ॥ १०० ॥  
 किमन्यत्प्रार्थनीयं मे त्वां दृष्ट्वा जननीं स्वयम् ।  
 संजीवितश्च भर्तायं विद्याधरपतिः कृतः ॥ १०१ ॥  
 तथापि प्रार्थयाम्येतत्त्वयि भक्तिर्दृढास्तु मे ।  
 यश्चाकाङ्क्षति भर्ता मे तत्तस्मै सफलीकुरु ॥ १०२ ॥  
 इति व्याहृत्य विरता यदा मलयवत्यभूत् ।  
 देवीं भ्रूसंज्ञयोवाच तदा जीमूतवाहनः ॥ १०३ ॥  
 मातस्त्वद्दर्शनादेव कृतार्थत्वमवाप्तवान् ।  
 निर्विरामोऽप्यहं याचे करुणामेव तावकीम् ॥ १०४ ॥  
 अस्त्यन्यत्प्रार्थनीयं मे यत्पुनर्न भविष्यति ।  
 अयं ताक्षर्योऽद्यप्रभृति मा भक्षयतु पन्नगान् ॥ १०५ ॥  
 अस्थिशेषोऽपि सपौघस्त्वत्प्रसादेन जीवतु ।  
 प्रणिपत्येति विज्ञप्तिं व्यधाज्जीमूतवाहनः ॥ १०६ ॥  
 ताक्षर्योऽप्यवसरे तस्मिन्देवीं वन्दितुमभ्यगात् ।  
 उवाच गरुडं देवी प्रणमन्तं पुरः स्थितम् ॥ १०७ ॥  
 अद्य प्रभृति नागास्ते न भक्ष्या वचसा मम ।  
 मद्विरैवास्तु ते तृप्तिर्विनाप्युरगभोजनम् ।  
 इति देवीवचः सोऽपि मूर्ध्नि जग्राह सादरः ॥ १०८ ॥  
 अथ सा कृपया सर्वानस्थिशेषान्भुजङ्गमान् ।  
 देवीं संजीवयामास सुधाविशदया गिरा ॥ १०९ ॥  
 अस्थिशेषा अपि ततो नागाः संजीवितास्तथा ।  
 जग्मुः स्वभवनं त्यक्त्वा वैरं साकं गरुत्मता ॥ ११० ॥  
 देव्या चैवंविधं तत्र रचितं वीक्ष्य निर्जराः ।  
 न्यक्षिपज्जयशब्दाङ्गान्मन्दारकुसुमाञ्जलीन् ॥ १११ ॥

इत्थमुक्तस्ततो देव्या पितृभ्यां सह सप्रियः ।

विद्याधराधिपत्यार्थमगाजीमूतवाहनः ॥ ११२ ॥

संजीव्य भुजगान्सर्वान्संतर्प्य च स्वगेश्वरम् ।

अन्तर्दधे महादेवी तदानीं करुणानिधिः ॥ ११३ ॥

परमिदमुपकर्तुमत्र को न

प्रभवति नाम जगत्सु पुण्यवृद्धिः ।

जगदुपकरणे शिवस्य भक्तिः

प्रसरति तत्र ततः परो वदान्यः ॥ ११४ ॥

इति श्रीमहामाहेश्वरजयद्रथकविवरचिते हरचरितचिन्तामणौ जीमूतवाहनवरप्रदानो  
नाम पञ्चविंशः प्रकाशः ॥

पण्डितः प्रकाशः ।

ॐ नमः स्वच्छस्वतन्त्रपरामृतसाराय श्रीमृत्युजिते ।

आवाल्याद्बहुवर्धितो बहुविधैश्चेष्टाशतैरात्मजः

संविद्देवि निगृह्यते तव पुरः सद्या(त्या)लये यन्मया ।

तेनैवाक्षयमीश्वरप्रियतमा येनाश्रये निर्वृतिं

श्लाघ्यो वीरवरो भवेयमियता संपूर्णसर्वेप्सितः ॥ १ ॥

वर्धयन्ती ह्यपत्यानि बहीः सिद्धीः प्रयच्छति ।

मृतान्संजीवयत्येव पूजिता शक्तिरैश्वरी ॥ २ ॥

अभूद्विक्रमस्तुङ्गाख्यो निधिः सकलसंपदाम् ।

पार्थिवो विक्रमपुरे जगत्रितयशालिनि ॥ ३ ॥

एकदा तस्य सेवार्थं विप्रो वीरवराभिधः ।

आययौ मालवः शूरस्तरुणः सुन्दराकृतिः ॥ ४ ॥

राजा धनमविच्छिन्नं ददौ तस्मै दिने दिने ।

सिंहद्वारस्थितः सोऽपि तस्य सेवामकल्पयत् ॥ ५ ॥

मध्याह्नमात्रमकरोत्स्वगृहे स निजाहिकम् ।

अवशिष्टं दिनं नित्ये निशां च नृपमन्दिरे ॥ ६ ॥

एकदा वर्षति घने निशायां बहुलक्षणे ।  
 प्रासादवर्ती भूपालः शुश्राव रुदितध्वनिम् ॥ ७ ॥  
 आक्रन्दध्वनिमाकर्ण्य राजा चिरमचिन्तयत् ।  
 निर्दुःखेऽपि जगत्यस्मिन्वर्तते को रुदन्निति ॥ ८ ॥  
 संचिन्त्येति महीपालश्चिन्ताचकितचेतनः ।  
 बहिस्तिष्ठति को वेति गम्भीरां गिरमब्रवीत् ॥ ९ ॥  
 तस्य तद्वचनं श्रुत्वा ततो वीरवरोऽब्रवीत् ।  
 अहमेकः स्थितो राजर्निकं करोम्यभिधीयताम् ॥ १० ॥  
 इति श्रुत्वा वचस्तस्य संतुष्टो दृढसेवया ।  
 अब्रवीन्मेदिनीपालो वाचं सौजन्यकोमलाम् ॥ ११ ॥  
 कापि वीरवर स्त्रीयं दूरे कचन रोदिति ।  
 किं दुःखमस्याः केयं च गत्वेति परिपृच्छ्यताम् ॥ १२ ॥  
 आकर्ण्य तद्विरा यामीत्युक्त्वा वीरवरो द्विजः ।  
 करे करतलां धन्वन्प्रययौ धीरचेष्टितः ॥ १३ ॥  
 प्रासादादवरुह्याथ करवालकरो नृपः ।  
 कौतूहलेन निर्यान्तं तं वीरवरमन्वगात् ॥ १४ ॥  
 अथ सोऽनुसरन्वीरो ब्राह्मणो रुदितध्वनिम् ।  
 पुराद्वहिर्विनिर्गत्य सरो दीर्घं व्यलोकयत् ॥ १५ ॥  
 दयालो नाथ हा शूर त्वया त्यक्ता कमाश्रये ।  
 वदन्तीमिति तन्मध्ये सोऽपश्यद्रुदतीं स्त्रियम् ॥ १६ ॥  
 किं क्रन्दसि च कासि त्वमित्युक्ता तेन साब्रवीत् ।  
 तृतीयेऽहि मरिष्यन्तं शोचामि पृथिवी नृपम् ॥ १७ ॥  
 पतिर्विक्रमजुङ्गो मे नाभूदीदृक्कदाचन ।  
 तेनाहं रोदिमि भृशमस्मिन्नाज्ञि मरिष्यति ॥ १८ ॥  
 वत्स ज्ञानवलात्सर्वं भासते मे शुभाशुभम् ।  
 त्रिदिवस्थो यथाद्राक्षीद्देवपुत्रः स सुप्रभः ॥ १९ ॥

स हि पुण्यक्षयाद्भावि स्वर्गात्पतनमैक्षत ।  
 दिव्यदृक्सूकरीगर्भे सप्तभिश्चोद्भवद्दिनैः ॥ २० ॥  
 शुशोच दिव्यान्भोगान्स स्वात्मानं च सुरात्मजः ।  
 आलोक्य तं च शोचन्तमिन्द्रः पप्रच्छ कारणम् ॥ २१ ॥  
 अधिगम्य च वृत्तान्तमुपायममुमभ्यधात् ।  
 नमः शिवायेति सदा वदञ्जातिस्वभावतः ।  
 इत्यमर्त्यात्मजोऽप्यस्य भारतीं प्रत्यपद्यत ॥ २२ ॥  
 ततो नमः शिवायेति वदन्सप्त दिनान्यसौ ।  
 न लेभे सूकरीगर्भं किंतु लोकाञ्जुभावहान् ॥ २३ ॥  
 इत्थं चक्रन्द स यथा फलिष्यद्वीक्ष्य दुष्कृतम् ।  
 तथा शोचाम्यहं मृत्युं भाविनं च महीपतेः ॥ २४ ॥  
 इति वीरवरः श्रुत्वा मेदिनीमभ्यधात्तदा ।  
 रक्षोपायोऽस्ति चेद्ब्रूहि सुप्रभस्येव वासवः ॥ २५ ॥  
 इत्युक्ता तेन पृथिवी रक्षोपायमभाषत ।  
 भवत्पुत्रोपहारेण चण्डिकायास्तथालये ॥ २६ ॥  
 रक्षोपायं ततः श्रुत्वा हन्त वीरवरोऽब्रवीत् ।  
 विषादस्त्यज्यतां देवि सद्यः संपादयाम्यहम् ॥ २७ ॥  
 आकर्ण्येति गिरं तस्य भूमिस्तूष्णीमकल्पयत् ।  
 सोऽपि स्वपुत्रमानेतुं जगाम निजमन्दिरम् ॥ २८ ॥  
 शशंस रक्षणं राज्ञः ..... ।  
 ..... सापि पुत्रोपहारतः ॥ २९ ॥  
 तौ दम्पती ततः पुत्रं बोधयित्वा चिकीर्षितम् ।  
 वर्णयामासतुः सर्वं प्रभुरक्षाफलात्मकम् ॥ ३० ॥  
 श्रुत्वा पित्रोः स वृत्तान्तं शिशुः सत्त्ववराभिधः ।  
 यथार्थनामा सानन्दं जगाद मधुरं वचः ॥ ३१ ॥  
 अहो धन्योऽस्मि यत्प्राणै रक्ष्यते मेदिनीपतिः ।  
 तस्य प्रभोरियद्भुक्तमधुना शौध्यते चिरम् ॥ ३२ ॥

इत्युक्त्वा स गिरं पित्रोरङ्गीचक्रे शुभाशयः ।

अनुगच्छन्स शुश्राव राजासौ गूढविग्रहः ॥ ३३ ॥

ततः सत्त्ववरं पुत्रं स्कन्धे वीरवरो वहन् ।

धर्मवत्यस्य चादाय पत्नी वीरवतीं सुताम् ॥ ३४ ॥

निर्जगाम स्वभवनादतिघोरे निशाक्षणे ।

अवाप चण्डिकागारं स च राजहितेच्छया ॥ ३५ ॥

अथावतारितः स्कन्धात्पित्रा सत्त्ववरोऽब्रवीत् ।

नौमि त्वां देवि मत्प्राणैर्जीवत्वस्सत्प्रभुर्नृपः ॥ ३६ ॥

राज्यं विक्रमतुङ्गस्य भूपादिदमकण्टकम् ।

इत्यस्योक्तवतो माता साधु पुत्रेत्यभाषत ॥ ३७ ॥

ततः करतलाहत्या शिरो वीरवरः शिशोः ।

छित्त्वा ददौ महादेव्यै राज्ञः श्रेयोऽस्त्विति ब्रुवन् ॥ ३८ ॥

स्वामी पुत्रोपहारेण त्वया संप्रति रक्षितः ।

इति तत्रोदभूद्विव्या वाणी वीरवरं प्रति ॥ ३९ ॥

अलक्षिते ततः सर्वं विलोकयति राजनि ।

भ्रातरं निहतं वीक्ष्य सुता दैवाद्यपद्यत ॥ ४० ॥

अथ धर्मवती पत्नी तं वभाषे कृताञ्जलिः ।

नाथ राज्ञः कृतं श्रेय इति सिद्धो मनोरथः ॥ ४१ ॥

अधुना कन्यकाप्येषा विपन्ना भ्रातृशोकतः ।

तत्किं मे निरपत्यायाः प्राणैरपि निरर्थकैः ॥ ४२ ॥

चितां रचय तद्यत्र सापत्या प्रविशाम्यहम् ।

भूयो भूयोऽपि मे भूयास्त्वमेवाप्रतिमः पतिः ॥ ४३ ॥

पुनः पुनः प्रियामेवं प्रार्थयन्तीं विलोक्य सः ।

किमन्यत्कथयामीति चितामेव विनिर्ममे ॥ ४४ ॥

ततो विवेश सापत्या सद्यो धर्मवती चिताम् ।

पुनः पुनर्भाषमाणा राज्ञः श्रेयो भवत्विति ॥ ४५ ॥



एवं समस्तमालोक्य वृत्तान्तं मेदिनीपतिः ।  
 कथं स्यामनृणोऽमीषामिति चिन्तयति स्म सः ॥ ४६ ॥  
 अथ वीरवरो धीरहृदयः समचिन्तयत् ।  
 संशुद्धं स्वामिनो भुक्तं नैकस्तत्स्थातुमुत्सहे ॥ ४७ ॥  
 आत्मभरित्वमेतस्मिन्व्ययी कृत्यकुटुम्बके ।  
 लज्जावहं तु चामुण्डां स प्रणम्य व्यजिज्ञपत् ॥ ४८ ॥  
 अधिकं जीवतु स्वामी मम प्राणैः समाः शतम् ।  
 विज्ञप्येति च मूर्धानं तदानीं दृढनिश्चयः ॥ ४९ ॥  
 देव्याः पुरः करतलप्रहारेण स्वमच्छिनत् ।  
 साक्षात्कृत्य समीक्ष्यैव कृतकृत्यो महीपतिः ॥ ५० ॥  
 साश्वर्यः सविपादश्च सलज्जश्च व्यचिन्तयत् ।  
 न दृष्टं न श्रुतं यच्च तत्कर्म कृतवानयम् ॥ ५१ ॥  
 कष्टं सदारः सापत्यो मन्निमित्तमसूनदात् ।  
 तदत्र कथमेतेषां पुनर्भवति जीवितम् ॥ ५२ ॥  
 मृतेष्वमीषु प्राणैर्मे पशुवर्तिकं प्रयोजनम् ।  
 वरं तन्निजमूर्ध्नेव चामुण्डामर्चयाम्यहम् ॥ ५३ ॥  
 इति निश्चित्य धीरः स भक्त्या देवीं व्यजिज्ञपत् ।  
 ईश्वरस्य परा शक्तिः पञ्चकृत्यस्वरूपसूः ॥ ५४ ॥  
 एका विजयसे देवि चण्डिकेत्यभयप्रदा ।  
 हृदयस्थायिनी त्वं मे विश्वात्मा चावगच्छसि ॥ ५५ ॥  
 त्वद्भक्तिविमुखो देवि कदाचिदपि चेदहम् ।  
 आजन्म सेवितः प्रायः सामान्योऽपि फले जनः ।  
 अद्वितीया भगवती न जाने किं करिष्यति ॥ ५६ ॥  
 इत्युक्त्वा कन्धरायां स कृपाणं यावदत्यजत् ।  
 तावन्मा साहसं कार्षीरिति वागुदजृम्भत ॥ ५७ ॥  
 अथ तेजोमयी तेन दृष्टे तत्र चण्डिका ।  
 प्रणम्यमाना मुचिरं वभाषे चाभयावहा ॥ ५८ ॥

पुत्र विक्रमतुङ्ग त्वं मद्भक्तिरसभाजनम् ।

तत्प्रसन्नासि ते वत्स वरमभ्यर्थयेप्सितम् ॥ ५९ ॥

एवमुक्तवतीं देवीमयाचत महीपतिः ।

प्राणान्वीरवरस्यैव सकुटुम्बस्य पुण्यधीः ॥ ६० ॥

एवमस्त्विति चामुण्डा तान्सर्वान्समजीवयत् ।

ऐश्वर्यस्य न किं साध्यमखण्डस्य विभाव्यते ॥ ६१ ॥

अहो कृपा महादेव्या भसीभूतापि सात्मजा ।

धर्मवत्युदतिष्ठत्सा यत्प्रसादेन तत्क्षणात् ॥ ६२ ॥

एवं मनोरथं राज्ञः संपाद्य परमेश्वरी ।

अन्तर्दधे नभःसद्भिर्विहितप्रसवाञ्जलिः ॥ ६३ ॥

ततः प्रभृति भूपालो राज्यं कुर्वन्नकण्टकम् ।

शुभां भगवतीभक्तिं दृढीचक्रे यथाक्रमम् ॥ ६४ ॥

युगपदपि बहून्ननुग्रहीतुं

प्रसरति शक्तिरखण्डिता शिवस्य ।

इति परिमितदायिनं विमुच्य

श्रयत तमेव सचेतनाः समस्ताः ॥ ६५ ॥

इति श्रीमहामाहेश्वरजयद्रथकविवरचिते हरचरितचिन्तामणौ विक्रमतुङ्गाय वरप्रदानं  
नाम पञ्चविंशः प्रकाशः ॥

सप्तविंशः प्रकाशः ।

ॐ नमः शब्दब्रह्मात्मने शिवाय ।

तत्तन्मोहतमोपहं पशुपते यल्लक्षणं तावकं

सर्वं पाणिनिबद्धमित्यधिगतं येनाद्वितीयोऽसि च ।

यन्माहात्म्यवशादुदेति च परा वाग्वाच्यवैचित्र्यसू-

स्तन्मे संविदि सामरस्यमधुना पुष्पात् लोकोत्तरम् ॥ १ ॥

संतापसंततिकरी तावत्तिष्ठति मूर्खता ।

वाच्यवाचकरूपोऽयं न ध्यातो यावदीश्वरः ॥ २ ॥

पूर्वं कदाचिद्भगवान्कैलासशिखरोपरि ।  
 विविधैर्विभ्रमैरासीद्देव्या सह रहोभुवि ॥ ३ ॥  
 सप्रमोदेन चित्तेन देवी शंभुमतोषयत् ।  
 उत्सङ्गमधिरोष्यैतां शंभुर्हृष्टोऽभ्यभाष्यत ॥ ४ ॥  
 प्रियं करोमि मुभगे किं तवेत्यभिधीयताम् ।  
 श्रुत्वेति सात्रवीद्देवी स्मेरीकृतविलोचना ॥ ५ ॥  
 सत्यं यदि प्रसन्नोऽसि किञ्चिदाख्याहि सत्कथाम् ।  
 कस्यापि वर्तते या न विदिता परमेश्वर ॥ ६ ॥  
 उक्त्वेति भूयोऽप्यवदन्नन्दिद्वारं निरुध्यताम् ।  
 न केनचित्प्रवेष्टव्यमिहेति तुहिनाद्रिजा ॥ ७ ॥  
 नन्दिन्यथाश्रितद्वारे सावधानतया स्थिताम् ।  
 अभाषत महादेवो देवीं मधुरया गिरा ॥ ८ ॥  
 सदा सुखममर्त्यं पु दुःखमैकान्तिकं नृपु ।  
 वैद्याधरं तच्चरितं सुखदुःखमयं शृणु ॥ ९ ॥  
 एवं यावच्छिवो देवीं वभाषे तावदागमत् ।  
 पुष्पदन्तो गणः शंभुप्रसादरसभाजनम् ॥ १० ॥  
 प्रवेशं प्रार्थयन्द्द्वारे निषिद्धः सोऽथ नन्दिना ।  
 बुभुक्षुः कारणं योगात्प्रविवेशालिविग्रहः ॥ ११ ॥  
 प्रविष्टः सर्वभृशोत्कथितं चन्द्रमौलिना ।  
 विद्याधराणां चरितं सप्तानामद्भुतं च सः ॥ १२ ॥  
 श्रुत्वा निर्गत्य भार्यायै स जयायै जगाद तत् ।  
 विमोहयति सर्वं हि दुर्लङ्घ्या भवितव्यता ॥ १३ ॥  
 ततः सखीनां पुरतस्तत्कथावर्णनीयता ।  
 देवी जयामप्यज्ञासीदुक्तिभिस्तत्कथाविदम् ॥ १४ ॥  
 अकुप्यत्पार्वती भर्त्रे नापूर्वं कथितं त्वया ।  
 जयाप्येतद्विजानीतेत्यम्यधाच्च तदा चिरात् ॥ १५ ॥

प्रणिधाय ततः शंभुरभापत हिमाद्रिजाम् ।  
 श्रुता योगप्रविष्टेन पुष्पदन्तेन सा कथा ।  
 वभाषे स जयायै तु न जानात्यपरः प्रिये ॥ १६ ॥  
 श्रुत्वेति चाद्रिजा पुष्पदन्तमानाययत्क्रुधा ।  
 शशाप चाविनीतस्त्वं भव मर्त्य इति क्रुधा ॥ १७ ॥  
 तथैव मात्यवन्तं च गणं तत्पक्षपातिनम् ।  
 जयया प्रार्थिता देवी ततः शापान्तमभ्यधात् ॥ १८ ॥  
 प्रभूणां करुणाहेतुर्विनयं प्रार्थनैव हि ।  
 अक्षः कुबेरशापेन सुप्रतीकः पिशाचताम् ॥ १९ ॥  
 आसाद्य विन्ध्याटव्यां यः काणभूतिरिति स्थितः ।  
 स्मृतजातिस्तमालोक्य पुष्पदन्तः कथामिमाम् ॥ २० ॥  
 यदा वर्णयते तस्मै तदा शापाद्विमोक्ष्यते ।  
 शापावसानमित्युक्त्वा विरराम हिमाद्रिजा ॥ २१ ॥  
 दृष्टनष्टाविव गणौ तौ च तत्र बभूवतुः ।  
 कालान्तरेण कौशाम्ब्यां सोमदत्तद्विजन्मनः ॥ २२ ॥  
 भार्यायां वसुदत्तायां पुष्पदन्तो गणोऽजनि ।  
 वररुच्यभिधानेन स ततः समवर्धत ॥ २३ ॥  
 अतिबालस्य चैतस्य जनकः पञ्चतामगात् ।  
 माता च तं सुतस्त्रेहाद्विधवा समवर्धयत् ॥ २४ ॥  
 क्रमेणाथ स दिव्यां तां धिषणां समवाप्तवान् ।  
 अथैकदा तत्सदनं ब्राह्मणावप्यगच्छताम् ॥ २५ ॥  
 दूराध्वगमनश्रान्तौ स्थातुं दिवसमेककम् ।  
 तयोर्निवसतोस्तत्र मुरजध्वनिरुद्ययौ ॥ २६ ॥  
 माता तं चाब्रवीद्भर्तुः स्मृत्वा वाष्पाकुलेक्षणा ।  
 मित्रं तव पितुर्नन्दो नटो नृत्यति पुत्र सः ॥ २७ ॥  
 श्रुत्वेति सोऽब्रवीन्मातर्गच्छाम्यहमवेक्षितुम् ।  
 सर्वं ते दर्शयिष्यामि नाट्यं वीक्ष्य यथाक्रमम् ॥ २८ ॥

तेनेति कथिते विप्रौ तौ विस्मयमवापतुः ।

ततोऽब्रवीतौ तन्माता मात्रांशे नापि संशयः ॥ २९ ॥

सकृच्छ्रुतं वा दृष्टं वा वालो जानात्यसाविति ।

प्रातिशाख्यं ततस्ताभ्यां जिज्ञासुभ्यामपठ्यत ॥ ३० ॥

तथैव तद्वररुचिः पपाठ च तयोः पुरः ।

ताभ्यां स सहितो गत्वा वीक्ष्य नाट्यं निजे गृहे ॥ ३१ ॥

स्वमातुर्दर्शयामास स समग्रं तथैव तत् ।

सकृद्वाहिणमालोक्य प्राज्ञं वररुचिं तदा ॥ ३२ ॥

व्याडिरेकस्तयोर्मध्यात्तन्मातरमभापत ।

देवस्वामी करम्वश्च सोदरौ प्राग्वभूवतुः ॥ ३३ ॥

परस्परमतिप्रीतौ वीतसीनगरे द्विजौ ।

इन्द्रदत्तोऽयमेकस्य तयोः सूनुरजायत ॥ ३४ ॥

अहं व्याडिर्द्वितीयस्य जनकः संस्थितश्च मे ।

इन्द्रदत्तपिता यातस्तच्छोकेन महापथम् ॥ ३५ ॥

अस्मन्मात्रोश्च हृदयं शोकेन घुटितं ततः ।

धने सत्यप्यनाथौ तौ गतौ विद्याभिलाषिणौ ॥ ३६ ॥

अभ्यर्थयन्तौ तावावां तपोभिः स्वामिनं गुहम् ।

गुहस्तत्रादिशत्स्वप्ने प्रभुरावां तपःस्थितौ ॥ ३७ ॥

नन्दस्य नृपतेरस्ति पुरं पाटलिपुत्रकम् ।

वर्षाख्यस्तत्र विप्रोऽस्ति तस्माद्विद्यामवाप्स्यथः ॥ ३८ ॥

इति श्रुत्वा विभोर्वाक्यमावां तस्य पुरं गतौ ।

तत्पुरं प्राप्य पृच्छन्त्यामावाभ्यां शुश्रुवे जनात् ॥ ३९ ॥

द्विजोऽस्ति मूर्खो वर्षाख्य इति चिन्तावहं वचः ।

अन्विषन्त्यामथावाभ्यां दारिद्र्यैकनिधिर्गृहे ॥ ४० ॥

दृश्यते स्म द्विजो वर्षो ध्यानस्तिमितलोचनः ।

तत्पत्नी विहितातिथ्या धूसरा मलिनाम्बरा ॥ ४१ ॥

आवां प्रविष्टौ प्रणतौ पप्रच्छासत्प्रयोजनम् ।

असन्निवेदितोदन्ता ततः साध्वी जगाद सा ॥ ४२ ॥

पुत्रयोर्युवयोरग्रे कालज्ञा कथयामि तत् ।

उक्त्वेति भर्तृवृत्तान्तकथां वक्तुं प्रचक्रमे ॥ ४३ ॥

वभूव शंकरस्वामी नगरेऽस्मिन्द्विजोत्तमः ।

मत्पतिस्तस्य पुत्रोऽयमुपवर्षस्तथा पुरा ॥ ४४ ॥

मूर्खश्च दुर्गतश्चायं बुधश्च धनवांश्च सः ।

तेन भ्रात्रा स्वभार्यास्य नियुक्ता निजपोषणे ॥ ४५ ॥

प्रावृट् कदाचिदासन्ना तस्या आस्ते स्म योषितः ।

जुगुप्सितं पिष्टमयं गुह्यरूपं गुडान्वितम् ॥ ४६ ॥

दत्त्वा विप्राय कस्मैचिद्भन्ते स्म ऋतुं स्त्रियः ।

निदाघे शीतकाले च स्नानक्लेशासहिष्णवः ॥ ४७ ॥

एवं योषिज्जनाः प्रायः स्वमाचारं वितन्वते ।

जुगुप्सितं तद्रूढाति को नाम मतिमान्द्विजः ॥ ४८ ॥

तस्मादाददते मूर्खा दक्षिणां धनलम्पटाः ।

सा च मद्देवरवधूरासन्नऋतुशङ्किनी ॥ ४९ ॥

तमन्वतिष्ठदाचारमस्मै मूर्खाय गर्विता ।

अयं सदक्षिणं तच्च गृहीत्वा गृहमागतः ॥ ५० ॥

निर्भर्त्सितो मया मूर्खभावाच्चान्तरतप्यत ।

अथ स्वामिकुमारस्य सानुतापस्तपो व्यधात् ॥ ५१ ॥

प्रभुणा तेन तुष्टेन विद्याश्चास्य प्रकाशिताः ।

सकृद्ब्राहिणमासाद्य शिष्यं तास्त्वं प्रकाशयेः ॥ ५२ ॥

इत्युक्तश्च गुहेणायं प्रमोदाद्रूहमागतः ।

स्वं वृत्तान्तं समग्रं च समागत्य न्यवेदयत् ॥ ५३ ॥

ततः प्रभृत्ययं ध्यायञ्जयंश्च सततं स्थितः ।

समागतौ युवां सद्यः सर्वसिद्धिर्भविष्यति ॥ ५४ ॥

उक्त्वेति सा वर्षवधूः साध्वी तूष्णीं वर्षव च ।

अदायि तस्यै चावाभ्यां हेम दारिद्र्यनाशनम् ॥ ५५ ॥

परिभ्रम्य भुवं लब्धः सकृद्ग्राही न कुत्रचित् ।

आवाभ्यामद्य तु प्राप्तस्तव श्रुतधरः सुतः ॥ ५६ ॥

तदमुं स्वसुतं देहि विद्यासिद्ध्यै यतावहे ।

इति व्याडिवचः श्रुत्वा जगदेवमुदत्तया ॥ ५७ ॥

सर्वं संगतमेवैतत्प्रत्ययोऽत्रास्त्यसंशयः ।

तथा हि जातमात्रेऽस्मिन्वाग्देवी ह्युदपद्यत ॥ ५८ ॥

अयं श्रुतधरो लब्ध्वा विद्याः सम्यगशेषतः ।

लोके व्याकरणं दिव्यं प्रतिष्ठां प्रापयिष्यति ॥ ५९ ॥

रोचते हि वरं यस्मान्नाम्ना वररुचिः सुधीः ।

प्रतिपद्येति सा वाणी व्यरमच्च नभस्तलात् ॥ ६० ॥

ततः प्रभृति वालेऽस्मिन्वर्धमाने मुहुर्मुहुः ।

वर्षोपाध्यायलाभाय मम चेतः प्रवर्तते ॥ ६१ ॥

युवाभ्यामद्य तज्ज्ञातं संतोषश्च परो मम ।

तदेष युवयोर्भ्राता नीयतां च तदन्तिकम् ॥ ६२ ॥

इत्याकर्ण्य वचस्तस्य व्याडिः पूर्णमनोरथः ।

महोत्सवंविधानाय ददाति स्म निजं धनम् ॥ ६३ ॥

उपनीय ततो व्याडिर्वेदार्हत्वाय तं शिशुम् ।

जग्राह मात्रा कथमप्यनुज्ञातं सवाप्पया ॥ ६४ ॥

लब्ध्वा वररुचिं गाढप्रमोदौ तरसा ततः ।

व्याडीन्द्रदत्तौ वर्षस्य गुरोः प्राप्तौ निकेतनम् ॥ ६५ ॥

जानन्वररुचिं मूर्ते प्रसादं पण्मुखस्य सः ।

वर्षः संतोषमासाद्य तदानीमास्त निर्वृतः ॥ ६६ ॥

अन्येद्युः पुरतः कृत्वा ताञ्शुद्धे वसुधातले ।

ओङ्कारमकरोद्घर्षोपाध्यायो दिव्यया गिरा ॥ ६७ ॥

तदानीमस्य चत्वारः साक्षा वेदाः समुद्ययुः ।  
 अध्यापयितुमेतांश्च प्रावर्तत पुरःस्थितान् ॥ ६८ ॥  
 सकृच्छ्रुतं वररुचिर्व्याडिश्च द्विःश्रुतं वचः ।  
 त्रिःश्रुतं चेन्द्रदत्तः स जग्राह गुरुणोदितम् ॥ ६९ ॥  
 अपूर्वं ध्वनिमाकर्ण्य दिव्यं संजातविस्मयाः ।  
 उपासते स्म सर्वेऽपि पौरा वर्षगुरुं ततः ॥ ७० ॥  
 स्कन्दप्रसादं तं ज्ञात्वा तद्देशनृपतिस्ततः ।  
 हर्षेण वर्षोपाध्यायमुपास्ते स्म सविस्मयः ॥ ७१ ॥  
 अथ कालेन बहवः शिष्या वर्षमुपाययुः ।  
 एकोऽपि पाणिनिर्नाम जडबुद्धिरुपाययौ ॥ ७२ ॥  
 शिष्यान्तरोपहासेन सावमानः स पाणिनिः ।  
 शुश्रूषाक्लेशतो यातः कदाचित्तुहिनाचलम् ॥ ७३ ॥  
 आराध्य तपसा तत्र विद्याकामः स शंकरम् ।  
 प्राप व्याकरणं दिव्यं स च विद्यामुखं शुभम् ॥ ७४ ॥  
 तत्प्राप्याह्वयते स्मायं सर्वान्वादाय पाणिनिः ।  
 स्ववर्ग्यान्वररुच्यादीनुपहासान्स्मरन्सुधीः ॥ ७५ ॥  
 ततोऽभवद्वररुचेर्वादः पाणिनिना सह ।  
 दिनानि सप्त च ययुस्तयोर्विवदमानयोः ॥ ७६ ॥  
 अथाष्टमे दिने तेन पाणिनौ निर्जिते सति ।  
 नभस्तलान्महाघोरं हुंकरोति स्म शंकरः ॥ ७७ ॥  
 श्रुत्वा शंकरहुंकारं ततः पाणिनिना जितम् ।  
 मूर्खत्वं वररुच्याद्याः प्रापुश्च प्रतिवादिनः ॥ ७८ ॥  
 ऐन्द्रं व्याकरणं नष्टं समग्रं चाभवद्भुवि ।  
 ततो वररुचिर्दुःखं विद्याविरहितो दधे ॥ ७९ ॥  
 मूर्खोभूतो वररुचिर्मुक्ताहारो विनिर्ययौ ।  
 आराधयितुमीशानं तपोभिस्तुहिनाचले ॥ ८० ॥



परितुष्टो वररुचेस्तपोभिः परमेश्वरः ।

शास्त्रं प्रकाशयामास पाणिनेयमशेषतः ॥ ८१ ॥

शंकरेच्छाप्रसादेन चूर्णीकृत्याथ तच्च सः ।

जगाम स्वगृहं तुप्यन्नज्ञाताध्वपरिश्रमः ॥ ८२ ॥

तत्प्राप पाणिनेः शास्त्रं वर्षः स्वामिकुमारतः ।

वर्षाद्याडीन्द्रदत्तौ च लब्धवन्तावसंशयम् ॥ ८३ ॥

एवं व्याकरणं दिव्यं प्रबोधायाम्यधात्पुनः ।

पाणिनीयमधिष्ठाय शरीरं परमेश्वरः ॥ ८४ ॥

ततो व्याडीन्द्रदत्ताभ्यां प्रार्थितो गुरुदक्षिणाम् ।

अङ्गीचकार वर्षः स हेमकोटिं सुनिर्मलाम् ॥ ८५ ॥

इन्द्रदत्तः प्रविश्याथ संस्थितस्य कलेवरम् ।

योगेन नन्दनृपतेर्व्याडयेऽदत्त काञ्चनम् ॥ ८६ ॥

व्याडिः काञ्चनकोटिं तां वर्षायादत्त दक्षिणाम् ।

इन्द्रदत्तश्च नन्दोऽभूच्छकटालधिया नृपः ॥ ८७ ॥

इन्द्रदत्तस्ततो योगे नन्दभूपालतां भजन् ।

मन्त्रिभावे वररुचिं महाप्राज्ञं न्ययोजयत् ॥ ८८ ॥

किमन्यदथ नन्दस्य चिरमादाय मन्त्रिताम् ।

खिन्नो वररुचिः शान्तस्तपोवनमशिश्रियत् ॥ ८९ ॥

एकदा स ययौ द्रष्टुं देवीं विन्ध्यनिवासिनीम् ।

आराधिता च तपसा सा तं स्वप्ने समादिशत् ॥ ९० ॥

गच्छ विन्ध्याटवीमद्य काणभूतिमवेक्षितुम् ।

इति देव्या गिरा सोऽपि विन्ध्यकान्तारमाययौ ॥ ९१ ॥

अपश्यत्काणभूतिं स पिशाचैस्तत्र चावृतम् ।

जगाद च सदाचारः कथमीदृग्भवानिति ॥ ९२ ॥

श्रुत्वा वररुचेरेवं काणभूतिरभाषत ।

पादोपसंग्रहं कृत्वा सौजन्यमधुरां गिरम् ॥ ९३ ॥

विज्ञानं मे स्वतो नास्ति श्मशाने श्रुतमीश्वरात् ।  
 यदुज्जयिन्यां सर्वं ते कथयामि शृणुष्व तत् ।  
 स्मशाने च कपाले च तव देव रतिः कुतः ॥ ९४ ॥  
 इति सप्रणयं पृष्टः पार्वत्या शंभुरब्रवीत् ।  
 कल्पान्तसमये पूर्वमभूदेकार्णवं जगत् ॥ ९५ ॥  
 पातितः शोणितकणो विभिद्योरुं मया ततः ।  
 जले स एवार्ण्डमभूद्विधा गतवतस्ततः ॥ ९६ ॥  
 निरगात्पुरुषः सृष्टौ सृष्टा च प्रकृतिर्मया ।  
 ततः स निखिलं सृष्ट्वा प्रजापतिपुरःसरम् ॥ ९७ ॥  
 पितामह इति प्रोक्तो गाढाहंकारतामगात् ।  
 ततः कररुहेणाहं तन्मूर्धानमपाटयम् ॥ ९८ ॥  
 महाव्रतं गृहीत्वा च श्मशानप्रियतां श्रये ।  
 एतद्देवि कपालात्म जगत्करतले स्थितम् ॥ ९९ ॥  
 तस्याण्डस्य कपाले द्वे रोदसी परिकीर्तिते ।  
 कपालप्रियता तेन सदैव मम वर्तते ॥ १०० ॥  
 श्रुत्येति शंभोस्तत्रैव स्थितवानस्मि सादरम् ।  
 ततो मयि श्रोतुकामे पार्वती पुनरब्रवीत् ॥ १०१ ॥  
 कियता समयेनास्मान्पुष्पदन्त उपैष्यति ।  
 आकर्ण्येत्यवदद्देवीमुद्दिशन्मां त्रिलोचनः ॥ १०२ ॥  
 कुबेरानुचरः सोऽयं यक्षः प्राप्तः पिशाचताम् ।  
 अस्य स्थूलशिरा नाम मित्रमासीन्निशाचरः ॥ १०३ ॥  
 तन्मैत्र्या धनदः शापात्पिशाचममुमाददे ।  
 प्रार्थिते दीर्घजङ्घेन आत्राथास्य धनाधिपः ॥ १०४ ॥  
 शापावसानमवदत्किञ्चित्कोपं परित्यजन् ।  
 पुष्पदन्तात्समाकर्ण्य कथां शापावरोहिणः ॥ १०५ ॥  
 उक्त्वा शापावतीर्णस्य तां च माल्यवतोऽखिलाम् ।  
 गणाभ्यां सहितस्ताभ्यामेव शापाद्विमोक्ष्यते ॥ १०६ ॥

पुष्पदन्तस्य शापान्तस्त्वयाप्येवं कृतः स्मर ।  
 श्रुत्वेति शंभोर्वचनं हृष्यन्नहमिहागतः ॥ १०७ ॥  
 तस्मान्निवर्तते शापः पुष्पदन्तागमान्मम ।  
 आकर्ण्येमां वररुचिः काणभूतेर्गिरां ततः ॥ १०८ ॥  
 जातिं सुप्तोत्थित इव स्मृत्वा तत्क्षणमब्रवीत् ।  
 पुष्पदन्तो गणः सोऽहं शृणु मत्तोऽखिलं च तत् ॥ १०९ ॥  
 उक्त्वेति ग्रन्थलक्षाणि सप्त सप्ताब्रवीत्कथाः ।  
 आकर्ण्य ताः काणभूतिरभाषत सविस्मयः ॥ ११० ॥  
 त्वं रुद्र एव कोऽन्यो वा कचिद्वेत्तीदृशीः कथाः ।  
 श्रुत्वा कथा इमाः शापो विरतो मे शरीरतः ॥ १११ ॥  
 स्ववृत्तान्तं समाख्याहि बाल्यात्प्रभृति मे प्रभो ।  
 ततो विनीतशिरसो वृत्तान्तं स्वमवर्णयत् ॥ ११२ ॥  
 काणभूतिं वररुचिर्जन्मनः प्रभृति स्फुटम् ।  
 उक्त्वा स्ववार्तां भूयोऽपि काणभूतिं जगाद सः ॥ ११३ ॥  
 स्वास्थ्यं लभे त्वामालोक्य परं खेदमहं श्रितः ।  
 त्वदालोकनमाहात्म्यान्मम शापो निवर्तते ॥ ११४ ॥  
 प्रभावाद्विन्ध्यवासिन्या मयोक्ता च महाकथा ।  
 क्षीणशापो वपुस्त्यक्त्वा तत्प्राग्जन्म भजाम्यहम् ॥ ११५ ॥  
 .....पुनरवस्थितिः ।  
 मत्पक्षपाती प्रथमं मात्यवानप्यशय्यत ।  
 तस्मै महेश्वरेणोक्ता कथनीया महाकथा ॥ ११६ ॥  
 त्वं च संप्रति तिष्ठेह यावदायाति तेऽन्तिकम् ।  
 त्यक्तभाषा त्रयः सोऽपि गुणाढ्यो द्विजसत्तमः ॥ ११७ ॥  
 एवं वररुचिस्तत्र काणभूतेर्निवेद्य सः ।  
 देहमोक्षाय त्वरितमगाद्वदरिकाश्रमम् ॥ ११८ ॥  
 ततो वररुचिस्त्यक्त्वा योगधारणया वपुः ।  
 प्राग्जन्म तत्समासाद्य भगवद्गुणतामगात् ॥ ११९ ॥

स गणो माल्यवान्नाम देवीशापादधो भवन् ।  
 तत्काले गुरुणा तेन <sup>१</sup>प्रोक्तोऽसौ द्विजसत्तमः ॥ १२० ॥  
 क्रमेण विद्याः सर्वाः स समासाद्य प्रसिद्धिमान् ।  
 सुप्रतिष्ठितनामानं देशं प्राप प्रकृष्टधीः ॥ १२१ ॥  
 सातवाहनभूपालमास्थानस्थमवैक्षत ।  
 शर्ववर्मादिभिः सर्वैर्मन्त्रिभिः परिवारितः ।  
 स राजा तममात्यत्वे स्तुतिपूर्वं न्यवेशयत् ॥ १२२ ॥  
 अथासौ राज्यकार्याणि चिन्तयन्मन्त्रिभावतः ।  
 तांस्तान्नध्यापयञ्छिष्यान्गुणाढ्यः सुखमन्वभूत् ॥ १२३ ॥  
 कदाचिदथ भूपालो वसन्ते कामिनीसखः ।  
 दिव्योद्यानावनौ वापीजले चिक्रीड सादरः ॥ १२४ ॥  
 स पाणियन्नधाराभिः सिपेच वरकामिनीः ।  
 कामिन्योऽपि प्रजहुस्तं कटाक्षैः सह वारिभिः ॥ १२५ ॥  
 एकदा तस्य क्रीडन्ती नितम्बस्तनगौरवात् ।  
 खिद्यमाना क्लमं प्राप वापीमध्ये विलासिनी ॥ १२६ ॥  
 सिञ्चन्ती सलिलैर्भूपं सां जगादालसालसा ।  
 मोदकैर्नाथ मां सद्यः प्रहरेति कृतस्मिता ॥ १२७ ॥  
 एवं तद्वचनं श्रुत्वा जलप्रहरणात्मकम् ।  
 शब्देन छलितो राजा मोदकैस्तां तताड सः ॥ १२८ ॥  
 तैतो विहस्य सा राज्ञी पुनरेवमभाषत ।  
 राजन्नवसरः कोऽत्र मोदकानां जलान्तरे ॥ १२९ ॥  
 उदकैः सिञ्च मा मा त्वं मामित्युक्तं मया हितत् ।  
 संधिमात्रं न जानासि माशब्दोदकशब्दयोः ॥ १३० ॥  
 न च व्याकरणं वेत्ति मूर्खस्त्वं कथमीदृशः ।  
 इत्युक्तः स तया राज्ञ्या शब्दशास्त्रविदा नृपः ॥ १३१ ॥

ततश्चिन्तापरो मुख्यन्नाहारादिविवर्जितः ।

चिन्तास्थ इव पृष्ठोऽपि नैव किञ्चिदभाषत ॥ १३२ ॥

पाण्डित्यं शरणं वा मे मृत्युर्वेति विचिन्तयन् ।

शयनीये परित्यक्तगात्रः संतापवानभूत् ॥ १३३ ॥

उपविश्याथ निकटे मन्त्रिणो ज्ञातमानसाः ।

कारणं कथय देव वर्तसे विमना इति ॥ १३४ ॥

तच्छ्रुत्वापि तथैवास्त तूष्णीं स सातवाहनः ।

ततोऽवदत्कश्चित्सुधीर्वर्षेर्द्वादशभिः सह ॥ १३५ ॥

ज्ञायते सर्वविद्यानां मुख्यं व्याकरणं नृपः ।

अहं तु शिक्षयाम्येव तुल्यः स्कन्देन चापरः ॥ १३६ ॥

तदहं मासपट्केन देव त्वां शिक्षयामि तत् ।

ततः स्वामिकुमारस्य प्रसादात्तदकल्पयत् ॥ १३७ ॥

शिक्षयामास राजानं प्राप्तार्थसंचयः सुधीः ।

राजा कवित्वपाण्डित्यमयीं प्राप च चातुरीम् ॥ १३८ ॥

ततो गुणाढ्यस्तद्वीक्ष्य प्रतिज्ञां प्राक्तनीं स्मरन् ।

संस्कृतं प्राकृतं देशभाषामपि समत्यजत् ॥ १३९ ॥

संत्यज्य कृतमौनत्वाद्यवहारानसौ ततः ।

निर्ययौ नगरात्तस्माद्विद्वक्षुर्विन्ध्यवासिनीम् ॥ १४० ॥

स्वप्ने स विन्ध्यवासिन्या प्रेषितस्तदगाद्वनम् ।

यत्र स्थितः काणभूतिः पिशाचैः परिवारितः ॥ १४१ ॥

तत्राश्रुणोत्पिशाचानां परस्परमसौ कथाः ।

शिशिक्षे चात्र तद्भाषां भाषात्रयविलक्षणाम् ॥ १४२ ॥

पिशाचभाषया तत्र मौनमोक्षैकहेतुना ।

स्वागतं विदधे काणभूतेर्विन्ध्याटवीस्थितेः ॥ १४३ ॥

मित्रस्य रक्षसो भूतिवर्मणो दिव्यचक्षुषः ।

वचसा माल्यवन्तं तं गुणाढ्यं सोऽभ्यगाद्वने ॥ १४४ ॥

काणभूतिः कथां तस्य पुष्पदन्तोदितां ततः ।  
 अवर्णयद्गुणाढ्यस्य शापान्तसमयोत्सुकः ॥ १४५ ॥  
 निवबन्ध गुणाढ्यस्ताश्चतुर्थ्या भाषया कथाः ।  
 ससैव सप्तभिर्वर्षैर्ग्रन्थलक्ष्याणि सप्त सः ॥ १४६ ॥  
 मसीमटव्यामप्राप्य गुणाढ्यः स्वाङ्गशोणितैः ।  
 लिलेख ताः कथा दिव्याश्चित्रचारित्रशालिनीः ॥ १४७ ॥  
 निवद्धास्ता गुणाढ्येन दृष्ट्या तत्र महाकथाः ।  
 त्यक्तशापो गतिं प्राप काणभूतिर्निजां ततः ॥ १४८ ॥  
 काणभूतेरनुचराः पिशाचास्तत्र ये स्थिताः ।  
 तेऽपि दिव्यां कथां श्रुत्वा सर्वे प्राप्नुर्दिवं ततः ॥ १४९ ॥  
 इयं बृहत्कथा पृथ्व्यां प्रसिद्धिं प्राप्यते कथम् ।  
 इति शापान्तसोत्कण्ठो गुणाढ्यः समचिन्तयत् ॥ १५० ॥  
 प्राहिणोत्तां कथां सोऽथ सातवाहनभूभुजे ।  
 अधिचिक्षेप राजापि तां कथां मदनिष्ठुरः ॥ १५१ ॥  
 सानुतापो गुणाढ्योऽपि वह्निकुण्डं ततो व्यधात् ।  
 व्याख्याय पञ्चमेकैकं निचिक्षेप च तत्र सः ॥ १५२ ॥  
 देहातिवाहमुत्सृज्य तृणाम्बुमयमादरात् ।  
 अशृण्वन्सास्रवस्तत्र तां कथां मृगपक्षिणः ॥ १५३ ॥  
 निराहारेषु शुण्यत्सु तदानीं मृगपक्षिषु ।  
 अस्वादुनि च तन्मांसे भुक्ते प्राप रुजं नृपः ॥ १५४ ॥  
 गुणाढ्यचरितं श्रुत्वा वनेचरजनात्ततः ।  
 आजगाम खयं राजा तमेवोद्देशमादरात् ॥ १५५ ॥  
 सबाष्पमृगमध्यस्थं गुणाढ्यं वनवासिनम् ।  
 प्रत्यभिज्ञाय च ततो नमश्चक्रे महीपतिः ॥ १५६ ॥  
 अथ पृष्टवतो राज्ञः स्ववृत्तान्तं जगाद सः ।  
 भूतभाषामयैर्वाक्यैर्गुणाढ्यो विस्मयस्पृशः ॥ १५७ ॥

आख्याहि निजवृत्तान्तं पुनरप्यब्रवीदसौ ।

दग्धानि ग्रन्थलक्षाणि षडेकमवशिष्यते ॥ १५८ ॥

ग्रन्थलक्षमिदं यैका सा कथा गृह्यतां त्वया ।

नरवाहनदत्तस्य चरितं त्वेतदद्भुतम् ॥ १५९ ॥

उक्त्वेत्यदत्त स कथा सातवाहनभृभुजे ।

राजापि प्रणमन्भक्त्या जग्राह निजमूर्धनि ॥ १६० ॥

अथ ज्ञात्वा स शापान्तं त्यक्त्वा योगेन विग्रहम् ।

माल्यवान्गणतां लेभे शिवभक्तयेकभाविताः ॥ १६१ ॥

बृहत्कथा सा सर्वत्र प्रसिद्धिं प्रापदद्भुता ।

या स्वयं समहादेव्याश्चन्द्रमौलिरवर्णयत् ॥ १६२ ॥

अनया कथया किं वा प्रसङ्गोद्दिष्टया मया ।

ऐन्द्रं व्याकरणं हित्वा पाणिनीयं व्यधाच्छिवः ॥ १६३ ॥

ततः प्रभृति निःशेषशब्दज्ञानप्रकाशकम् ।

दिव्यं व्याकरणं भूमौ पाणिनीयं प्रसिद्धयति ॥ १६४ ॥

पाणिनिर्भगवानेव स्वयं चन्द्रार्धशेखरः ।

प्रतिष्ठापयते कोऽन्यो दिव्यं व्याकरणं भुवि ॥ १६५ ॥

अशेषेऽपि शास्त्रेषु स्तूयते कैर्न पाणिनिः ।

ज्ञायन्ते सम्यगेवैते यत्प्रसादेन वाचकाः ॥ १६६ ॥

कालान्तरेण सर्वज्ञस्याज्ञया भुजगेश्वरः ।

स्वजिहाः सफली चक्रे बह्वीर्भाष्योपदेशतः ॥ १६७ ॥

परिमितमतयः किमाचरन्तु

प्रसृमरसंशयखिद्यमानचित्ताः ।

विभुरनवधिवाच्यवाचकात्मा

शिव इति पश्यतमेव सर्वशक्तिम् ॥ १६८ ॥

इति श्रीमहामाहेश्वरजयद्रथविरचिते हरचरितचिन्तामणौ शब्दशास्त्रावतारो नाम

सप्तविंशः प्रकाशः ॥

अष्टाविंशः प्रकाशः ।

ॐ श्रीचिदमृतलहरीधराय मृत्युजिते नमः ।

उत्पन्ना शिवकुण्डलाकृतिरसौ त्वत्तः परब्रह्मण-

स्तत्त्वेष्वेष्वखिलेषु कल्पयति या सामान्यरूपां स्थितिम् ।

विश्रान्तिं भजते दृढं समरसीभावेन बोधोदधौ

सा शक्तिर्मम भासतां त्रिपथगा संविद्रसोद्रेकभूः ॥ १ ॥

जलरूपेण विश्वस्य संजीवनमहोषधिः ।

अहो साधुतमः कोऽपि नित्यपूर्णो महेश्वरः ॥ २ ॥

परस्माद्ब्रह्मणो गङ्गा चक्राकारा विनिर्गता ।

प्रति तत्त्वं सुता सर्वैः प्राप्ता ब्रह्माण्डमण्डलम् ॥ ३ ॥

प्रविशन्ती विरञ्चाण्डं सर्वलोकोर्ध्ववर्तिनः ।

उत्तमाङ्गे विभोर्लम्बा रुद्रस्याभून्महानदी ॥ ४ ॥

पापान्तकारिणीं गङ्गामाकलय्य महेश्वरः ।

जटाभारे विनिष्पीड्य तां चिक्षेप हरेः पुरे ॥ ५ ॥

विष्णुरभ्यर्च्य तां देवीं स्तुत्वा चानन्दकारिणीम् ।

प्रणम्य प्रेरयामास ब्रह्मलोकाय भावितः ॥ ६ ॥

ब्रह्मलोके ततः प्राप्ता ब्रह्मणा पावनात्मना ।

मर्त्यलोके च मुमुचे निःशेषदुरितापहा ॥ ७ ॥

ब्रह्मणा स्वीकृतां ज्ञात्वा तां गङ्गामथ नारदः ।

देवान्विदितवृत्तान्तान्मुनीन्मर्त्यान्थाकरोत् ॥ ८ ॥

नयन्ती शाश्वतं स्थानं स्पर्शनं श्रपचानपि ।

स्वीकृता ब्रह्मणा गङ्गा सर्वैराराधिताः सुरैः ॥ ९ ॥

देवैराराधिता गङ्गा स्वर्गमार्गं प्रविश्य सा ।

लेभे सुरसरिन्नाम पवित्रितचराचरा ॥ १० ॥

कदाचित्कपिलक्रोधदग्धान्वुद्धा भगीरथः ।

पूर्वं स्ववंश्यान्भूपालान्वुद्धिमान्समचिन्तयत् ॥ ११ ॥



उद्धरिष्यति मां तीव्रनरकार्णवचारिणम् ।  
 इति काङ्क्षति संतानं जनः संसारवर्त्मनि ॥ १२ ॥  
 सगरानुद्धरिष्यामि तदहं केन वर्त्मना ।  
 अन्यथा किं मम प्राणैः किं वा चपलया श्रिया ॥ १३ ॥  
 उद्धर्तुं स्वर्णदी भूमौ मयेयमवतार्यते ।  
 तदम्बुस्पर्शमात्रेण प्राप्यते परमा गतिः ॥ १४ ॥  
 इति निश्चित्य चक्रे स तपस्तीव्रं नदीं प्रति ।  
 सा च वर्षशतेनास्य प्रसन्ना विश्वपावनी ॥ १५ ॥  
 उद्धर्तुं पूर्ववंश्यान्मे भूमाववतर प्रभो ।  
 इत्थं भगीरथेनोक्ता सुरसिन्धुरभाषत ॥ १६ ॥  
 शिवतत्त्वात्प्रभृत्येतन्मम यद्वर्तते पयः ।  
 तस्यावकाशः कुत्रास्ति महीमात्रे प्रसर्पतः ॥ १७ ॥  
 इति श्रुत्वा वचस्तस्या भगीरथमहीपतिः ।  
 शिवमाराधयामास तपसा भक्तिपावनः ॥ १८ ॥  
 अथ प्रसन्नो भगवानभाषत भगीरथम् ।  
 धार्यते सा मया जूटे तदेपावतरत्विति ॥ १९ ॥  
 अवातरत्ततो गङ्गा भगीरथतपोभरैः ।  
 निर्भरं परिपुष्यन्ती जगत्स्थावरजङ्गमम् ॥ २० ॥  
 एकार्णवं यदा विश्वमवतीर्य विधित्सति ।  
 ईश्वरेण जटाकोटौ तदानीं विनिवेशिता ॥ २१ ॥  
 आक्रान्तस्वर्गमार्गेण प्रवाहेण निपत्य सा ।  
 अग्रभागं महादेवजटायाः पर्यपूरयत् ॥ २२ ॥  
 अविच्छिन्नं पतन्ती सा देवी स्वर्गतरङ्गिणी ।  
 मृपतप्रतिपत्त्यैव मूर्ध्नि शंभोरलक्ष्यत ॥ २३ ॥  
 तावन्ति तत्त्वान्याक्रम्य पतिता हि महानदी ।  
 देवस्य मूर्ध्नि लीनेति विचित्रा शक्तिरैश्वरी ॥ २४ ॥

एवं वर्षसहस्रं सा बभ्राम दिविषन्नदी ।  
 महादेवजटाकोटिवालाग्रेण लुलोट च ॥ २९ ॥  
 अथ शंभुजटाकोटिमात्रकल्पितसन्निधिम् ।  
 ज्ञात्वा नदीमसंपूर्णं वाञ्छां मेने भगीरथः ॥ २६ ॥  
 महादेवप्रसादोऽयं यन्मूर्धनि नदी धृता ।  
 अत्रैव स्थापितैपेति करोष्यननुकम्पनम् ॥ २७ ॥  
 आक्रान्तसर्वसत्त्वापि तव मूर्धनि वर्तते ।  
 इयं देवजटाकोटिवालाग्रपरिचारिणी ॥ २८ ॥  
 तद्देवदृष्टमैश्वर्यं कस्यान्यस्य त्वया विना ।  
 कृपया तन्मम नदीं धरणाववतारय ॥ २९ ॥  
 इति तस्योक्तमाकर्ण्य भगवान्करुणानिधिः ।  
 नदीं निजजटाकोटेर्निचिक्षेप महीतले ॥ ३० ॥  
 अथ शंभुजटाजूटान्निपतन्ती सुरापगा ।  
 प्रावर्तत महीलोकं पवित्रीकर्तुमुन्मदा ॥ ३१ ॥  
 भगीरथस्तपः कृत्वा नदीं प्रावर्तयद्भुवि ।  
 ततो भागीरथीत्येषा प्रसिद्धा भुवनत्रये ॥ ३२ ॥  
 सा क्रमेण प्रसर्पन्ती प्रवाहेण वलीयसा ।  
 अथ जहुमुनेः प्राप पवित्रतममाश्रमम् ॥ ३३ ॥  
 तत्राश्रमं जहुमुनेर्विनाश्य पयसां भरैः ।  
 तुङ्गानि शिवलिङ्गानि जहार त्रिदशपगा ॥ ३४ ॥  
 लिङ्गार्चनोपयोग्यानि विचिन्वन्कुसुमानि सः ।  
 जहुरप्याश्रमपदे नासीद्भङ्गागमक्षणे ॥ ३५ ॥  
 उच्चित्य पुष्पाण्यायातः स दृष्ट्वा तमुपद्रवम् ।  
 अपिवत्सहसा गङ्गां लिङ्गास्कन्दनकोपितः ॥ ३६ ॥  
 स्तुतो भगीरथेनाथ स मुमोच सुरापगाम् ।  
 अवताराय मेदिन्यां दक्षिणश्रवणाध्वना ॥ ३७ ॥

ततः प्रभृति सा भूमौ जाह्नवीत्यभिधां गता ।  
 संपादयामास नदी भगीरथमनोरथम् ॥ ३८ ॥  
 भगीरथमहीपालपूर्ववंश्यास्तदम्भसा ।  
 स्पृष्टमात्राः शुभं लोकमवापुर्हतकिल्बिषाः ॥ ३९ ॥  
 एवमेषा महादेवी त्रिषु लोकेषु विश्रुता ।  
 इति त्रिपथगा प्रोक्ता चराचरशुभावहा ॥ ४० ॥  
 एतत्पयः पीयते यैः स्पृश्यते वा सुभाषितैः ।  
 सर्वे निर्वाणसरणिं सत्यन्ते यान्ति देहिनः ॥ ४१ ॥  
 एतत्परिचयात्कान्तिर्देवानां दिव्यतां गता ।  
 ब्रह्मलोकस्य सोपानमियं देवी निगद्यते ॥ ४२ ॥  
 गङ्गा गङ्गेति वचनं श्रूयते यत्र भूरिशः ।  
 विघ्नास्तत्र निवर्तन्ते सौभाग्यं च प्रवर्तते ॥ ४३ ॥  
 ॐ श्रीगङ्गे नमस्तुभ्यमिति यो भाषते नरः ।  
 गोसहस्रप्रदानात्स लभते फलमुत्तमम् ॥ ४४ ॥  
 ब्रह्मभूतः प्रदेशः स मर्त्यास्ते ब्रह्मतत्पराः ।  
 यत्र संनिहिता गङ्गा सा च यत्रावगाह्यते ॥ ४५ ॥  
 गङ्गास्नातस्य पुंसोऽपि स्पर्शं यो विदधाति वै ।  
 सोऽपि स्वर्गं समासाद्य शक्रेण सह मोदते ॥ ४६ ॥  
 गङ्गातीरमृदं यश्च वीक्षते वन्दतेऽपि वा ।  
 लभते स पवित्रात्मा भूमिदानसमं फलम् ॥ ४७ ॥  
 ते देवा न पुनर्मर्त्याः शैलास्ते शिवमूर्तयः ।  
 वृक्षाः सुधाफलास्ते च ये गङ्गाजलसङ्गिनः ॥ ४८ ॥  
 अश्वमेधादयो यज्ञा वेदा अग्निशरीरिणः ।  
 तत्र संनिहिता यत्र गङ्गास्नातो वसेन्नरः ॥ ४९ ॥  
 यः कार्तिके शुक्लपक्षे पूर्णमायामुपोषितः ।  
 पूजयित्वाभिजिद्योगे पितृकुलकपञ्चकम् ॥ ५० ॥

दिक्कालाद्यनवच्छिन्नं लभते स परं शिवम् ।

एवं बहुषु शास्त्रेषु वर्णितं चन्द्रमौलिना ॥ ५१ ॥

त्रिभुवनमवहेलयैव देवो निरवधिसंस्तृतितापपीड्यमानम् ।

प्रसृमरकरुणारसः पुनीते भजत जनाः शरणं तमीशमेव ॥ ५२ ॥

इति श्रीमहामाहेश्वरजयद्रथविरचिते हरचरितचिन्तामर्णौ गङ्गावतारवर्णनं नाम  
अष्टाविंशः प्रकाशः ॥

एकोनविंशः प्रकाशः ।

ॐ श्रीमदमृतमूर्तये नमः ।

प्राग्दुष्कर्मपरम्पराप्रकटितैर्वाल्यात्प्रभृत्येव मे

निश्चेष्टत्वमनश्चरैर्विरचितं रोगैर्विमोहादिभिः ।

त्रैलोक्याभयदायिनः पशुपते सद्यस्तवाङ्घ्रिद्वये

निध्याते पुनरेक एव नितरां सौख्यं भजे शाश्वतम् ॥ १ ॥

रोगाः प्रणश्यन्ति परं विवेकश्च प्रवर्धते ।

ईशेच्छयैव त्रुट्यन्ति विविधानि भयान्यपि ॥ २ ॥

वभूव राजा भूलोकावतीर्ण इव वासवः ।

श्रुतकीर्तिरिति ख्यातो विदर्भेषु महायशाः ॥ ३ ॥

किमजेयमभूत्तस्य किमसाध्यं च भूभुजः ।

कुवेरमधरीकृत्य विभूत्या वर्तते स्म यः ॥ ४ ॥

एका तस्याभवत्पत्नी मालतीति मनोरमा ।

विलोक्य यस्या वदनं पूर्णेन्दुरपि लज्जते ॥ ५ ॥

नानाविधैर्विलासैस्तावभूतां भोगभोगिनौ ।

उपभोगफला लक्ष्मीरिति निर्माय चेतसि ॥ ६ ॥

तौ विना तनयोत्पत्तिं व्यर्थमालोक्य संपदम् ।

नवेऽपि वयसि क्लेशमन्वभूतामहर्निशम् ॥ ७ ॥

पुत्राभिलाषिणौ देवद्विजपूजापुरःसरम् ।

धनं व्यतरतां भूरि तावार्थिन्यो दिवानिशम् ॥ ८ ॥

अथ कालेन बहुना तयोः सूनुरजायत ।  
 हर्षकेत्वभिधानं यः प्राप प्रीतिमतो जनात् ॥ ९ ॥  
 तस्मिञ्जाते प्रवृत्ते तत्र यादृञ्जहोत्सवः ।  
 जिह्वाद्वयीसहस्रेण शेषस्तद्भाषितुं क्षमः ॥ १० ॥  
 व्ययीकृतेषु कोशेषु प्रवृत्ते नगरोत्सवे ।  
 अथोत्कण्ठाकुलो राजा पुत्रमैक्षत सादरः ॥ ११ ॥  
 वहिर्द्वारविरुद्धेषु सेवायातेषु राजसु ।  
 राजपत्नीषु माणिक्यपूर्णरात्रिषु पाणिषु ॥ १२ ॥  
 पुरोहितेषु मङ्गल्यसामपाठप्रवर्तिषु ।  
 रक्षार्घ्यपहस्तासु साध्वीषु जरतीष्वपि ॥ १३ ॥  
 पुत्रोत्पत्तिनिवेदिभ्यो दिक्षुः प्राणानपि निजान् ।  
 पश्यति स्म निजं पुत्रमानन्दाम्बुषुतेक्षणः ॥ १४ ॥  
 छिन्नजिह्वस्त्रुटत्कर्णो विहस्तो लूननासिकः ।  
 कुष्ठवान्नष्टदृष्टिश्च तं नात्यक्षत्सलक्षितः ॥ १५ ॥  
 तमालोक्य ततः पुत्रं कुष्ठपूतिपरिप्लुतम् ।  
 मूर्छामगच्छद्भूपालो व्यर्थीभूतमनोरथः ॥ १६ ॥  
 प्रसवव्यथिता देवी तदानीमेव वीक्ष्य तम् ।  
 अकरोन्मेखलादाम्ना पाशं स्नेहविमोहिता ॥ १७ ॥  
 चेटीभिरथ भूपालः प्रयत्नात्प्रतिबोधितः ।  
 पाशं न्यवारयद्देव्यास्तारशब्दं रुरोद च ॥ १८ ॥  
 अथ तत्र समग्रेषु रुदत्सु शिशुदर्शनात् ।  
 धैर्यं हठात्समालम्ब्य जगाद वसुधापतिः ॥ १९ ॥  
 असावसारः संसारो ज्ञातः केन शरीरिणा ।  
 सुखदुःखमयैर्यस्य तरङ्गैर्मोहितं जगत् ॥ २० ॥  
 आदौ सुतं विना शोकश्चिरकालमवर्तत ।  
 अधुना त्वीदृशे दृष्टे द्विगुणीभवति व्यथा ॥ २१ ॥

अत एव हि संत्यज्य धनदारसुतानपि ।  
 भजन्ति केचिदेकान्तं सर्वदुःखोपतापिताः ॥ २२ ॥  
 इत्यादि प्रलपत्यस्मिन्देव्या सह महीपतौ ।  
 जगाद जरती काचित्सान्त्वयन्ती निरन्तरम् ॥ २३ ॥  
 किं भूमिपाल भवतोऽप्यास्ते विक्लवता हृदि ।  
 प्रायो रोगान्निवर्तन्ते भिषजो भैषजेन च ॥ २४ ॥  
 भिषजावश्विनौ देवौ तदुक्तं चास्ति भैषजम् ।  
 तदाराधनयत्नस्तत्कुशलाय विधीयताम् ॥ २५ ॥  
 इति श्रुत्वा गिरं तस्या भूपतिर्दृढनिश्चयः ।  
 राज्यं मन्त्रिषु विन्यस्य जगाम विधिना वनम् ॥ २६ ॥  
 राजपत्नी सवत्पूतिक्लिन्नकञ्चुकमात्मजम् ।  
 उत्सङ्गे दधती स्नेहाद्भर्तारमनुनिर्ययौ ॥ २७ ॥  
 त्यक्तराज्यस्ततो राजा पत्न्या बालेन वान्वितः ।  
 तावश्विनौ चिरतरं ध्यायति स्म दिवानिशम् ॥ २८ ॥  
 प्रसन्नावश्विनौ तस्य कालेन बहुना ततः ।  
 अङ्गीचक्रतुरारोग्यं बालकस्य प्रतिज्ञया ॥ २९ ॥  
 स्मृतावेवाश्विनौ देवावारोग्यस्य शरीरिणाम् ।  
 दृष्टौ किं पुनरत्रापि भैषज्योद्योगभागिनौ ॥ ३० ॥  
 किमन्यदश्विनौ पथ्यं न बालो प्रवभूव तत् ।  
 ईश्वरेच्छां विना जातु स हि कर्मफलप्रदः ॥ ३१ ॥  
 एवं दिनेषु द्वित्रेषु व्यतीतेष्ववमानितः ।  
 उद्विग्नावश्विनौ देवौ निजा मुमुचतुः क्रियाः ॥ ३२ ॥  
 ततो नाकपुरे त्यक्तक्रिययोराश्विनेययोः ।  
 हाहाकारः प्रववृते सर्वेषामेव देहिनाम् ॥ ३३ ॥  
 अथास्थानपतिः शक्रो देवर्षिपरिवारितः ।  
 अपृच्छदश्विनौ सर्वमानीय परमार्थतः ॥ ३४ ॥

ततः सर्वेषु शृण्वत्सु पुरंदरसभापथे ।

वृत्तान्तमाश्विनेयाभ्यामुक्त्वा भूयोऽप्यभाष(ष्य)त ॥ ३९ ॥

शास्त्रानुसारिणी देव प्रवृत्तिर्नियता यदि ।

अस्मिन्दत्तेऽपि भैषज्ये निवर्तन्ते न किं रुजः ॥ ३६ ॥

यदसौ नियतित्यागो वर्तते यदि मण्डले ।

आत्मानमवमानाय को नियोजयते ततः ॥ ३७ ॥

अद्यप्रभृति वैद्यत्वमस्मभ्यं तन्न रोचते ।

यच्छास्त्रयन्त्रणां त्यक्त्वा रोगैरुन्मूल्यते जगत् ॥ ३८ ॥

दिव्या रसायनौषध्यो बाले तत्र नियोजिताः ।

मनागपि न रोगाणां बभूव च निवर्तनम् ॥ ३९ ॥

चिरमाराधितावावामेकान्ते श्रुतकीर्तिना ।

पुत्रारोग्याय किं साध्यमावयोः शास्त्रतः परम् ॥ ४० ॥

उत्सन्नेव चिकित्सेयं रोगाणां तत्पुरंदर ।

किं प्रयोजनमावाभ्यामद्यप्रभृति देहिनाम् ॥ ४१ ॥

निर्यन्त्रणत्वं रोगाणामित्थं कथयतोस्तयोः ।

बभार कोपं जम्भारिः पाटलीकृतलोचनः ॥ ४२ ॥

निश्चित्य दण्डसाध्यत्वं रोगाणां वासवस्ततः ।

लोकपालान्वितो दृष्यन्निर्जगाम सुरैः सह ॥ ४३ ॥

ततः प्रवृत्ते युद्धं रोगैः सह दिवौकसाम् ।

परस्परप्रहरणप्रकम्पितजगत्रयम् ॥ ४४ ॥

रोगान्विलोक्य बलिनस्ततो नमुचिसूदनः ।

पुरस्तात्प्रेषयामास यमं त्रिभुवनद्रुहम् ॥ ४५ ॥

हुंकुर्वन्दण्डमुद्यम्य कृतान्तस्तानताडयत् ।

बहन्तः कोपमेतेऽपि ततोऽभिदधिरे यमम् ॥ ४६ ॥

भो भो यम न कोऽप्यस्ति स्वायत्तः कापि देहिषु ।

ईश्वरेच्छा बलवती नियन्त्रीति विचिन्त्यताम् ॥ ४७ ॥

स्वयं प्रवृत्तिर्नास्माकं निवृत्तिर्भैषजैर्न वा ।  
 किंत्वीश्वरेच्छामाहात्म्यात्सर्वदैव व्यवस्थितिः ॥ ४८ ॥  
 पारतन्त्र्यं तवाप्यस्ति तदिच्छैव हि संहतौ ।  
 अन्यथा दानवाः क्रूरा बाधमाना न किं हताः ॥ ४९ ॥  
 तदिच्छा यदि नेयं स्यान्नियोक्त्री सर्वदेहिनाम् ।  
 रुदन्तो भवता सर्वैः किं हताः सर्ववान्धवाः ॥ ५० ॥  
 तदस्मान्प्रति दुर्वारां कुहिकां मुञ्च संप्रति ।  
 अनिच्छति महादेवे तृणं कञ्चीकरोति कः ॥ ५१ ॥  
 इति तेषां वचः श्रुत्वा विहस्य बहुशो यमः ।  
 अभाषतोत्कटं दण्डं नर्तयन्गगनाध्वनि ॥ ५२ ॥  
 अरे मूढा मया यूयं प्रेर्यमाणा दिवानिशम् ।  
 मृत्यवे देहिनां यस्मान्मदधीनं हि जीवितम् ॥ ५३ ॥  
 तस्मादाज्ञामतिक्रम्य दुरध्वे मैव(मा स्म) तिष्ठत ।  
 अयं दण्डो मदीयो न क्षमते दुर्वचः पुनः ॥ ५४ ॥  
 ईश्वरो यदि वः कश्चिदस्ति त्राता स रक्षतु ।  
 ..... ॥ ५५ ॥

[इति श्रीमहामाहेश्वरजयद्रथविरचिते हरचरितचिन्तामणौ .....

एकोनविंशत्तमः प्रकाशः ॥]

त्रिंशत्तमः प्रकाशः ।

ॐ श्रीगुरवे शिवाय नमः ।

ऊर्ध्वाधोविनिवेशितेन रचयन्त्याश्चर्यरूपं क्रमं  
 धर्माधर्ममयी व्यवस्थितिरसौ त्वत्तः परिस्पन्दते ।  
 तद्विश्वेश्वर वाच्यवाचकतया स्वातन्त्र्यमातन्वती  
 शक्तिस्ते हृदये प्ररोहतु मम श्रेयो विनिष्पत्तिभिः ॥ १ ॥  
 स्वदर्शनोचितं किञ्चिदिदं संगृह्यते मया ।  
 शिवधर्मान्तरादिभ्यः शास्त्रेभ्यो भावितान्प्रति ॥ २ ॥



अनुग्रहीतुं निःशेषान्सर्वज्ञो यदुपादिशत् ।  
 शास्त्राणि कृपया तत्र विज्ञेया सत्यरूपता ॥ ३ ॥  
 विधिवादमिमं शैवं नार्थवादः कदाचन ।  
 इच्छाधीना क्रिया यस्य सं मृषा भाषते कुतः ॥ ४ ॥  
 सर्वं सर्वज्ञभावेन प्रभुत्वं यस्य वर्तते ।  
 स केन हेतुना ब्रूयादसत्यं शास्त्रवर्त्मनि ॥ ५ ॥  
 अन्यथावस्थितान्भावानन्यथेच्छति चेत्प्रभुः ।  
 तत्तथैव भवन्त्येते कर्तृतेच्छात्मिका यतः ॥ ६ ॥  
 तस्य प्रभोः प्रभावेण वैचित्र्यं बहुधा श्रितः ।  
 रागद्वेषविमोहाद्यैर्यश्चैतत्कलुषीकृतम् ॥ ७ ॥  
 स मृषा भाषते प्राज्ञस्तद्विरा कः प्रवर्तते ।  
 यस्तु रागाद्यकलुषः करुणानिधिरीश्वरः ॥ ८ ॥  
 तस्य सत्यतमा वाणी प्रमाणमिति निश्चयः ।  
 तस्मान्माहेश्वरं वाक्यं श्रद्धेयं भक्तिपावनैः ॥ ९ ॥  
 अथ का न निवर्तेत घोरसंसारकालिका ।  
 ध्यानार्चनादयो ये च शिवधर्माः प्रकीर्तिताः ॥ १० ॥  
 तत्र श्रद्धा विधातव्या तां विना ते निरर्थकाः ।  
 परिपूर्णो महादेवो ब्रह्माद्यैरपि दुर्लभः ॥ ११ ॥  
 श्रद्धामात्रेण भक्तानां मर्त्यानामपि संमुखः ।  
 न क्लेशेन शरीरस्य द्रविणस्य न राशिभिः ॥ १२ ॥  
 संप्राप्यते महादेवो विना श्रद्धां सुरैरपि ।  
 सर्वस्वमपि यो दद्यात्प्राणान्वा श्रद्धया विना ॥ १३ ॥  
 स किञ्चिदपि नाप्नोति फलं श्रद्धैव तद्वरा ।  
 श्रद्धधानैर्विधातव्या तस्य पूजा महेशितुः ॥ १४ ॥  
 अर्घ्यपुष्पादिभिस्तत्र मन्त्र एकः षडक्षरः ।  
 स मन्त्रो बीजमन्येषां मन्त्राणां सर्वसिद्धिदः ॥ १५ ॥

अतिसूक्ष्मो महार्थश्च स ज्ञेयो वटवीजवत् ।  
 देवो गुणत्रयातीतः सर्वज्ञः सर्वकृत्प्रभुः ॥ १६ ॥  
 ओमित्येकाक्षरे मन्त्रे स्थितः सर्वगतः शिवः ।  
 ईशाद्या अपि सूक्ष्माणि वक्त्राण्येकाक्षराणि तु ॥ १७ ॥  
 मन्त्रे नमः शिवायेति संस्थितानि यथाक्रमम् ।  
 वाच्यः शिवोऽप्रमेयत्वान्मन्त्रस्तद्वाचकः स्मृतः ॥ १८ ॥  
 वाच्यवाचकभावोऽयमनादिः संस्थितोऽनयोः ।  
 वेदे च शिवशास्त्रे च मन्त्रोऽयं च षडक्षरः ॥ १९ ॥  
 संसारसंतापहरो लोके पञ्चाक्षरः पुनः ।  
 किं तस्य बहुभिर्मन्त्रैः शास्त्रैर्वा बहुविस्तरैः ॥ २० ॥  
 यस्मिन्नमः शिवायेति मन्त्राभ्यासः स्थिरीकृतः ।  
 शिवज्ञानानि सर्वाणि विद्यास्थानानि यानि च ॥ २१ ॥  
 षडक्षरस्य मन्त्रस्य कलां नार्हन्ति षोडशीम् ।  
 अत्र पूजोपकरणं गोशरीरात्समुत्थितम् ॥ २२ ॥  
 क्षीरादिकं तत्परमं पावनं किल्बिषापहम् ।  
 गावो हि प्रेषिताः पूर्वं स्वपुरात्परमेष्ठिना ॥ २३ ॥  
 अनुग्रहाय लोकानां नन्द्याद्यास्तेन ता वराः ।  
 पूजया परमेशस्य पूजको लभते फलम् ॥ २४ ॥  
 अत्रोपकरणीभावाद्भृगुभ्यः पादपा अपि ।  
 पूजितं पूज्यमानं वा भक्त्या पश्यति यः शिवम् ॥ २५ ॥  
 यश्चानुमोदते श्रुत्वा सोऽभीष्टं लभते फलम् ।  
 अर्चितं यः शिवं पश्येत्तस्य नश्यति पातकम् ॥ २६ ॥  
 हर्षान्नमति यो भूमौ स शैवं लभते पदम् ।  
 शिवाय दीयते यद्यत्तत्तद्दानं महाफलम् ॥ २७ ॥  
 अध्यापयेच्छनैः शिष्याञ्छिवभक्तान्प्रबोधयेत् ।  
 शिवशास्त्रानुसारेण विद्यादानं तदुच्यते ॥ २८ ॥

यथा शिवस्य नास्त्यन्तः परिपूर्णचिदात्मनः ।  
 तथा विद्याप्रदानस्य परिशुद्धचिदात्मनः ॥ २९ ॥  
 विद्यादाता श्रियं कीर्तिं ब्राह्मीं वृद्धिमिहाप्नुयात् ।  
 अमुत्राष्टविधाः सिद्धीः शैवं पदमतः परम् ॥ ३० ॥  
 सुशुद्धमपि योऽधीत्य ज्ञानमध्यापयेत्परम् ।  
 स याति नरकं घोरं पापीयाञ्ज्ञाननाशकः ॥ ३१ ॥  
 नष्टं नष्टं शिवज्ञानं यो जानन्नवतारयेत् ।  
 संस्कारयेद्वा धीमान्स स्वयमेव महेश्वरः ॥ ३२ ॥  
 संसारपङ्कनिर्मग्नं समुद्धरति यो जनम् ।  
 शिवज्ञानप्रभावेण कस्तेन सदृशः पिता ॥ ३३ ॥  
 अमुष्य पुण्यमाहात्म्यं वक्तुं शक्यं न केनचित् ।  
 अनुग्रहाय लोकस्य शिवस्तद्रूपमाश्रितः ॥ ३४ ॥  
 अज्ञानवह्निसंतप्तं निर्वापयति यः शनैः ।  
 ज्ञानामृतेन नृपतिस्तं को न प्रतिपूजयेत् ।  
 तन्नियोगादयं लोकः शुचिः स्याद्धर्मतत्परः ॥ ३५ ॥  
 यं यं धर्मं नरः श्रेष्ठः समाचरति भक्तितः ।  
 लोकस्तमाचरत्येव तत्प्रमाणाद्भयेन च ॥ ३६ ॥  
 शिवशालं लिखित्वा यः पुस्तकं प्रतिपादयेत् ।  
 विद्यादानस्य स फलं लभते नात्र संशयः ॥ ३७ ॥  
 यावदक्षरसंख्यानं शिवज्ञानस्य पुस्तके ।  
 तावद्वर्षसहस्राणि दाता शिवपुरे वसेत् ॥ ३८ ॥  
 भक्तैः संपूज्यते यत्र देशे व्याख्यायते तथा ।  
 शिवशालं न तत्र स्युर्दुर्भिक्षाद्या उपद्रवाः ॥ ३९ ॥  
 नृपतेस्तत्र सौभाग्यं विजयश्च दिने दिने ।  
 मतिर्धर्मं सुखं च स्यात्सर्वेषां पुरवासिनाम् ॥ ४० ॥  
 शिवशालं लिखति यो वाचयेद्वा ददाति वा ।  
 स उद्धरति पुण्यात्मा निःशेषं निजमन्वयम् ॥ ४१ ॥

शिवभक्ताय यो दद्यादशनाच्छादनादिकम् ।

लभते स परां सिद्धिं पुत्रपौत्रसमन्वितः ॥ ४२ ॥

उपानच्छत्रकौपीनशय्याप्रावरणासनम् ।

पादप्रक्षालनाभ्यङ्गस्नानभोजनभेषजम् ॥ ४३ ॥

धूपदीपप्रसूनाम्बुशिवपुस्तकमन्दिरम् ।

यो दद्याच्छिवभक्ताय श्रद्धधानो महीपतिः ॥ ४४ ॥

भृत्यैः पुत्रैश्च पौत्रैश्च सुहृद्भिश्चाखिलैः सह ।

विद्यादानस्य स फलं लभते नरकापहम् ॥ ४५ ॥

सर्वेषामपि दानानामन्नदानं विशिष्यते ।

सद्यः प्रीतिकरं हृद्यं बलबुद्धिविवर्धनम् ॥ ४६ ॥

रक्तं मांसं तथा शुक्रमन्त्रेण परिवर्धते ।

शुक्राद्भवन्ति भूतानि तस्मादन्नमिदं जगत् ॥ ४७ ॥

अन्नदः प्राणदः प्रोक्तः प्राणदश्चापि सर्वदः ।

तस्मादन्नप्रदानेन सर्वदानफलं लभेत् ॥ ४८ ॥

यदन्नपानपुष्टाङ्गः कुरुते पुण्यसंचयम् ।

तस्य दातुस्ततोऽर्घं स्यात्कर्तुश्चार्घं न संशयः ॥ ४९ ॥

त्रिमौमं पञ्चमौमं च यथाशालं विधाय यः ।

ददाति शिवभक्तेभ्यो दिव्यं शिवपुरं शुभम् ॥ ५० ॥

स क्रीडति शरीरान्ते विमानैः सार्वकामिकैः ।

पत्नीसुहृत्पुत्रभृत्यैः कारकैश्च समन्वितः ॥ ५१ ॥

अणिमादीन्गुणान्भुक्त्वा कालेन महता ततः ।

योगज्ञानं समासाद्य लभते मोक्षमक्षयम् ॥ ५२ ॥

स्थपत्याद्यास्तथा वृक्षास्तदध्यक्षाश्च ये नराः ।

ते यान्ति रुद्रस्य पुरं शिवकर्मप्रभावतः ॥ ५३ ॥

विज्ञेया रुद्रगणिकाः शिवायतनयोपिताः ।

तदुत्पन्नाः शरीरान्ते लभन्ते स्वर्गमुत्तमम् ॥ ५४ ॥

एकभौमं द्विभौमं वा स प्रयाति शिवालयम् ।  
 आरोग्यशालां यः कुर्यात्सर्वोपकरणान्विताम् ॥ ९५ ॥  
 कुलैकविंशैकयुतः सभृत्यपरिवारकः ।  
 वसेच्छिवपुरे तावद्यावदाचन्द्रतारकम् ॥ ९६ ॥  
 धर्मार्थिकाममोक्षाणामारोग्यं साधनं यतः ।  
 तस्मादारोग्यदानेन दत्तं स्यात्तच्चतुष्टयम् ॥ ९७ ॥  
 आकाशस्य यथा नान्तः सुरैरप्युपलभ्यते ।  
 आरोग्यदानपुण्यस्य तथैवेति न संशयः ॥ ९८ ॥  
 तस्माद्विधेयो रोगार्तो नरः स्वस्थो विवेकिभिः ।  
 शिवभक्तो विशेषेण शरीरेण धनेन च ॥ ९९ ॥  
 एवं धनेन कर्तव्या शुश्रूषा विभवान्वितैः ।  
 शरीरेणैव निर्व्याजं दरिद्रैस्तु शिवार्थिभिः ॥ १०० ॥  
 पञ्चयज्ञोऽयमुद्दिष्टस्तस्मादेव विशिष्यते ।  
 दानयज्ञस्तथा ज्ञानयज्ञः शिवफलप्रदः ॥ १०१ ॥  
 अनुग्रहाय भक्तानां साक्षादेव महेशिना ।  
 ध्यानयज्ञः समाख्यातः शिवचिन्ता मुहुर्मुहुः ॥ १०२ ॥  
 अध्यापनं चाध्ययनं व्याख्याश्रवणचिन्तने ।  
 इति पञ्चप्रकारोऽयं ध्यानयज्ञः प्रकीर्तितः ॥ १०३ ॥  
 नास्ति ज्ञानं विना ध्यानं नास्ति ध्यानमयोगिनः ।  
 ध्यानं ज्ञानं च यस्यास्ति तीर्णास्तेन भवापदः ॥ १०४ ॥  
 ज्ञानं विकल्पैर्वहुलं रागाद्यैः कलुषीकृतम् ।  
 न ज्ञानं मलशुद्धचर्यं कलुषोदकवद्भवेत् ॥ १०५ ॥  
 निःसारमतिकष्टं च भवं भावयतः शनैः ।  
 प्रसीदतितरां ज्ञानं शरत्काले जलं यथा ॥ १०६ ॥  
 यदा प्रसन्नमेकाग्रं स्तिमितोदविवद्भवेत् ।  
 तदा ज्ञानमिति प्रोक्तमज्ञानमिति चेतरेत् ॥ १०७ ॥

अज्ञानपाशवद्धत्वादमुक्तः पुरुषः स्मृतः ।

ज्ञानेनैव विमुक्तः स्यात्प्रकाशात्तमसो यथा ॥ ६८ ॥

अज्ञाने सति रागाद्या धर्माधर्मौ च तद्वशात् ।

धर्माधर्मवशात्पुंसः शरीरमुपजायते ॥ ६९ ॥

शरीरे सति च क्लेशैः सर्वैः संयुज्यते नरः ।

तस्मात्क्लेशप्रशान्त्यर्थं ज्ञानमेवाश्रयेद्बुधः ॥ ७० ॥

ज्ञानादज्ञानविगमस्ततो रागाद्यसंभवः ।

ततश्च पुण्यपापानां भवत्येव परिक्षयः ॥ ७१ ॥

तत्क्षयाच्च शरीरेण संयोगो न भवेत्पुनः ।

अशरीरस्य च क्लेशा निवर्तन्ते समन्ततः ॥ ७२ ॥

क्लेशमुक्तः प्रसन्नात्मा मुक्त इत्यभिधीयते ।

तस्मादज्ञानमूलानि सर्वदुःखानि देहिनाम् ॥ ७३ ॥

सृज्यमानः सदा यद्वद्दर्पणो विमलो भवेत् ।

ज्ञानान्यासात्तथा पुंसो बुद्धिस्तज्ज्ञानमुत्तमम् ॥ ७४ ॥

ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यं यस्यास्ति ज्ञानवन्मनः ॥ ७५ ॥

यथा वह्निर्महादीप्तः शुष्कमाद्रं च निर्देहेत् ।

तथा शुभाशुभं कर्म ज्ञानाग्निः क्षणमात्रतः ॥ ७६ ॥

पूजया लभते लक्ष्मीमग्निकार्यादभीप्सितम् ।

जपेन मानसीं शुद्धिं ज्ञानान्मोक्षं तु भावितः ॥ ७७ ॥

अर्धयामं मुहूर्तं वा ध्यायतः परमेश्वरम् ।

सर्धज्ञता भवेच्छोके पूज्यता च महात्मनः ॥ ७८ ॥

यद्यकस्माद्विपद्येत योगज्ञानार्थमुद्यतः ।

शिवे गुरौ च श्रद्धावान्स लोकं शुभमाप्नुयात् ॥ ७९ ॥

अनुभूय सुखं तत्र जायते योगिनां कुले ।

योगज्ञानं तत्र लब्ध्वा संसारमतिवर्तते ॥ ८० ॥

## काव्यमाला ।

तस्माज्ज्ञानात्परं नास्ति ज्ञानी साक्षान्महेश्वरः ।  
स एव परमं पात्रं दानस्येति न संशयः ॥ ८१ ॥  
देशे काले च पात्रे च विधिना श्रद्धया च यत् ।  
दीयते तत्फलस्यापि न कदाचन संक्षयः ॥ ८२ ॥  
ज्ञानोत्तमेन यत्पुंसां त्राता संसारसागरात् ।  
अज्ञानात्पालनात्राणात्स पात्रं परमं स्मृतम् ॥ ८३ ॥  
द्विजानां वेदविदुषां कोटिं संपूज्य यत्फलम् ।  
भिक्षामात्रप्रदानेन तदेव शिवयोगिनाम् ॥ ८४ ॥  
शिवयोगी गृहाद्यस्य भिक्षां गृह्णाति संस्कृताम् ।  
कुलमुत्तारयेत्तस्य नरकार्णवसंस्थितम् ॥ ८५ ॥  
शिवयोगिनमायान्तं दृष्ट्वा नृत्यन्ति सद्गृहे ।  
औपध्यो वक्त्रमस्यापि शिवं यास्याम इत्यलम् ॥ ८६ ॥  
रूपान्वितं विरूपं वा सुवस्त्रं वा कुवाससम् ।  
योगीन्द्रशङ्कया तस्मादतिथिं न विचारयेत् ॥ ८७ ॥  
शिवभक्तान्द्विपन्त्यज्ञाः सर्वपापेष्ववस्थिताः ।  
अधोमुखोऽर्धपादास्ते पतन्ति नरकार्णवे ॥ ८८ ॥  
तस्मान्न दूषणीयास्ते कदाचिदपि केनचित् ।  
ततो भयाय कल्पन्ते नरकाः स्मरणादपि ॥ ८९ ॥  
वक्ता श्रोतानुमन्ता च प्रवक्ता दूषणस्य च ।  
एतैः संयुज्यते यश्च पञ्चैते नरकार्थिनः ॥ ९० ॥  
शिवभक्तः परं पात्रं दानात्तस्योत्तमं फलम् ।  
अपात्रे दीयमानं तु सर्वं भवति निष्फलम् ॥ ९१ ॥  
आमपात्रे जलं यद्वन्नश्यत्यपि सभाजनम् ।  
दानं तद्वदपात्रेऽपि प्रणश्यति सदातृकम् ॥ ९२ ॥  
विनोदुपेन प्रतरन्निमज्जत्युदके यथा ।  
तथा दाता ग्रहीता च पतत्यज्ञानवानघः ॥ ९३ ॥

दीनान्धकृपणानाथबालवृद्धकृशातुराः ।

कृपायाः पात्रमित्येषां दानेन फलमाप्यते ॥ ९४ ॥

यदि लुब्धाः शठाः क्रूरा न स्युरप्रियवादिनः ।

कुत्र दानं दया क्षान्तिः साधुभिः साध्यते भृशम् ॥ ९५ ॥

दानं तपांसि नियमा यज्ञा दानं हुतं तपः ।

यत्नेनापि कृतं सर्वं क्रोधनस्य वृथा भवेत् ॥ ९६ ॥

मैत्री स्वागतमौदार्यमनुकम्पाप्यमत्सरः ।

इति पञ्च गुणा दानमावहन्ति महाफलम् ॥ ९७ ॥

सद्देशेऽथ च सत्पात्रे सत्काले दीयते सता ।

तस्योत्तमं फलं भूरि भवेदाचन्द्रतारकम् ॥ ९८ ॥

श्रद्धा वै जननी साक्षाज्ज्ञानस्य सुकृतस्य च ।

तस्मात्सतां परं श्रद्धादानस्य कुरुते फलम् ॥ ९९ ॥

यद्दानं श्रद्धया पात्रे विधिवत्प्रतिपादितम् ।

तस्यानन्तं फलं ज्ञेयमपि बालाग्रमात्रकम् ॥ १०० ॥

धातुवादादिसंभूतं धनं तत्रोत्तमं स्मृतम् ।

मध्यमं श्रुतशौर्यादि तपश्चिन्तान्वयागतम् ॥ १०१ ॥

वाणिज्यव्यवहाराद्यैरधमं परिकीर्तितम् ।

अपहृत्य परस्यार्थं दीयते लघु भूरि वा ॥ १०२ ॥

अधमाधमभावेन प्रत्युताशुभदायि तत् ।

इदानीं पाशनिचयाः स्थूला नरकहेतवः ॥ १०३ ॥

संक्षेपेणैव कथ्यन्ते मनोवाक्यायसाधनाः ।

परस्त्रीद्रव्यसंकल्पैश्चेतसानिष्टचिन्तनम् ॥ १०४ ॥

अकार्याभिनिवेशश्च चतुर्धा कर्म वाचिकम् ।

अभक्ष्यभक्षणं हिंसा मिथ्या कामनिषेवणम् ॥ १०५ ॥

परस्वानामुपादानं चतुर्धा कर्म कायिकम् ।

शिवनिन्दा गुरोर्निन्दा शिवज्ञानस्य दूषणम् ॥ १०६ ॥



देवद्रव्यापहरणं गुरुद्रव्यविनाशनम् ।

पुस्तकस्य शिवज्ञानमयस्य हरणं तथा ॥ १०७ ॥

सुमहापातकान्याहुरानन्तर्यफलानि षट् ।

पातकान्यपि चान्यानि सहितान्युपपातकैः ॥ १०८ ॥

घोरघोरफलान्याहुः शास्त्रेषु परमेश्वरः ।

भेदोपभेदा एतेषां ग्रन्थगौरवभीतितः ॥ १०९ ॥

लिख्यन्ते नेह धीमद्भिर्ज्ञातव्यास्ते ततस्ततः ।

एष पापकृतां मार्गो नरकेष्वतिभीषणाः ॥ ११० ॥

यमदृतैर्महाघोरैः समन्तादपि दुस्तरः ।

यमकिंकरवद्धास्ते पुत्रमित्रादिवर्जिताः ॥ १११ ॥

पापिनः स्वानि कर्माणि शोचन्ति च रुदन्ति च ।

नरकाः सन्ति मुख्यत्वे चत्वारिंशद्युतं शतम् ॥ ११२ ॥

अन्योऽपि बहवो येषु निवासः पापकर्मिणाम् ।

महापातकिनां केचित्केचित्पातकिनामपि ॥ ११३ ॥

उपपातकिनां चान्ये निजकर्मानुसारतः ।

आमलप्रक्षयाद्ब्रह्मो ध्यायन्ते धातवो यथा ॥ ११४ ॥

अपापप्रक्षयात्पापी शोध्यते नरके तथा ।

शिवायतनमारामं वर्षां कूपं मठं तथा ॥ ११५ ॥

हरन्ति ये पातकिनस्तेषां तत्र व्यवस्थितिः ।

यः शृणोति गुरोर्निन्दां नरकाग्नौ स पात्यते ॥ ११६ ॥

द्रुतेन जतुना कर्णावापूर्य यमकिंकरैः ।

येन देवाय गुरवे शिवभक्ताय वा सदा ॥ ११७ ॥

अदत्त्वा भुज्यते तस्य नरके यमकिंकरैः ।

लोढर्कालशतैस्तप्तेरास्यं जिह्वा च पूर्यते ॥ ११८ ॥

ततः क्षारेण दीप्तेन ताम्रेण गलता तथा ।

अन्याश्च यातनाः कष्टा विविधाः पापकारिणाम् ॥ ११९ ॥

महाघोरातिघोराख्याः कल्पान्तदहनोपमाः ।

याः श्रुत्वा मानवा नूनं म्रियन्ते मृदुचेतसः ॥ १२० ॥

अतस्ता नात्र कथिताः पापा द्रक्ष्यन्ति याः स्वयम् ।

इति ज्ञात्वा सुधीः पुण्यं कुर्यात्पापं विवर्जयेत् ॥ १२१ ॥

पुण्येन शुभमाप्नोति नूनं पापेन चाशुभम् ।

ये भक्ताः क्षणमप्येकं शंकरं शरणं श्रिताः ॥ १२२ ॥

ते भीषणं न पश्यन्ति यमस्य वदनं नराः ।

ये पुनः सर्वभावेन प्रपन्नाः परमेश्वरम् ॥ १२३ ॥

ते पापेन न लिप्यन्ते पद्मपत्रमिवाम्भसा ।

तस्मात्सर्वात्मना ज्ञानं शिवभावैकसाधनम् ॥ १२४ ॥

येनैवोत्तीर्यते भक्तैः संसारगहनार्णवात् ।

स्वसिद्धान्ताविरोधेन कोऽत्रार्थोऽभिमतो भवेत् ॥ १२५ ॥

इहामुत्र कुतर्कः स्याच्छुष्कतर्कं विवर्जयेत् ।

तस्मादागमयुक्त्यैव सूक्ष्मार्थप्रविचारणम् ॥ १२६ ॥

कर्तव्यं नानुमानेन केवलेन विपश्चिता ।

आदिमध्यान्तनिर्मुक्तः स्वभावविमलः प्रभुः ॥ १२७ ॥

सर्वज्ञः परिपूर्णश्च शिवो ज्ञेयः शिवागमे ।

बहुत्वेऽपि हि शास्त्राणां सर्वज्ञेन शिवेन यत् ॥ १२८ ॥

प्रणीतममलं ज्ञानं तत्प्रापणमसंशयः ।

धर्माधर्मोपदेशोऽथ बन्धमोक्षविचारणम् ॥ १२९ ॥

शिवशास्त्रं विना जातु न सिद्ध्यति विपश्चिताम् ।

तस्मादनादिः सर्वज्ञः परिपूर्णः परः शिवः ॥ १३० ॥

अस्ति नाथः परित्राता पुंसां संसारसागरात् ।

येऽभ्यस्यन्ति शिवज्ञानं शिवोक्तं शिवभाविताः ॥ १३१ ॥

आगमत्वेऽपि सामान्ये कः प्रद्वेषः शिवागमे ।

अनायासेन यत्रोक्ता मुक्तिरेकेन जन्मना ॥ १३२ ॥

तस्मात्तत्र सदाभ्यासं कुर्यान्नान्यत्र मानवः ।

कः प्राज्ञः कार्यमुत्सृज्य दीर्घसूत्रत्वमाश्रयेत् ॥ १३३ ॥

मध्वर्था पर्वतं कश्चिद्दूरं याति शनैः शनैः ।

अभ्यर्णे मधु चेत्पश्येत्किमर्थं पर्वतं व्रजेत् ॥ १३४ ॥

एवमेकैकभवितां विमुक्तिं पुरतः स्थिताम् ।

विहाय नैकभवितां कः प्राज्ञः प्रतिपद्यते ॥ १३५ ॥

इति किमपि कृपापरस्य शंभो-

श्चिरमुपदेशवचांसि चर्चयित्वा ।

परिहरति न दर्शनान्तरं यो

वत वत जन्म निरर्थमेव तस्य ॥ १३६ ॥

इति श्रीमहामाहेश्वरजयद्रथविरचिते हरचरितचिन्तामणौ शिवधर्माद्युद्धारो नाम  
त्रिशत्तमः प्रकाशः ॥

एकत्रिंशः प्रकाशः ।

ॐ नमः शिवाय ।

मायाख्या वत कालभा(रा)त्रिरमरा(न्) व्यामोहयन्ती स्फुर-

न्त्यस्मिन्मेदतमोमये त्रिजगति स्वात्मापि नालोक्यते ।

स्वातद्वयेण शिवप्रकाशवपुषं दृष्टिं तु श्रु(तथो)त्पादये-

यन्माहात्म्यवशाद्यथास्थितिवलाद्वस्त्वद्वयं भासते ॥ १ ॥

शिवत्रियामाकल्पानां संग्रहोऽयं विधीयते ।

नानाविधेभ्यः शालेभ्यस्तन्नामाख्यानपूर्वकम् ॥ २ ॥

स्तोत्रक्रमेऽत्र विद्याख्ये पुराणे करुणावता ।

कुगारेण महर्षीणां पृच्छतां विनिरूप्यते ॥ ३ ॥

मेरुमूर्धनि पार्वत्या पृष्टः प्रोवाच शंकरः ।

सर्वपापप्रशमनीं शिवरात्रिकथामिमाम् ॥ ४ ॥

पुरुषो मत्तमो नास्ति नारी नास्ति त्वया समा ।

न चमृव न वा भावी यागः शिवनिशासमः ॥ ५ ॥

कदाचित्पिहिते नेत्रे मम क्रीडावशान्त्वया ।

तत एवोद्ययौ ध्वान्तं सूर्यचन्द्रानलापहम् ॥ ६ ॥

तेन घोरान्धकारेण कल्पान्तः प्रकटीकृतः ।

नाशितं च त्रिभुवनं सहसा सचराचरम् ॥ ७ ॥

पिदधत्यां त्वयि चिरं नेत्रे नष्टे चराचरे ।

कांदिशीका उपेन्द्राद्या मामेव शरणं ययुः ॥ ८ ॥

अथ तान्विवशान्दृष्ट्वा मामेव स्तोतुमुद्यतान् ।

प्रकाशितं मया ज्योतिर्ललाटनयनात्मकम् ॥ ९ ॥

सूर्यचन्द्रानलादीनामपि तज्जीवितं परम् ।

मद्भाललोचनं ध्वान्तमशेषं संजहार ह ॥ १० ॥

सृष्टे तृतीये नयने त्वया बन्धो निवारितः ।

ततः प्रभृत्यहं लोके विहरामि त्रिलोचनः ॥ ११ ॥

करनेत्रसमायोगादन्योन्यमभिलाषिणोः ।

तदानीमावयोर्भूतमुदभूद्भीमविक्रमम् ॥ १२ ॥

तदेवं कालरात्रिः सा त्रैलोक्यभयदायिनी ।

प्रकटय्य निजं तेजो मयैव त्रिनिवारिता ॥ १३ ॥

श्रेयसे विरता रात्रिः शिवेनैव च संहृता ।

इति सा शिवरात्रित्वं त्रिषु लोकेषु लप्स्यते ॥ १४ ॥

तस्मिन्नेव क्षणे नित्यं हिरण्याक्षो निशाचरः ।

मामेवाराधयन्नासीत्पुत्रकामस्तपोभरैः ॥ १५ ॥

प्रत्यहं त्रिषु लोकेषु कुसुमैः सरसैः फलैः ।

स मामपूजयद्भक्त्या चतुर्दश्यां विशेषतः ॥ १६ ॥

अथ तस्य प्रसन्नोऽहं सुतत्वे पर्यकल्पयम् ।

उद्भूतमेकधा कृत्स्नत्रैलोक्यभयदायकम् ॥ १७ ॥

पुत्रं प्राप्य हिरण्याक्षः प्रसन्नं मामथात्रवीत् ।

जानुभ्यां भूमिमाश्रित्य स्तुतीः कृत्वा प्रणम्य च ॥ १८ ॥

बहुकालं तपः कृत्वा त्वमेवाराधितो मया ।  
 प्रसन्नेऽस्मिन्नहन्येव तदिदं पूज्यतां जनैः ॥ १९ ॥  
 पूज्या तु फाल्गुने मासि कृष्णपक्षे चतुर्दशी ।  
 अभीष्टां सिद्धिमेत्वस्मिन्दिने भक्तस्त्वदर्चनात् ॥ २० ॥  
 इति तस्याभिलषितं मयापि प्रत्यपद्यत ।  
 सोऽप्यगच्छत्स्वभवनं प्रवर्तितमहोत्सवः ॥ २१ ॥  
 ततः प्रभृति पूज्येयं विशेषेण चतुर्दशी ।  
 शृणु संक्षेपकथितं विधानमवधानतः ॥ २२ ॥  
 स्नानं कृत्वा त्रयोदश्यां नित्यार्चनविधिं तथा ।  
 शुक्लाम्बरो निराहारः शुद्धिमान्विजितेन्द्रियः ॥ २३ ॥  
 कृपयावतर व्यक्ष विज्ञप्येति महेश्वरम् ।  
 यथाविधि कृतस्नानो द्वितीये दिवसे ततः ॥ २४ ॥  
 भक्त्या महेश्वरं देवं यथाविभवमर्चयेत् ।  
 नैवेद्यैस्तुष्टिजनकैः शुद्धस्नानसमाहितः ॥ २५ ॥  
 पूज्याः संतर्पणीयाश्च दीनाः संशुद्धचेतसा ।  
 देवो बलिश्च भूतेभ्यो योगिनीभ्यश्च सर्वथा ॥ २६ ॥  
 शिवालयोत्सवः कार्यो भोक्तव्यं स्वजनैः सह ।  
 जपस्तोत्रादिनिरतैः कार्यं जागरणं निशि ॥ २७ ॥  
 दिनत्रयं विधातव्यं शिवक्रीडाकथानकम् ।  
 शिवरात्र्यां सदैवेत्यं वर्तितव्यं कृतात्मभिः ॥ २८ ॥  
 यत्रेत्यं पूज्यते देशे वाध्यते न कदाचन ।  
 स दुर्भिक्षप्रभृतिभिर्विप्लवैरीश्वरेच्छया ॥ २९ ॥  
 पिशाचरक्षोयक्षाद्यास्तत्र श्रेयस्कृताः सदा ।  
 योगिन्यो मातरश्चात्र न हिंसन्ति शिशून्कचित् ॥ ३० ॥  
 राजसूयसहस्रस्य चान्द्रायणशतस्य च ।  
 गोप्रदानार्हुदस्यापि फलमासाद्यते ततः ॥ ३१ ॥

रात्रिप्रजागरात्प्राप्यं फलं त्वेतद्विशेषतः ।

एकाहार्चनतो भक्तः शिवभक्ताय सर्वदा ॥ ३२ ॥

एकस्मिन्दिवसे सत्यं विशेषादेव लभ्यते ।

इति विद्यापुराणे या शिवरात्रिकथोदिता ।

अनन्तभास्करप्रोक्ता प्रकटी क्रियतेधुना ॥ ३३ ॥

एषा संप्रति खण्डशो विरचिता मायात्मनो योगिनी

वर्गेणैव समस्तलोकजननी शक्तिर्हठात्तावकी ।

तत्संक्षोभ्य चिराय तां स्वमहसा पूर्णकृतोद्भाव्यतां

येनेयं शिवशर्वरी स्फुरति मे सूर्येन्दुतेजोपहा ॥ ३४ ॥

कदाचित्फाल्गुने कृष्णनवमीतः प्रभृत्यभूत् ।

सप्तवासरनिर्वर्त्यः श्मशाने याग उत्तमः ॥ ३५ ॥

योगिनीभिः प्रभूताभिर्विविधैरामिषासवैः ।

निमज्ज्यते स्म भगवानेकाकी शशिशेखरः ॥ ३६ ॥

त्यक्त्वा सौम्यं वपुर्धोरमाश्रित्य च जगाम सः ।

एकाकित्वेन कुपितां देवीमपि हृदा दधे ॥ ३७ ॥

ततः पितृवनं प्राप भैरवस्तां वहन्हृदि ।

स्वस्वाचारेण तत्रैष योगिनीभिः प्रपूजितः ॥ ३८ ॥

पूजयित्वा महादेवं देवतौघो व्यजिज्ञपत् ।

त्वयापि परिपाठ्येह चरुको दीयतामिति ॥ ३९ ॥

ततो जगाद भगवान्किं मया नु न दीयते ।

अहं दिगम्बरो ह्येकः कपाली च व्यवस्थितः ॥ ४० ॥

अवदन्नथ योगिन्यो यत्त्वया देव गोपितम् ।

स्वयं तद्ब्रूयतेऽस्माभिरनुज्ञा तत्प्रवर्तताम् ॥ ४१ ॥

इति तासां वचः शृण्वन्नेवमस्त्विति सोऽब्रवीत् ।

हृदयाच्चास्य तां देवीमनयद्योगिनीगणः ॥ ४२ ॥

ततो निर्भिद्य पार्वत्याः शिरो धूपाधिवासितम् ।

महादेवस्य पुरतो न्यक्षिपद्योगिनीगणः ॥ ४३ ॥

शिवस्तद्वीक्ष्य पुरतः परिज्ञाय विमृश्य च ।  
 हृदयं पार्वतीशून्यं चिन्तयन्क्षोभमाययौ ॥ ४४ ॥  
 एवंविधां ततो वार्तामधिगम्य जनार्दनः ।  
 आरुह्य गरुडं मेपरूपं द्विभुज आययौ ॥ ४५ ॥  
 स बालरूपः सौवर्णोष्णीशो रक्ताम्बरोऽपि च ।  
 क्रीडन्समाययौ विष्णुस्तथा सिंहतनुर्नरः ॥ ४६ ॥  
 नृसिंहतनुना साकं क्षोभयन्योगिनीगणम् ।  
 जगर्ज घोरगम्भीरं नारायण इतस्ततः ॥ ४७ ॥  
 ततस्ताः क्षोभितास्ताभ्यां योगिन्यो भयकातराः ।  
 अस्मरन्स्वांश एवान्तः शरणं भावनावलात् ॥ ४८ ॥  
 तद्भावनावलात्स्वं स्वं प्रकटीकृतविग्रहम् ।  
 अथाविरासन्युगपद्ब्रह्माण्याद्याश्च देवताः ॥ ४९ ॥  
 परागताः षोडशो देव्यः प्रणम्य परमेश्वरम् ।  
 अस्तुवन्नञ्जलीर्वद्वा विचित्रैः पावनैः स्तवैः ॥ ५० ॥  
 स्तुतीर्विधाय विविधा भूयोऽप्येता अथावदन् ।  
 स्तुतिवीर्यं निजं वीर्यं सर देव निराकुलः ॥ ५१ ॥  
 इति स्तुते योगिनीभिर्महादेवे समुद्ययौ ।  
 दारितास्या शिवादूती योगिनीभक्षणोद्यता ॥ ५२ ॥  
 अथोदभूत्परा वाणी सर रुद्र निजां तनुम् ।  
 कथं शिवोचितं रूपं विस्मृतं ते विमृश्यताम् ॥ ५३ ॥  
 तथा गिरा महादेवो निजं सस्मार विग्रहम् ।  
 उद्ययौ च परा शक्तिरद्भुताकाररूपिणी ॥ ५४ ॥  
 घोरा सहस्रचरणा भक्षयन्ती चराचरम् ।  
 ब्रह्माण्डकोटीनिर्मथ्य पिवन्ती भूरि शोणितम् ॥ ५५ ॥  
 तत्क्षणे योगिनीवर्गो नीतपूर्वा हिमाद्रिजाम् ।  
 पुनरुत्पादयामास स्वयोगेनाभयान्वितः ॥ ५६ ॥

उद्ययौ वैष्णवी शक्तिरपरा सेवितुं च ताम् ।  
 सिंहसंकर्षणाभ्यां च परा शक्तिस्तदा स्तुता ॥ ५७ ॥  
 भक्त्या विरचितस्तोत्रा देवी वरयति सा तौ ।  
 स्वधाम देहे कर्णाभ्यां भूषणार्थमधत्त च ॥ ५८ ॥  
 पूजिता मातृमध्ये सा क्रुद्धा देवी कपालिना ।  
 उपहारीकृतस्तत्र पशुः कालश्च दुःसहः ॥ ५९ ॥  
 परापरशरीरा सा देवगन्धर्वपूजिता ।  
 पूर्णापूर्णस्वरूपेण सर्वत्रैव व्यवस्थिता ॥ ६० ॥  
 पार्वतीं पुनरुत्पन्नां वीक्ष्यानन्दमुपेयुषः ।  
 तदा भैरवनाथस्य विग्रहात्स्वेद आययौ ॥ ६१ ॥  
 स स्वेदः पतितः पात्रे सद्यो भैरवतामगात् ।  
 तेनैवानर्च भगवान्परां शक्तिं तमोपहाम् ॥ ६२ ॥  
 ततो विलोक्य तत्सर्वं प्रभविष्णुकुतूहलात् ।  
 सुप्तोत्थितेव गिरिजा पप्रच्छ परमेश्वरम् ॥ ६३ ॥  
 ब्रह्मनाड्यां त्वया क्षिप्ता वहिः पश्यामि विग्रहम् ।  
 अतिघोरा च देवीं का पुरस्तादवलोक्यते ॥ ६४ ॥  
 मातरश्चात्र पुरतो जगन्नाथ व्यवस्थिताः ।  
 सलीलं वीक्ष्य मां सर्वा हसन्ति च पुनः पुनः ॥ ६५ ॥  
 योगिन्यश्च भयभ्रान्ता विध्वस्तनिजतेजसः ।  
 आलोक्यते मयैतत्किं संशयं हर संप्रति ॥ ६६ ॥  
 इति साम्बर्थनं देव्याः श्रुत्वा वाक्यमभाषत ।  
 समस्तमेव वृत्तान्तं रहस्यं परमेश्वरः ॥ ६७ ॥  
 वर्णयित्वा स्ववृत्तान्तं भगवान्भैरवः प्रभुः ।  
 शिवरात्रिदिनान्येतान्युत्कृष्टत्वे न्ययोजयत् ॥ ६८ ॥  
 अनन्तभास्करप्रोक्ता कथिता शिवशर्वरी ।  
 दूतिडामरतः किञ्चिदत्रैव परिपूर्यते ॥ ६९ ॥



(!)नीत्वा हृदयतो देवी योगिन्यस्त्रिपुरद्विषः ।  
 (!)दण्डः संधाय तां भूयोऽप्युमां भयकदर्थिताः ॥ ७० ॥  
 समर्पिता यदा देवी ताभिस्तुष्टस्तदा शिवः ।  
 अत्रवीद्वृतं कं काममभीष्टं पूरयामि वः ॥ ७१ ॥  
 तदा तद्योगिनीचक्रं श्रुत्वेति वचनं प्रभोः ।  
 यद्यदभ्यर्थयामास तत्तत्प्राप मनोगतम् ॥ ७२ ॥  
 ततः प्रभृति देवेन भक्तलोकानुकम्पिता ।  
 शिवरात्रिदिनान्येतान्यादिष्टानि महीतले ॥ ७३ ॥  
 योगिनीवरदानेन शिवरात्रिर्गरीयसी ।  
 तस्मादत्र महादेवः पूजनीयः समाहितैः ॥ ७४ ॥  
 असामर्थ्याच्छरीरस्य दोषोपद्रवतोऽपि वा ।  
 गुरुप्रोक्तक्रियाहानौ समयानामपालनात् ॥ ७५ ॥  
 यद्यदुत्पद्यते पापं परलोकविनाशनम् ।  
 शिवरात्रौ महादेवपूजनात्तन्निवर्तते ॥ ७६ ॥  
 तत्र मण्डलकं कार्यं रेखान्यासाद्यथाविधि ।  
 सर्वोपधिफलैर्युक्तान्कलशांश्च समर्चयेत् ॥ ७७ ॥  
 कर्पटैर्वेष्टिताः क्षिप्तहिरण्याः कुमुदोज्ज्वलाः ।  
 चन्दनेन समालिप्ताः कलशाः सुमनोहराः ॥ ७८ ॥  
 वितानं चामरं घण्टां काण्डप्रतिसरादिकम् ।  
 पावनं पूर्णपात्रं च यागस्थाने निवेशयेत् ॥ ७९ ॥  
 मनोहरे कृते यागे संध्यायां शंभुमर्चयेत् ।  
 यथा विभवसंभारं भक्तियुक्तेन चेतसा ॥ ८० ॥  
 पशुभिर्महिषैश्छागैस्तर्प्या मीनैश्च देवताः ।  
 कुर्यात्पिष्टमयान्यापि पशून्यागनिवेदने ॥ ८१ ॥  
 एवं यागे सुसंपूर्णे जपं कृत्वा समाहितैः ।  
 होमं कृत्वा ततो मूर्तां तर्पणीयो महेश्वरः ॥ ८२ ॥

विधाय दिग्बलिं क्षेत्रपालादीनपि तर्पयेत् ।

दैशिकाः साधिकाश्चाथ्याः पश्चात्कार्यः प्रजागरः ॥ ८३ ॥

धूपाधिवासैः संगीतैर्घण्टावाद्यैश्च भूरिशः ।

सामरस्यं विधातव्यं चिदानन्दमयं शिवम् ॥ ८४ ॥

परा सदोदिता बोधमयी सप्तदशी कला ।

दूतीभावं समासाद्य मध्यमैरवतां गता ॥ ८५ ॥

तथैव भूरिशो देव्याश्चक्रगोष्ठीं प्रवर्तयेत् ।

पवित्रा सैव दातव्या भक्तिमन्त्रः पुनः पुनः ॥ ८६ ॥

एवं स्थेयं त्रयोदश्यां यावद्रात्रिपरिक्षयः ।

तत्रैव यागभूमौ च चतुर्दश्यामयं क्रमः ॥ ८७ ॥

प्रातः स्नात्वा प्रभुं साकं परिवारेण पूजयेत् ।

ततः पवित्रकं दद्याच्छुभं समयपूर्वकम् ॥ ८८ ॥

हुत्वा यथाविधि ततो विदध्याच्च जपादिकम् ।

प्राग्वदेवाथ निवसेद्यावद्रात्रिपरिक्षयः ॥ ८९ ॥

ततो गुरुगणस्तर्प्यो दक्षिणाभिर्यथाक्रमम् ।

पूर्णाह्निः प्रदातव्या क्षमयित्वा च पावकम् ॥ ९० ॥

विधाय दिग्बलीन्सर्वान्गुर्वाद्यान्पि तर्पयेत् ।

एवं दिनत्रये कार्यं त्रयोदश्यामिवोत्सवः ॥ ९१ ॥

पञ्चाहान्यथवा कुर्यात्सप्त भक्त्या शिवोत्सवम् ।

एवं त्रयोदशीमेव विदध्याद्वा समाहितः ॥ ९२ ॥

वित्तशाठ्यं विना कुर्याच्छिवरात्रिमहोत्सवम् ।

देहान्ते परमं स्थानमवाप्नोति न संशयः ॥ ९३ ॥

शिवरात्रिदिने यागं प्रतिवर्षं करोति यः ।

भक्तः स शिवसायुज्यमवाप्नोत्यपरिक्षयम् ॥ ९४ ॥

यत्पुण्यं सर्वदानेषु सर्वतीर्थेषु सर्वदा ।

अभक्तोऽपि तदाप्नोति शिवरात्रिकृतार्चनः ॥ ९५ ॥

## काव्यमाला ।

शिवरात्रौ सकृज्जन्ममध्ये क्रीडास्मृतेश्वरः ।  
निवसेद्गुद्रलोके स यावदाचन्द्रतारकम् ॥ ९६ ॥  
शिवरात्रिकथामध्यवर्त्येत दूतिडामरे ।  
श्रीमत्स्कन्दपुराणोक्तं प्रकटीक्रियतेऽधुना ॥ ९७ ॥  
पृष्टवन्तं तपोराशिं नमन्तं नारदं मुनिम् ।  
श्रीनन्दिरुद्रः प्रोवाच भक्तानामभयप्रदः ॥ ९८ ॥  
कदाचिद्विरते माघे ब्रह्मविष्णोर्विवादिनोः ।  
कालरात्रौ प्रवृत्तायां लिङ्गत्वेनोद्ययौ शिवः ॥ ९९ ॥  
तदा प्रभृति देवर्षे ख्याता कृष्णचतुर्दशी ।  
शिवरात्रिरसाविष्टभक्तानां कल्पवल्लिवत् ॥ १०० ॥  
संसाराम्भोधिमग्नानां शिवा नौरिव तारिणी ।  
ब्रह्महत्यादिपापानां शिवरात्रिर्विनाशिनी ॥ १०१ ॥  
यज्ञास्तपांसि दानानि तीर्थस्नानान्यनेकशः ।  
न साम्यायोपवासस्य शिवरात्रौ कदाचन ॥ १०२ ॥  
व्रताय नियमं तत्र गृहीयाद्भक्तिमान्नरः ।  
पौराणिकेन मन्त्रेण सुपवित्रेण चासुना ॥ १०३ ॥  
शिवरात्रिव्रतं ह्येतत्करिष्येऽहं महाफलम् ।  
निर्विघ्नमस्तु मे देव त्वत्प्रसादान्महेश्वर ॥ १०४ ॥  
रात्रिं प्रपद्ये जननीमित्युदीर्य च भावितः ।  
दृष्ट्वा शिवं गुरुव्रत्वा शुद्धिमान्भावयेद्भूतम् ॥ १०५ ॥  
अथाहः पञ्चमे भागे स्वगायत्र्या पवित्रया ।  
कुर्यात्कृष्णतिलैः स्नानं शुद्धे वेश्मनि वा वहिः ॥ १०६ ॥  
ततः शिवस्यायतनं व्रती गच्छेन्निशागमे ।  
अर्चनद्रव्यमादाय स्वजातीयैः समन्वितः ॥ १०७ ॥  
पञ्चानृतादिभिर्लिङ्गे स्नानं दत्त्वा यथाक्रमम् ।  
पुष्पैः पूजा विधातव्या सार्धैश्चन्दनचर्चितैः ॥ १०८ ॥

प्रदक्षिणैर्नमस्कारैर्धूपनैवेद्यभूषणैः ।

नृत्तेन गीतवाद्यैश्च कुर्याज्जागरणं निशि ॥ १०९ ॥

अस्मिन्दिने शिवो रात्रौ भक्तानन्विष्यति स्वयम् ।

त्यक्तनिद्रैरतः सद्भिः शिवचर्चैव चिन्त्यताम् ॥ ११० ॥

व्यतीतायां विभावयीं द्वितीयेऽहि सिताम्बरः ।

भगवल्लिङ्गमभ्यर्च्य जुहुयाच्च हुताशनम् ॥ १११ ॥

हिरण्यधेनुवस्त्रान्नभूदानैरर्चयेद्गुरुम् ।

तुष्यति त्र्यम्बकस्तस्मिंस्तुष्टे ज्ञानोपदेष्टरि ॥ ११२ ॥

तीर्थस्नानजपश्राद्धहोमयागादि किञ्चन ।

अस्मिन्दिने यत्क्रियते भवेत्तत्सर्वमक्षयम् ॥ ११३ ॥

साधून्द्वादश संपूज्य भोजयेत् शिवात्मकान् ।

दद्यात्तेभ्यस्तिलछत्रानुदकुम्भान्सदक्षिणान् ॥ ११४ ॥

पञ्चगव्यं ततो भुक्त्वा मूलमन्त्रेण भावितः ।

भोजयेत्सुहृदो बन्धून्तृण्परिचारकान् ॥ ११५ ॥

शिवरात्रिब्रतं कुर्यादनेन विधिनेह यः ।

भुक्त्वा भोगानभीष्टान्स प्रयाति परमं पदम् ॥ ११६ ॥

स्नातः शंकरमभ्यर्च्य दिने योऽस्मिन्नुपोषितः ।

रात्रौ भक्त्या प्रजागतिं स याति परमां गतिम् ॥ ११७ ॥

मातुर्वंशे पितुर्वंशे पत्नीवंशेऽपि भक्तिमान् ।

शिवरात्रिब्रतात्साधुः पितृन्दशदशोद्धरेत् ॥ ११८ ॥

शिवरात्रिदिनेष्वेवं ध्यानेनापि करोति यः ।

राजसूयसहस्रस्य सोऽप्ययत्नात्फलं लभेत् ॥ ११९ ॥

अन्यदर्शनभाजोऽपि सोपवासाः प्रजागरात् ।

शिवरात्रावभीष्टानि प्राप्नुवन्ति न संशयः ॥ १२० ॥

शिवभक्ताय दानं यत्फलं तस्य परं पदम् ।

एतज्ज्ञात्वा प्रयत्नेन चिन्त्यतां शिवभावितः ॥ १२१ ॥

## काव्यमाला ।

कुलहीनः कुलीनो वा मूर्खो वा वेदपारगः ।  
 द्विजातिरन्त्यजातिर्वा शिवभक्तस्तु मोचकः ॥ १२२ ॥  
 यजन्ते शिवमन्त्राहि महापातकिनोऽपि ये ।  
 ते सूर्यग्रहणे कोटिलक्ष्यदानफलस्पृशः ॥ १२३ ॥  
 शिवं यः पूजयेद्भक्त्या शिवरात्रौ नरोत्तमः ।  
 तस्य प्रीत्या विभूत्या च वर्धते सकलं कुलम् ॥ १२४ ॥  
 शिवरात्रिचतुर्दश्यां यो जागर्ति प्रसङ्गतः ।  
 तस्यापि पुण्यं जानन्ति वक्तुं ब्रह्मादयो न ते ॥ १२५ ॥  
 न शिवादपरो देवो नाश्वमेधात्परः क्रतुः ।  
 शिवरात्रिसमं लोके व्रतं चान्यन्न विद्यते ॥ १२६ ॥  
 अजानन्त्यः शिवकथां पापिष्ठा अधियः स्त्रियः ।  
 शिवरात्रिव्रताधारस्तासामप्युत्तमा गतिः ॥ १२७ ॥  
 शिवरात्रिव्रतकृतां भुक्तिमुक्ती करस्थिते ।  
 तस्माद्भावितचेतोभिः शिवः पूज्यः प्रयत्नतः ॥ १२८ ॥  
 ब्रह्मविष्णुप्रभृतयः शिवशासनभाविताः ।  
 शिवरात्रिव्रतफलाद्भजन्ते परमां गतिम् ॥ १२९ ॥  
 ये पूजयन्ति भूतेशं शिवरात्रिमहोत्सवे ।  
 कदाचिदपि तत्कण्ठे कालो न पाशमुज्झति ॥ १३० ॥  
 इत्युक्तं नन्दिरुद्रेण समाकर्ण्यैव नारदः ।  
 नमो नमः शिवायेति भगवद्भक्तिमाश्रितः ॥ १३१ ॥  
 अस्मिन्पुराणे स्कन्दस्य कथैकत्रेदशी स्थिता ।  
 अन्यत्रार्पीदृशी तत्र पार्वतीं शंभुरभ्यधात् ॥ १३२ ॥  
 शृणु देवि पुरा कुले(कल्पे) विदर्भेष्वभवन्नृपः ।  
 स वन्देति समग्राणां राज्ञां मूर्धन्यतां भजन् ॥ १३३ ॥  
 धर्मव्यवस्थया राज्यं स करोति स पार्थिवः ।  
 दुःखनामापि नाशृण्वंस्तस्मिन्पालयति प्रजाः ॥ १३४ ॥

समग्रगुणसंपूर्णा तस्य चैकाभवप्रिया ।

तिलोत्तमेति निर्दोषा लावण्यामृतगुम्फिता ॥ १३५ ॥

राजा कदाचिप्रियया तया साकमवर्तत ।

सापि ताम्बूलमेतस्मै ददाति स्म विलासिनी ॥ १३६ ॥

चितीर्य भर्त्रे ताम्बूलं शिवमस्त्विति चाब्रवीत् ।

श्रुत्वैव शिवशब्दं च स प्राग्जातिं समस्मरत् ॥ १३७ ॥

सुप्तोत्थितमिव प्राच्यजातिसरणतो नृपम् ।

पप्रच्छ कौतूहलतः किमेतदिति वल्लभा ॥ १३८ ॥

यदीदं नाभिधत्से त्वं तत्त्यजामि स्वजीवितम् ।

श्रुत्वा भूयो गिरस्तस्याः कथयामास भूपतिः ॥ १३९ ॥

आश्चर्यमवधानेन शृणुष्व मृगलोचने ।

वैश्योऽहमभवं पूर्वं निजकर्मरतः शुचिः ॥ १४० ॥

कदाचिद्गुर्गतिवशात्स्वधर्मं परिहृत्य मे ।

प्रवर्तते स्म हृदयं चौरकार्याय सर्वतः ॥ १४१ ॥

रात्रौ रात्रौ निजगृहाद्विनिर्गत्य यतस्ततः ।

आनीयते स्म द्रविणं मया भूरि बलीयसा ॥ १४२ ॥

कदाचित्फाल्गुणे मासि कृष्णपक्षे चतुर्दशी ।

प्रसङ्गेन प्रवृत्ते चौर्यार्थमसि निर्गतः ॥ १४३ ॥

शिवरात्रिदिने तस्मिन्पूजाव्यापृतसज्जने ।

शिवायतनमेवाहमविशं चौर्यतत्परः ॥ १४४ ॥

अर्धरात्रे गते तत्र चौर्यार्थं जाग्रता मया ।

लभ्यते स्म शुभं हेम मुखरन्ध्रे न्यधायि च ॥ १४५ ॥

तदास्यविवरे हेम गृहीत्वा तत्र निर्गतः ।

आगच्छद्भिर्द्रुततरं लक्षितः पुररक्षिभिः ॥ १४६ ॥

नानायुधास्ते शतशो जघ्नुर्मां चौर्यकारणात् ।

एकश्चिच्छेद मूर्धानं करवालि कया च मे ॥ १४७ ॥

स मूर्धा मे निपतितः काञ्चनेन समन्वितः ।  
 तत्रैव कूपे गहने समीपतरवर्त्मनि ॥ १४८ ॥  
 किमन्यैः कथनैस्तेन प्रजागरणकर्मणा ।  
 चौर्यप्रसङ्गे विहिते त्वद्य जातिं स्मराम्यहम् ॥ १४९ ॥  
 पश्य साधारणफलं शिवरात्रिप्रजागरम् ।  
 पापधौरोऽपि येनाहमद्य जातिस्मरो नृपः ॥ १५० ॥  
 वर्तते तदसावद्य शिवरात्रिचतुर्दशी ।  
 भगवत्पूजनादन्यदस्यां किं क्रियते मया ॥ १५१ ॥  
 इति ब्रुवाणे भूपाले शिवरात्रिकथानकम् ।  
 सा समस्तमसत्यं तदमन्यत जगाद च ॥ १५२ ॥  
 कोऽस्त्यत्र प्रत्ययो राजन्नेवं कथयति त्वयि ।  
 प्रकाशलक्षणं किञ्चित्प्रकाशय ममाधुना ॥ १५३ ॥  
 एवं तस्यां ब्रुवाणायां राजा मतिमतां वरः ।  
 तत्कालमेव त्वरितं गत्वा कूपमदर्शयत् ॥ १५४ ॥  
 व्यतीते बहुले काले तृणाकाष्ठाश्मनिर्भरम् ।  
 देवी कूपमपश्यत्सा दारयामास चाभितः ॥ १५५ ॥  
 स्वातात्कूपात्ततो राजा प्राङ्मूर्धानमदर्शयत् ।  
 तस्यास्य कुहरे तच्च काञ्चनं विस्मयावहम् ॥ १५६ ॥  
 दृष्ट्वा तदद्भुतं देवी स्वभर्तृप्रकटीकृतम् ।  
 आत्मनि प्रत्ययं लेभे शिवरात्रिमहाफले ॥ १५७ ॥  
 दम्पती नियमं तत्र ततः प्रभृति चक्रतुः ।  
 मनोरथातीतफले शिवरात्रिप्रजागरे ॥ १५८ ॥  
 चक्रतुः शिवरात्रौ च भगवल्लिङ्गपूजनम् ।  
 जग्मतुश्च शरीरान्ते भक्तिलभ्यं परं शिवम् ॥ १५९ ॥  
 एवं चौरः प्रसङ्गेन शिवरात्रौ प्रजागरात् ।  
 लेभे महाफलं किंतु भक्तिमात्र किमाप्नुयात् ॥ १६० ॥

शिवः शक्तिस्तिथिश्चेति न कश्चिदपकृष्यते ।

तस्मात्समत्वेनैवैतत्कर्तव्यं भावितात्मभिः ॥ १६१ ॥

इति स्कन्दपुराणोक्ता शिवरात्रिकथा शुभा ।

अधुनानलसिद्धान्तदृष्टेयं विनिरूप्यते ॥ १६२ ॥

तत्र कृष्णचतुर्दश्यां फाल्गुणे मास्युपोषितः ।

चतुर्दश्यां महादेवं यथाविभवमर्चयेत् ॥ १६३ ॥

सान्नानकृष्णतिलान्दद्यात्पशूंश्च विनिवेदयेत् ।

भक्ष्यं भोज्यं च पानं च भक्त्या विविधमर्पयेत् ॥ १६४ ॥

कुमार्यः पूजनीयाश्च विविधैः पानभोजनैः ।

नैवेद्यं तु तदुच्छिष्टमगाधे वारिणि क्षिपेत् ॥ १६५ ॥

शिवरात्रिदिने कालो दग्धश्चन्द्रार्धमौलिना ।

देवैरात्मा पशूकृत्य तदा चाहुतिसात्कृतः ॥ १६६ ॥

ततस्तुष्टो महादेवो देवान्वरयति स्म तान् ।

अनेन हेतुना दद्यादुपहारं पशूत्तमैः ॥ १६७ ॥

महापशुष्वलभ्येषु घृतशालिविनिर्मितान् ।

निवेदयेत देवाय भक्तिमालम्ब्य निर्मलाम् ॥ १६८ ॥

अलाभे मनसा तावत्पशून्द्द्यात्समाहितः ।

अन्यथा तत्र सदने देव्यो हिंसन्ति बालकान् ॥ १६९ ॥

क्रोधेन निखिलान्भूतान्मोहयित्वा महेश्वरः ।

एक एव जजागारेत्यसौ सा शिवशर्वरी ॥ १७० ॥

पूजयित्वा महेशानं हुत्वा चार्घ्यं विधानतः ।

शिवरात्रौ नरो भक्त्या देहान्ते शिवभाग्भवेत् ॥ १७१ ॥

असावनलसिद्धान्ते शिवरात्रिरुदीरिता ।

कथ्यते पावनेदानीं सा ब्रह्माण्डपुरातनः ॥ १७२ ॥

तत्रेश्वरो महादेवीमभ्यधत्त जगत्प्रभुः ।

भक्तानुकम्पया चेदं धीवराख्यानकं शुभम् ॥ १७३ ॥



गण्डकाश्येऽभवद्बुद्धो धीवरो धीवरोदरः ।  
 निहत्य प्रत्यहं मत्स्यान्कलत्रभरणावहान् ॥ १७४ ॥  
 पुत्रदारांश्चिरं मत्स्यैः सोऽतिवाह्य कदाचन ।  
 दुष्टात्मा निर्ययौ जालमादाय निजचर्यया ॥ १७५ ॥  
 आसीदस्मिन्नवसरे शिवरात्रिचतुर्दशी ।  
 सोऽपि पापः स्ववृत्त्यैव सरोमध्यमशिश्रियत् ॥ १७६ ॥  
 स जालेनाददे मत्स्यं तत्र यत्नेन भूयसा ।  
 अस्मिन्नेव प्रसङ्गे च प्रावर्तत विभावरी ॥ १७७ ॥  
 महान्तं मत्स्यमादाय मोदमानोऽथ धीवरः ।  
 उदतिष्ठत्सरस्तीरात्स्वागारागमनोत्सुकः ॥ १७८ ॥  
 तमोरुद्धं नभो दृष्ट्वा ततः स भयविह्वलः ।  
 अपश्यत्पुरुषानग्रे विविधायुधधारिणः ॥ १७९ ॥  
 तान्विलोक्य भयादेव प्रविवेश शिवालयम् ।  
 तत्र गर्भगृहे लिङ्गस्थानं छन्नेऽथ चास्रवत् ॥ १८० ॥  
 जालं स पिण्डीचक्रे च तत्र पानीयनिर्भरम् ।  
 तदन्तुविन्दुभिस्तच्च लिङ्गमूर्धनि पस्पृशे ॥ १८१ ॥  
 शिवरात्रिचतुर्दश्यां प्रमादादिति धीवरः ।  
 पापीयानपि पानीयं न्यक्षिपल्लिङ्गमूर्धनि ॥ १८२ ॥  
 चिन्तया जागरं कुर्वन्नजनीमत्यवाहयत् ।  
 एतन्माहात्म्यतो लेभे देहान्ते परमां गतिम् ॥ १८३ ॥  
 अन्मोभिर्जालपतितैर्लिङ्गे स्पृष्टे प्रमादतः ।  
 प्रजागरेणाप्यचिरात्स मृतः शिवतामगात् ॥ १८४ ॥  
 महापातकिनामित्थं शिवरात्रित्रताद्गतिः ।  
 भक्तिभाजां फलं कीदृगिति किं नाम वर्ण्यते ॥ १८५ ॥  
 शिवरात्रिविधिः प्रोक्तः स ब्रह्माण्डपुराणतः ।  
 अयं शिवपुराणाच्च प्रकटीक्रियतेऽधुना ॥ १८६ ॥

तत्र कैलाशशैलस्थमपृच्छत्पार्वती शिवम् ।

कथितं मे त्वया सर्वं यज्ञतीर्थादि भूरिशः ॥ १८७ ॥

तदद्य किञ्चिदाख्याहि भुक्तिमुक्तिफलप्रदम् ।

नो सामान्यकथाभिर्मे कदाचिदपि निर्वृतिः ॥ १८८ ॥

श्रुत्वेति देव्या वचनं जगाद परमेश्वरः ।

श्रूयतामवधानेन शिवरान्निव्रतं परम् ॥ १८९ ॥

मया न कस्यचिद्ब्रह्माख्यातमिदमुत्तमम् ।

एतदाकर्ण्य विलयं यमोऽपि लभते ध्रुवम् ॥ १९० ॥

फाल्गुणे कृष्णपक्षे या स्थिता देवि चतुर्दशी ।

शिवरान्निरिति ख्याता सर्वपातकनाशिनी ॥ १९१ ॥

दानेन तपसा तैस्तैरध्वरैर्भूरिदक्षिणैः ।

स्वप्नेऽपि नाप्यते साम्यं शिवरान्निविधेः प्रिये ॥ १९२ ॥

सा कृष्णा कालसंहर्त्री व्रतं ये तत्र कुर्वते ।

न कदाचिद्धमपुरं ते यान्ति मयि भाविताः ॥ १९३ ॥

इत्याकर्ण्य गिरं भर्तुर्वभाषे परमेश्वरी ।

न यान्ति ते यमपुरं तद्भूतात्कथमुच्यताम् ॥ १९४ ॥

हिमाद्रिजाया वचनं श्रुत्वेत्यभिदधौ शिवः ।

बभूव कोऽपि पापीयान्निषादो ह्यतिदारुणः ॥ १९५ ॥

अकामतः स विदधे शिवरात्रौ प्रजागरम् ।

कालान्तरेण स मृतो जगृहे यमकिंकरैः ॥ १९६ ॥

निर्दग्धकिल्बिषः सोऽत्र शिवरान्निप्रजागरात् ।

आनीयतामिति मया प्रहिताः प्रमथास्तदा ॥ १९७ ॥

गच्छद्भिः प्रमथैर्दृष्टो गृहीतो यमकिंकरैः ।

यमस्याभ्यर्णमेहीति भाषमाणैः स लुब्धकः ॥ १९८ ॥

अथान्बुवन्नाणा नेयः सोऽयं नः शिवकिंकरैः ।

तेऽप्यभाषन्त पापीयान्प्राणिहा केन मुच्यते ॥ १९९ ॥

## काव्यमाला ।

ततस्ते प्रमथाः क्रुद्धाः प्रहृत्य यमकिंकरान् ।  
लुब्धकं तं समानिन्युर्वलवन्तो मदन्तिकम् ॥ २०० ॥  
मदालोकनमात्रात्स दिव्यदेहत्वमागतः ।  
रुद्रकन्यासमाकीर्णं विमानं प्राप लुब्धकः ॥ २०१ ॥  
गणस्ततः प्रभृत्येप पश्य पार्वति वल्गति ।  
ममाग्रतो गिरिवरे रत्नकुण्डलमण्डितः ॥ २०२ ॥  
यमदृतास्ततस्तेऽपि प्रमथैर्जर्जरीकृताः ।  
रुद्रन्तो रुधिरार्द्राङ्गाः स्वपत्यु(ते)र्भवनं ययुः ॥ २०३ ॥  
तान्वीक्ष्य तादृशान्क्रुद्धो दण्डपाणिरभापत ।  
महोर्वलमजानद्भिः कैर्ययं निर्जिता इति ॥ २०४ ॥  
अथाभिदधिरे तेऽपि लुब्धकः प्राणिकोटिहा ।  
आनीतोऽस्माभिरागत्य मोचितो भगवद्गणैः ॥ २०५ ॥  
इत्याकर्ण्य गिरं तेषां जगाद जगदन्तकः ।  
पापिनां विनियोक्ताहं शंभोरेवाज्ञया स्थितः ॥ २०६ ॥  
तदव्यवस्था केयं स्यान्नीतः शिवपुरं स यत् ।  
शुभाशुभफलास्वादो नियतो हि शिवेच्छया ॥ २०७ ॥  
शुभं किं सादृशं तस्य लुब्धकस्य दुरात्मनः ।  
नीतः शिवपुरं येन चित्रगुप्त विचिन्त्यताम् ॥ २०८ ॥  
यमस्येति वचः श्रुत्वा चित्रगुप्तोऽप्यभापत ।  
शुभाशुभं विचार्यैव प्रेष्यन्ते तव किंकराः ॥ २०९ ॥  
मयेदं निश्चितं तस्य नास्ति कर्म शुभं क्वचित् ।  
अनेकप्राणिहा क्रूरः सदैव स हि लुब्धकः ॥ २१० ॥  
इत्युक्ते चित्रगुप्तेन दण्डपाणिरभापत ।  
न मे पापकृतां चिन्ता शंभोर्गत्वा निवेदये ॥ २११ ॥  
उक्त्वेति चरितं प्राप सोऽथ कैलासपर्वतम् ।  
अनुज्ञां नन्दिनः प्राप्य समालोकयति स्म च ॥ २१२ ॥

विलोक्य मां ततः सोऽपि स्तुतीः कृत्वा सहस्रशः ।

दण्डवत्प्रणमन्दण्डपाणिर्वक्तुं प्रचक्रमे ॥ २१३ ॥

सहस्रकल्पभोग्यानि दुष्कर्माणि चकार यः ।

स लुब्धकस्त्वत्प्रमथैर्नीतः शिवपुरं प्रभो ॥ २१४ ॥

नियुक्तोऽहं भगवता शासनाय कुकर्मिणाम् ।

तेऽपि चेदुत्तमं लोकं लभन्ते तद्गतिर्न मे ॥ २१५ ॥

स्वप्नेऽपि तेन सत्कर्म विदधे न दुरात्मना ।

विविधान्प्राणिनो हत्वा येन जन्मातिवाहितम् ॥ २१६ ॥

मदीयास्ताडिता नाथ गणैः प्रत्युत किंकराः ।

नेदानीं तदहं स्वामिन्नियोगोद्वहने क्षमः ॥ २१७ ॥

अधिकाराय दण्डोऽयं मम मुद्रा च तिष्ठतु ।

इत्युक्त्वा तत्परित्यागं करोति स ममाग्रतः ॥ २१८ ॥

अथावोचमहं श्रुत्वा परमार्थं विचारय ।

अनेकप्राणिहा पापो लुब्धकः केन मोच्यते ॥ २१९ ॥

प्रमादाज्जागरांचक्रे शिवरात्रावुपोषितः ।

सर्वपापप्रशमनी ततोऽस्य गतिरुत्तमा ॥ २२० ॥

तथा हि बाल्यात्प्रभृति प्राणिभिर्विविधैर्हतैः ।

कुटुम्बभरणाधायी सर्वदैव स लुब्धकः ॥ २२१ ॥

एकदा धनुरादाय शरपाणिः स निर्गतः ।

चक्षुर्दिक्षु समस्तासु विदधे प्राणिनः प्रति ॥ २२२ ॥

नालभ्यत ततस्तेन प्राणी कोऽपि प्रयत्नतः ।

आम्यति स दिनं कृत्स्नं पादपाः काननानि च ॥ २२३ ॥

अस्तं गते रवौ सोऽथ नैराश्यात्समचिन्तयत् ।

एकोऽपि नाद्य निहतः प्राणी व्यर्थं दिनं गतम् ॥ २२४ ॥

मत्स्यांकीर्णस्तडागोऽयं वर्तते तद्वरं निशि ।

अत्र प्रविश्य करचै मनोरथसमर्थनम् ॥ २२५ ॥

## काव्यमाला ।

इति संचिन्त्य विस्तीर्णं तडागं प्रविवेश सः ।  
 तत्तीरस्थितमालोक्य तरुं शाखाशताकुलम् ॥ २२६ ॥  
 वारिमध्ये तडागस्य महालिङ्गं व्यवस्थितम् ।  
 आलम्बितद्रुमापास्तैः सपर्णैस्तदवाकिरन् ॥ २२७ ॥  
 एकोऽपि तिष्ठति प्राणी नामुत्रेत्यस्य चिन्तया ।  
 व्याकुलस्योदभूत्त्रिद्रा निशि न क्षणमात्रकम् ॥ २२८ ॥  
 एवं प्रासङ्गिकं प्राप्य शिवरात्रिप्रजागरम् ।  
 द्रुमच्युतैश्च पर्णैर्वैर्यत्स लिङ्गमवाकिरत् ॥ २२९ ॥  
 ततः समस्तपापानां विरामस्तस्य वर्तते ।  
 अनेन हेतुना प्राप्तः शरीरान्ते पुरं मम ॥ २३० ॥  
 मुद्रां गृहीत्वा दण्डं च स्वनियोगं कुरुष्व तत् ।  
 शिवरात्रिव्रताधायी शासनीयः कथं तव ॥ २३१ ॥  
 इति मद्भिरमाकर्ण्य जगाम स्वपुरं यमः ।  
 तस्माद्वैवस्वतपुरं न यान्त्येतद्भ्रतावहाः ॥ २३२ ॥  
 नातः परतरं किञ्चिन्नाणमस्ति शरीरिणाम् ।  
 इत्याख्यातं मया देवि शिवरात्रिव्रतं तव ॥ २३३ ॥  
 इति शंभोर्गिरं श्रुत्वा परमार्थोपदेशिनीम् ।  
 अभाषत महादेवी भक्तयुल्लसितमानसा ॥ २३४ ॥  
 कुर्वन्कूराणि कर्माणि गतो देव शिवालयम् ।  
 अनिहुरपि तत्कर्ता भक्तानां तत्फलं वद ॥ २३५ ॥  
 श्रुत्वेति वाक्यं पार्वत्याः कथयामास शंकरः ।  
 पार्षीयसामनिर्देश्यं शिवरात्रिव्रतं शृणु ॥ २३६ ॥  
 दमा दया दमो हिंसा गुरुवात्सल्यकारिणाम् ।  
 इदं प्रकाश(श्य)मन्येषां कथनान्निरयं व्रजेत् ॥ २३७ ॥  
 शिवमग्नैर्जयं कृत्वा हुत्वा दीपान्वितीर्य च ।  
 प्रजागरं यः कुरुते देहान्ते स शिवं व्रजेत् ॥ २३८ ॥

बुभुक्षुश्चेत्स लभते भोगानमृतसंनिभान् ।  
 रुद्रलोकं समासाद्य परतः शिवमामुयात् ॥ २३९ ॥  
 मामभक्तो न जानाति कदाचिदपि मानवः ।  
 अहं जाने न कुर्वाणं शिवरात्रिप्रजागरम् ॥ २४० ॥  
 शिवरात्रिव्रतं कृत्वा किं किं नामोति भक्तिमान् ।  
 जननीगर्भवासोत्थां व्यथां भूयो न लप्स्यते ॥ २४१ ॥  
 यद्युत्तमफलप्राप्तिं कश्चिदिच्छति मानवः ।  
 चतुर्दशीषु सर्वासु विधिं तस्य प्रकाशये ॥ २४२ ॥  
 आद्यं दीपोत्सवदिनं मार्गशीर्षाहमेव वा ।  
 ततः प्रभृति मासेषु पुण्या कृष्णचतुर्दशी ॥ २४३ ॥  
 उपोषितैर्विधातव्यो रात्रौ भक्त्या प्रजागरः ।  
 प्रदीपाः प्रज्वलन्तश्च देया दशसु दिक्ष्वपि ॥ २४४ ॥  
 द्वादशे सा महादेवगृहीताः शिवरात्रयः ।  
 निर्विघ्नां सिद्धिमायान्तु प्रसादात्तव शंकर ॥ २४५ ॥  
 इति पौराणिकं मन्त्रं पठित्वा पुण्यमानसः ।  
 गृहीत्वा नियमं भावं नमस्कुर्याच्छिवात्मकम् ॥ २४६ ॥  
 ततो नैवालपेत्पापान्दाम्भिकांल्लिङ्गजीविनः ।  
 स्नानं विधाय विधिवत्पूजयेत्परमेश्वरम् ॥ २४७ ॥  
 पञ्च वर्णं ततः कृत्वा मण्डलं विनिवेशयेत् ।  
 अब्रणं कृष्णवर्णं च कुम्भं तत्र समाहितः ॥ २४८ ॥  
 पात्रं तस्योपरि न्यसेत्ताम्रं तिलसमन्वितम् ।  
 वस्त्रैर्विचित्रैः कलशं वेष्टयेच्चाम्बुनिर्भरम् ॥ २४९ ॥  
 उमया सह रुद्रस्तु स्थापनीयो हिरण्मयः ।  
 युग्मं च पूजनीयं तदर्घपुष्पादिभिः शुभैः ॥ २५० ॥  
 शिवाय त्र्यम्बकायाथ भैरवाय कपालिने ।  
 नागयज्ञोपवीताय चेश्वरायेति वाचिकैः ॥ २५१ ॥

नमोन्तैः पूजयेत्यादौ कटीमुदरमानसे ।  
 कण्ठं शिरश्च सर्वाङ्गं सर्वरूपिण इत्यथ ॥ २९२ ॥  
 यथाक्रमं शुभैर्मन्त्रैः पुराणपरिकीर्तितैः ।  
 एभिर्मन्त्रैर्महादेवः पूजनीयः प्रयत्नतः ॥ २९३ ॥  
 वामदेव्यै महादेव्यै उमायै चेति वाचिकैः ।  
 नमोन्तैरर्चयेद्देव्याः पादाः कटीमथोदरम् ॥ २९४ ॥  
 सुभगायै सुकण्ठायै इति मन्त्रैर्नमोन्वितैः ।  
 हृदि कण्ठे च रुद्राणी पूजनीया यथाविधि ॥ २९५ ॥  
 नमस्ते देव ईशान शंभो परमकारण ।  
 उमया सहितो देव अर्धं गृह्ण(?) नमोऽस्तु ते ॥ २९६ ॥  
 इति पौराणिकं मूलमन्त्रमुच्चार्य भक्तिमान् ।  
 उमया सहितं रुद्रं पूजयेत्कुसुमादिभिः ॥ २९७ ॥  
 गीतैर्मनोरथैर्वार्धैः स्तोत्रैः सच्छास्त्रशीलनैः ।  
 अन्यैः शिवकथारूपैर्व्यापारैश्च निशां नयेत् ॥ २९८ ॥  
 गुरुन्भक्त्या समाम्यर्च्य व्रतिनो विविधांस्तथा ।  
 सर्वान्संतर्पयेद्भोज्यपानैर्दक्षिणया सह ॥ २९९ ॥  
 अतिवाद्य निशां प्रातरुत्थाय शिवमर्चयेत् ।  
 पञ्चामृतादिभिर्द्रव्यैर्यथाविधि सुगन्धिभिः ॥ ३०० ॥  
 क्षीराहारैः शुभतरैः खण्डमण्डकलङ्गुकैः ।  
 प्रदीपार्धैः सुपाकैश्च नैवेद्यैः शिवमर्चयेत् ॥ ३०१ ॥  
 पूजयित्वा महादेवं क्षमयित्वा प्रणम्य च ।  
 व्रतं निवर्तितं देव क्षमस्वेति कृतस्तुतिः ॥ ३०२ ॥  
 भक्त्या चतुर्दशीष्वित्थं यः कुर्याद्वादशीष्वपि ।  
 स भूयो लभते जन्म न कदाचन भावितः ॥ ३०३ ॥  
 देहान्ते स चतुर्बाहुः शूलधारी त्रिलोचनः ।  
 असंख्यैः प्रमथैर्युक्तः शिवलोकमवाप्नुयात् ॥ ३०४ ॥

सिद्धकिन्नरगन्धर्वाश्चारणाश्च सहस्रशः ।  
 शुभदिव्यविमानस्थं तं स्तुवन्ति पुनः पुनः ॥ २६५ ॥  
 तस्मिन्निन्द्रपुरं याते निर्यान्त्यप्सरसस्ततः ।  
 कोऽयं कोऽयं भवेदेवमिति रागार्द्रचेतसः ॥ २६६ ॥  
 त्यक्त्वा शक्रपुरं यावद्ब्रह्मलोकं तदङ्गनाः ।  
 क्षोभयत्ययमात्मीयमहिम्ना दिव्यविग्रहः ॥ २६७ ॥  
 ब्रह्मलोकमपि त्यक्त्वा विष्णुलोकं च स क्षणात् ।  
 आसादयति दुष्प्रापं कैलासाद्रिं ममास्पदम् ॥ २६८ ॥  
 तस्मिन्सन्निकटं प्राप्ते स्फटिकाचलमूर्धनि ।  
 भक्तोऽयमिति नृत्यन्ति रुद्रकन्याः सहस्रशः ॥ २६९ ॥  
 संगीतकविधिं कृत्वा मङ्गलान्यभिनन्द्य च ।  
 इन्द्रादयस्तं सेवन्ते भक्तोऽयं धूर्जटेरिति ॥ २७० ॥  
 कैलासवर्तिनं वीक्ष्य तं दिव्याकृतिधारिणम् ।  
 सुरासुरादयः सर्वे विस्मयन्ति नमन्ति च ॥ २७१ ॥  
 रुद्रकन्यास्ततो दिव्याः सर्वलोकातिशायिनीः ।  
 मदाज्ञया स लभते शिवरात्रिब्रतात्फलम् ॥ २७२ ॥  
 एवं मया तवाख्यातः शिवरात्रिविधिः प्रिये ।  
 प्राणवद्रक्षणीयोऽसौ न वाच्यो जात्वभाविते ॥ २७३ ॥  
 तुहिनाद्रिर्गलत्येव क्षीयते च महार्णवः ।  
 ब्रह्मादयोऽपि नश्यन्ति शिवरात्रिफलं न तु ॥ २७४ ॥  
 एको जगत्सु धन्योऽसौ शिवरात्रावुपोषितः ।  
 यो जागर्ति चतुर्दश्यां विधत्ते च ममार्चनम् ॥ २७५ ॥  
 शिवरात्रिकथा चेयं कृत्वा(?) शिवपुराणतः ।  
 स्मृतमात्रैव लुम्पन्ती दुरितं प्राग्भवार्जितम् ॥ २७६ ॥  
 सारं सारं गृहीत्वार्थं ग्रन्थेभ्यः कथिताः कथाः ।  
 श्रद्धाभक्ती समालम्ब्य तथ्यातथ्यं सुमेधसा ॥ २७७ ॥



शिवरात्रिफलं तेषु शास्त्रेषु विततं स्थितम् ।

गुणं संक्षिप्तमुद्रितं ग्रन्थगौरवभीतितः ॥ २७८ ॥

चरितमिति विचिन्त्य चन्द्रमौलि-

र्भवविषदुद्धरणैकतानबुद्धेः ।

अभिलपति परं न यस्य चेतो

श्रुति कं समुपैति तस्य सिद्धिः ॥ २७९ ॥

इति श्रीमद्दामोदशरजयद्रथविरचिते हरचरितचिन्तामणौ नानाशास्त्रेभ्यः शिवरात्रि-  
कथासंग्रहो नामैकत्रिंशत्तमः प्रकाशः ॥

द्वात्रिंशत्तमः प्रकाशः ।

ॐ श्रीमृत्युजिते नमः ॥

भोक्ता व्यक्तमुपैति हन्त शतधा भोग्यं च नानाविधं

भोग्यं भोक्तरि लीयते यदि ततो भोक्तुः स्फुटत्वं भवेत् ।

इत्यन्तर्विमृशन्त्रभावभरितावस्थामयो भैरवः

श्लेषांसं भवदिच्छया विगलिताशेषाभिलाषं नरः ॥ १ ॥

उपायैर्वहुभिः स्वल्पं फलं कुत्र न दृश्यते ।

स्वल्पोऽप्युपायो भूयिष्ठफलस्तु पथि शांकरे ॥ २ ॥

सर्वाणि विद्यास्थानानि परामृश्य मुहुर्मुहुः ।

उत्पन्नाहंकृतिर्व्यासः कदाचिदिदमब्रवीत् ॥ ३ ॥

सत्यं सत्यं पुनः सत्यमुद्धृत्य भुजमुच्यते ।

वेदशास्त्रात्परं नास्ति न देवः केशवात्परः ॥ ४ ॥

इत्युक्त्वा वचनं व्यासः परं संतोषमाययौ ।

ततो नन्दिकोथवशाद्व्यासः स्वब्धभुजोऽभवत् ॥ ५ ॥

तच्छ्रुत्वा वचनं तस्य केशवो दर्शनं ददौ ।

उवाच वचनं हृष्टरोमाञ्चिततनूरुहः ॥ ६ ॥

कर्ताहं सर्वलोकस्य मम कर्ता महेश्वरः ।

तस्य देवाधिदेवस्य कर्ता कोऽपि न विद्यते ॥ ७ ॥

इत्येवं हरिवाक्येन व्यासो भक्तिपरायणः ।

उवाच परमप्रीतः शिवसंस्तवकारणम् ॥ ८ ॥

हरस्य पूजितं लिङ्गं यथा सर्वैः सुरासुरैः ।

ईशेन पूजितं कस्य वदन्तु प्रतिवादिनः ॥ ९ ॥

प्रत्यक्षेण प्रमाणेन लोकदृष्टेन हेतुना ।

शिष्टचीर्णेन मार्गेण श्रद्धा कस्य न जायते ॥ १० ॥

अद्यापि भारते वर्षे देवदेवस्य शूलिनः ।

रेतः पिबन्ति मोक्षार्थं गत्वा केदारपर्वतम् ॥ ११ ॥

देवदेवस्य यलिङ्गं तत्सुरैरपि पूजितम् ।

प्रभासे सोमराजेन महेन्द्रे वासवेन च ॥ १२ ॥

वाराणस्यां यमादित्यैः सुवर्णाख्ये च विष्णुना ।

पितामहेन महता पुष्करे पूजितः प्रभुः ॥ १३ ॥

शालंकायनपुत्रेण नन्दिना तुहिनाचले ।

आगोपालाङ्गना बालाः स्वेच्छया तेऽपि मोचिताः ॥ १४ ॥

गोकर्णे तु महातीर्थे रावणेन महात्मना ।

त्रैलोक्यं निर्जितं येन शंभोर्लिङ्गार्चनेन तु ॥ १५ ॥

यस्यास्ति शक्तिरथ कश्चिदपि ब्रवीतु

स्तब्धां करोतु परमाङ्गुलिकां परो मे ।

कः पूजितो भगवता शशिशेखरेण

नाराधितो जगति भूतपतिः सुरैर्वा ॥ १६ ॥

किं वा न दृष्टं हि पितामहेन सुरासुरैर्वा मधुसूदनेन ।

क्षीरोदमन्थोत्थितकालकूटः कण्ठे कृतः केन हरं विहाय ॥ १७ ॥

एकेन दग्धुं त्रिपुरं शरेण कामोऽपि लालाटनिरीक्षणेन ।

भिन्नोऽन्धकः शूलधरेण येन कस्तेन साकं कुरुते विरोधम् ॥ १८ ॥

जलौघकलोलतरङ्गभङ्गा गङ्गा धृता केन जटाग्रभागे ।

पादाम्बुजाङ्गुष्ठनिपीडनेन पपात लङ्काधिपतिर्विसङ्गः ॥ १९ ॥

## काव्यमाला ।

राणामपि यत्समक्षं विध्वंसितो दक्षमखः क्षणेन ।

लब्धं च फलं मखस्य यस्य प्रसादात्प्रणतेन पश्चात् ॥ २० ॥

पूजार्हमिवोत्तमानं संपूज्यते लिङ्गवरं हरस्य ।

पर्याप्तमर्ताव चित्रं प्रभुर्यदेवेच्छति तत्करोति ॥ २१ ॥

सिद्धो हरिरत्र लिङ्गे सुरासुराश्चापि तदर्चयन्ति ।

मूढा न विचारयन्ति को वाधिकोऽप्यस्ति समो हरेण ॥ २२ ॥

भगवन्तमुमाकान्तमाराधितवतः सुखम् ।

बहुनात्र किमुक्तेन वाक्प्रपञ्चेन भारत ॥ २३ ॥

न वज्राङ्को न चक्राङ्कः पद्माङ्कश्च न दृश्यते ।

लिङ्गाङ्कश्च भङ्गाङ्कश्च तस्मान्माहेश्वरं जगत् ॥ २४ ॥

इत्युक्तवति विश्वेशे प्रतिज्ञास्तोत्रमुत्तमम् ।

ऋषीं दयार्द्रचेतेन नन्दिना दर्शनं ददौ ॥ २५ ॥

अचक्राङ्कसरोरुहाङ्कं लिङ्गार्चितं पश्य जगद्भगाङ्कम् ।

भवेदेन हि कङ्कणेन पश्यन्ति मूढाः किल नन्दिरुद्रम् ॥ २६ ॥

नन्दिरुद्रः परामृष्टमूर्धानं नमतो मुनेः ।

अथोवाच हसन्दत्तज्योत्स्नया स्तपयन्निव ॥ २७ ॥

महार्चनमयैर्वाक्यैस्तव प्रीतोऽस्मि संप्रति ।

अन्यर्थयस्व तत्किञ्चिद्ददामि तदसंशयम् ॥ २८ ॥

इत्याकर्ण्य गिरं तस्य पाराशर्यो महामुनिः ।

स्पृशन्पादद्वयं मूर्ध्ना सप्रमोदमभाषत ॥ २९ ॥

अनाम्नाभिनिवेशो मे भगवन्नभवच्चिरम् ।

नामापि न यदज्ञापि हन्त विश्वात्मनः प्रभो ॥ ३० ॥

इदानीं त्वत्प्रसादेन सर्वं प्राप्तं मया प्रभो ।

अन्यन्नान्यर्थ्यमस्तीति स्वात्मा किमपि तृप्यति ॥ ३१ ॥

अभिगम्य चतुर्वेदीं नेदीयानपि नेक्षितः ।

मया स्वात्मा शिवः स्वामिन्नन्यैस्तत्कथमीक्षते ॥ ३२ ॥

यावन्न शांकरं नाम प्रविष्टं श्रुतिमण्डलीम् ।  
 तावत्कथं देहवतां मोहरान्निर्वर्तते ॥ ३३ ॥  
 खल्पायुधः कालवशाद्भविष्यन्ति नराः प्रभो ।  
 तेषां ज्ञानविहीनानां भगवन्ब्रूहि का गतिः ॥ ३४ ॥  
 पराशरात्मजस्येति वाणीमाकर्ण्य तत्क्षणात् ।  
 उवाच करुणाराशिर्नन्दिरुद्रो मनोरमम् ॥ ३५ ॥  
 साधु साधु त्वया पृष्टं सावधानो भवादधुना ।  
 विश्वात्मनोपदिष्टं मे सर्वं वक्ष्यामि तच्च ते ॥ ३६ ॥  
 इदानीं पापबहुलः कलिकालः प्रवर्तते ।  
 तस्मिन्नुद्धरणायेशः कुलज्ञानमुपादिशत् ॥ ३७ ॥  
 कुलज्ञानस्य माहात्म्यं वक्तुं शक्नोति को मुने ।  
 सत्यमत्र विमुह्यन्ति विद्या विद्येश्वरा अपि ॥ ३८ ॥  
 तदत्र के वयं नाम प्रभोरिच्छैव कुत्रचित् ।  
 प्रवर्तयति दिव्यं या कुलज्ञानमनुत्तमम् ॥ ३९ ॥  
 लोभलौत्यमदक्रोधकाममोहजुगुप्सिते ।  
 हृदये कुलविज्ञानं न कदाचित्प्ररोहति ॥ ४० ॥  
 किमन्यत्प्राप्यते जातु कुलज्ञानरसायनम् ।  
 देवतासंनिधानेन द्वित्रैरेव न पञ्चषैः ॥ ४१ ॥  
 पारम्पर्यप्रवाहेण तेभ्यो येनैव गम्यते ।  
 तैरप्यनुष्ठानबलात्सुबलाः सर्वसंपदः ॥ ४२ ॥  
 तेषामालोकनान्मुक्तिः श्रवणात्स्मरणात्तथा ।  
 चराचरपरित्राता विश्वात्मा तेषु तिष्ठति ॥ ४३ ॥  
 ये पुनर्नाममात्रेण कुलज्ञानस्य गर्विताः ।  
 रागद्वेषादिविवशास्तेषां पापीयसी गतिः ॥ ४४ ॥  
 गतानुगतिकैरन्यैरात्मभरिभिराश्रिताः ।  
 विद्मः कुलज्ञानमिति प्रलापो नरकावहः ॥ ४५ ॥







